

သူတစ်ပါး၏ အပြစ်အနာအဆာကို မကြည့်ပါနှင့်။ မိမိအဖို့ အရေးကြီးသည်ကား မိမိကောင်းမှုကိုလည်းကောင်း၊ မကောင်းမှုကိုလည်းကောင်း လုပ်သည်။ မလုပ်သည်ကိုသာ ကြည့်ရာ၏။ သူတစ်ပါးအပြစ်ကို ကြည့်ခြင်းထက် မိမိအပြစ်ကို ကြည့်ခြင်းကသာလျှင် မိမိအဖို့ အကျိုးများနိုင်သောကြောင့် ဖြစ်၏။
ပုပ္ဖဝဂ်(ဓမ္မပဒ-၅၀)

၁၃၈၈ ခုနှစ်၊ ဝါခေါင်လဆန်း ၁၁ ရက်

၂၀၂၆ ခုနှစ်၊ ဩဂုတ် ၂၄ ရက်၊ တနင်္လာနေ့

အတွဲ(၆၅)၊ အမှတ်(၃၂၃)

ယနေ့

သ တင်း အ ညွှန်း

တည်နေရာကွာဝေးသော်လည်း
ချစ်ကြည်ရင်းနှီးမှုနှင့်
နားလည်ယုံကြည်မှုတို့
အပြည့်အဝရှိသည် မိတ်ဆွေ

စာမျက်နှာ ၆


နိုင်ငံစီးပွားဖွံ့ဖြိုးတိုးတက်
ရေးအတွက် အရေးပါသော
ပုလဲမွေးမြူထုတ်လုပ်ရေးနှင့်
သစ်တောဂေဟစနစ်များ၏
အခန်းကဏ္ဍ

စာမျက်နှာ ၁၀

တစ်ပတ်တာဖတ်စရာ
မြန်မာရေးရာ၊ ကမ္ဘာရေးရာ

စာမျက်နှာ ၁၁

ရုရှားဖက်ဒရေးရှင်းနိုင်ငံနှင့် ဘယ်လာရုစ်သမ္မတနိုင်ငံတို့သို့ တရားဝင်ခရီးစဉ်များ သွားရောက်ခဲ့သည့် နိုင်ငံတော်သမ္မတ ဦးမင်းအောင်လှိုင် ဦးဆောင်သည့် မြန်မာအဆင့်မြင့်ကိုယ်စားလှယ်အဖွဲ့ ပြန်လည်ရောက်ရှိ



နိုင်ငံတော်သမ္မတ ဦးမင်းအောင်လှိုင်အား ဒုတိယသမ္မတများဖြစ်ကြသည့် ဦးညိုစော၊ ဒေါ်နန်းနီနီအေးနှင့် အဖွဲ့ဝင်များ၊ မြန်မာနိုင်ငံဆိုင်ရာ ရုရှားဖက်ဒရေးရှင်းနိုင်ငံ သံရုံးနှင့် စစ်သံရုံးတို့မှ တာဝန်ရှိသူများ ကြိုဆိုနှုတ်ဆက်ကြစဉ်။

နေပြည်တော် ဩဂုတ် ၂၃
ပြည်ထောင်စုသမ္မတ မြန်မာနိုင်ငံတော် နိုင်ငံတော်သမ္မတ ဦးမင်းအောင်လှိုင်သည် ရုရှားဖက်ဒရေးရှင်းနိုင်ငံ သမ္မတမစ္စတာ ဗလာဒီမာပူတင်၏ ဖိတ်ကြားချက်အရ ရုရှားဖက်ဒရေးရှင်းနိုင်ငံသို့ တရားဝင်ခရီးစဉ်အဖြစ်လည်းကောင်း၊ ဘယ်လာရုစ်သမ္မတနိုင်ငံ သမ္မတမစ္စတာ အလက်ဇန္ဒားလူကာရှ်ကို၏ ဖိတ်ကြားချက်အရ ဘယ်လာရုစ်သမ္မတနိုင်ငံသို့ တရားဝင်ခရီးစဉ်အဖြစ်လည်းကောင်း သွားရောက်ခဲ့ပြီး ယနေ့ဒေသစံတော်ချိန် နံနက် ၁၁ နာရီခွဲတွင် ရုရှားဖက်ဒရေးရှင်းနိုင်ငံ တူဗားပြည်နယ် ကီဇီးလ်မြို့ အပြည်ပြည်ဆိုင်ရာလေဆိပ်မှ ပြန်လည်ထွက်ခွာကြရာ တူဗားပြည်နယ်အကြီးအကဲ မစ္စတာ ဗလာဒီ စလပ် ခိုဗာလစ်၊ စာမျက်နှာ ၃ ကော်လံ ၁ ❖



ကြယ်များကို လက်တွေ့စမ်းမည့် Kalaw Astro Youth Camp 2026 အစီအစဉ် လူငယ်များ စိတ်ဝင်စားမှုမြှင့်တက်

ရန်ကုန် ဩဂုတ် ၂၃
မြို့ပြမီးရောင်များနှင့်ဝေးရာ ကလောမြို့၏ ညကောင်းကင်အောက်တွင် ကြယ်များနှင့် ဂြိုဟ်များကို Telescope ကြားဖြင့် ကိုယ်တိုင်လေ့လာနိုင်မည့်

Kalaw Astro Youth Camp 2026 အစီအစဉ်အပေါ် လူငယ်များ စိတ်ဝင်စားမှု မြင့်တက်လျက်ရှိကြောင်း Myanmar Astronomy & Science Enthusiasts Society-MASES မှ သိရသည်။

Kalaw Astro Youth Camp 2026 သည် လူငယ်များအကြား နက္ခတ္တဗေဒနှင့် STEM အသိပညာများ ပိုမိုပြန့်ပွားစေရန်နှင့် စကြဝဠာကို လက်တွေ့စမ်းမေးလေ့လာနိုင်မည့် အခွင့်အလမ်းများ ဖန်တီးပေးရန် ရည်ရွယ်သည့် အစီအစဉ် ဖြစ်ကြောင်း MASES မှ ထုတ်ပြန်ထားသည်။ စာမျက်နှာ ၃ ကော်လံ ၁ ၂


ဘားအံမြို့၌ ကရင်ရိုးရာချည်ဖြူဖွဲ့မင်္ဂလာ (လာခွင်ခါင်.စူး) ပွဲတော် ကျင်းပ

ဘားအံ ဩဂုတ် ၂၃

(၄၇)ကြိမ်မြောက် ကရင်ရိုးရာဝါခေါင်လ ချည်ဖြူဖွဲ့မင်္ဂလာ(လာခွင်ခါင်.စူး)ပွဲတော်ကို ယနေ့နံနက် ၉ နာရီက ဘားအံမြို့ ဇွဲကပင်ခန်းမ၌ စည်ကားသိုက်မြိုက်စွာ ကျင်းပသည်။ ပွဲတော်သို့ ပြည်သူ့လွှတ်တော်ဒုတိယဥက္ကဋ္ဌ မြန်မာနိုင်ငံလွှတ်တော်အဖွဲ့ အဖွဲ့ဝင် ဦးမောင်မောင်အုန်း၊ ကရင်ပြည်နယ်ဝန်ကြီးချုပ် ဦးစောမြင့်ဦး၊ ပြည်နယ်လွှတ်တော်ဥက္ကဋ္ဌ၊ ပြည်နယ်တရားလွှတ်တော်တရားသူကြီးချုပ်၊ ပြည်နယ်ဝန်ကြီးများ၊ လွှတ်တော်ကိုယ်စားလှယ်များက ဒေသခံတိုင်းရင်းသားပြည်သူများနှင့်အတူ တက်ရောက်အားပေးကြသည်။

အဆိုပါပွဲတော်တွင် သဘာပတိက ဝါခေါင်လချည်ဖြူဖွဲ့မင်္ဂလာ(လာခွင်ခါင်.စူး) ဆိုင်ရာများကို ရှင်းလင်းပြောကြားပြီး ကရင်ပြည်နယ်ဝန်ကြီးချုပ် ဦးစောမြင့်ဦးက ဆုတောင်းမေတ္တာစကားပြောကြားကာ ကရင်တိုင်းရင်းသား လူငယ်မောင်မယ်များက ဝါခေါင်လချည်ဖြူဖွဲ့ မင်္ဂလာ(လာခွင်ခါင်.စူး) ဖြစ်ပေါ်လာပုံကို ပိုးကရင်ဘာသာ၊ စကောကရင်ဘာသာ၊ မြန်မာဘာသာတို့ဖြင့် ဖတ်ကြားကြသည်။

စာမျက်နှာ ၃ ကော်လံ ၁ ၀



ဩဂုတ် ၂၃ ရက်မှ ၂၇ ရက်အတွင်း နေရာစိပ်စိပ်မှ နေရာအနှံ့အပြား မိုးထစ်ချရန်မည်

နေပြည်တော် ဩဂုတ် ၂၃
ယနေ့ နံနက် ၆ နာရီခွဲ တိုင်းထွာချက်များအရ ကပ္ပလီပင်လယ်ပြင်နှင့် ဘင်္ဂလားပင်လယ်အော်တို့တွင် မုတ်သုံလေအားကောင်းရာမှ အားအလွန်ကောင်းနေခြင်းကြောင့်လည်းကောင်း၊ တုံကင်ပင်လယ်ကွေ့တွင် ဖြစ်ပေါ်နေသော အပူပိုင်းမုန်တိုင်း “နာရာ” မှ ပြတ်ထွက်လာသော စာမျက်နှာ ၃ ကော်လံ ၄ ❖

ဒေသနှင့်ကိုက်ညီသည့် ပညာရပ်ဆိုင်ရာသင်တန်းများ ဖွင့်လှစ်ပေးမည့် တိုင်းရင်းသားရေးရာနှင့် သက်မွေးပညာသင်တန်းစင်တာ (တောင်ငူ)အား ၂၀၂၆-၂၀၂၇ ဘဏ္ဍာရေးနှစ်တွင် တည်ဆောက်သွားမည်

တောင်ငူ ဩဂုတ် ၂၃

တိုင်းရင်းသားရေးရာနှင့် သက်မွေးပညာသင်တန်းစင်တာ (တောင်ငူ)ကို ၂၀၂၆-၂၀၂၇ ဘဏ္ဍာရေးနှစ် ပြည်ထောင်စု၏ ခွင့်ပြုဘဏ္ဍာရန်ပုံငွေဖြင့် တည်ဆောက်သွားမည်ဖြစ်ပြီး သင်တန်းစင်တာတည်ဆောက်ပြီးစီးပါက ဒေသခံတိုင်းရင်းသားလူငယ်များကို ဒေသနှင့်ကိုက်ညီသည့် ပညာရပ်ဆိုင်ရာသင်တန်းများ ဖွင့်လှစ်ဆောင်ရွက်ပေးသွားမည်ဖြစ်၍ အလုပ်အကိုင်အခွင့်အလမ်းများလည်း ပိုမိုဖန်တီးပေးနိုင်မည်ဖြစ်ကြောင်း သိရသည်။

ပဲခူးတိုင်းဒေသကြီး တောင်ငူမြို့ရှိ မြို့ကြီးရပ်ကွက်တွင် တိုင်းရင်းသားရေးရာနှင့် သက်မွေးပညာသင်တန်းစင်တာ (တောင်ငူ) တည်ဆောက်မည့် မြေနေရာကို ယနေ့ နံနက်ပိုင်းတွင် တိုင်းရင်းသားလူမျိုးများရေးရာဝန်ကြီးဌာန ပြည်ထောင်စုဝန်ကြီး ဦးသန်းမောင်သည် ပဲခူးတိုင်းဒေသကြီး ကရင်တိုင်းရင်းသားလူမျိုးရေးရာဝန်ကြီးဦးစောလင်းအောင်နှင့်အတူ သွားရောက် ကြည့်ရှုစစ်ဆေးသည်။ စာမျက်နှာ ၃ ကော်လံ ၄ ❖

ကမ္ဘာ့စပါးကျိနိုင်ငံ ရည်မှန်းဆောင်ရွက်

မြန်မာနိုင်ငံတွင် နှစ်စဉ်စပါးဧက ၁၅ သန်းခန့်နှင့် နေ့စပါးဧက ၂ သန်းခန့် စုစုပေါင်းစပါးစိုက်ဧက ၁၇ သန်းဝန်းကျင် စိုက်ပျိုးထုတ်လုပ်လျက်ရှိရာ ပြည်တွင်းဈေးကွက်အကြိုက်စပါးမျိုး ၅၀ ခန့်နှင့် ပြည်ပဈေးကွက်အကြိုက် စပါးမျိုး ၂၀ ကျော်ခန့် စိုက်ပျိုးနေခြင်းဖြစ်သည်။ နှစ်စဉ်စပါးစိုက်ပျိုးထုတ်လုပ်မှု၏ ၈၀ ရာခိုင်နှုန်းကို ပြည်တွင်း၌ စားသုံးပြီး ၂၀ ရာခိုင်နှုန်းခန့်ကိုသာ ပြည်ပသို့တင်ပို့နေခြင်းဖြစ်သည်။

“မိမိတို့အစိုးရအနေဖြင့် စားရေရှိကွာအတွက် အဓိကကျသည့် ဆန်စပါးကို လယ်မြေအားလုံးတွင် ပန်းတိုင်အထွက်နှုန်းရရှိအောင် စိုက်ပျိုးစေပြီး ပြည်တွင်းစားသုံးမှုလုံလုံသာမက ပြည်ပကို ဆန်စပါးတင်ပို့မှု မြှင့်မားခဲ့သည့်အခြေအနေကို ပြန်လည်ရောက်ရှိအောင် ကြိုးစားလုပ်ဆောင်သွားမည်ဖြစ်ကြောင်း၊ ထို့ပြင် မြန်မာ့ပေါ်ဆန်းတစ်ခေတ်ဆန်းရမည်ဆိုသည့် မျှော်မှန်းချက်နှင့်အညီ ပထမအဆင့်တွင် ပြည်ပသို့ နှစ်စဉ်ဆန်တန်ချိန် သုံးသန်း တင်ပို့နိုင်ရေးအတွက် ဈေးကွက်လိုအပ်ချက်နှင့်ကိုက်ညီသည့် အရည်အသွေးကောင်း စပါးမျိုးများကို တိုးချဲ့စိုက်ပျိုးထုတ်လုပ်ရန်နှင့် မျိုးအလိုက် စပါးစိုက်ဧက ၃ ဒသမ ၅ သိန်း ထပ်မံတိုးချဲ့စိုက်ပျိုးနိုင်မည့် အစီအမံများကိုလည်း ဆောင်ရွက်လျက်ရှိကြောင်း၊ ဒုတိယအဆင့်တွင် နှစ်စဉ်ဆန်တန်ချိန် ငါးသန်းအထိတင်ပို့နိုင်အောင် ရည်မှန်းဆောင်ရွက်လျက်ရှိကြောင်း၊ ထို့ပြင် ဒေသတွင်းနိုင်ငံများအတွက်သာမက ကမ္ဘာ့စားနပ်ရိက္ခာကိုပါ ဖြည့်တင်းပေးနိုင်သည့် အဓိကနိုင်ငံများထဲတွင် ကမ္ဘာ့စပါးကျိနိုင်ငံအဖြစ် ပါဝင်လာနိုင်ရန် ရည်မှန်းလုပ်ဆောင်လျက်ရှိကြောင်း” နိုင်ငံတော်သမ္မတက နိုင်ငံတော်အခြေပြမိန့်ခွန်းပြောကြားရာတွင် ထည့်သွင်းပြောကြားခဲ့သည်။

မြန်မာနိုင်ငံသည် ၁၉၃၀ ပြည့်နှစ်ဝန်းကျင်တွင် ပြည်ပသို့ ဆန်တန်ချိန် ၃ ဒသမ ၅ သန်းအထိတင်ပို့နိုင်ခဲ့ကာ ကမ္ဘာ့ဆန်အများဆုံးတင်ပို့သည့်နိုင်ငံအဖြစ် ရပ်တည်နိုင်ခဲ့သည်။ ယင်းနောက်ပိုင်းတွင် ပြည်ပတင်ပို့နိုင်မှုကျဆင်းခဲ့ပြီးနောက် နှစ်ပေါင်း ၈၀ ကျော်ခန့်ကြာပြီး ၂၀၁၇-၂၀၁၈ ဘဏ္ဍာနှစ်တွင် ဆန်တန်ချိန် ၃ ဒသမ ၆ သန်း ပြည်ပသို့ ပြန်လည်တင်ပို့နိုင်ခဲ့သည်။ မျက်မှောက်ခေတ်ကမ္ဘာပေါ်တွင် ဆန်တင်ပို့မှုအများဆုံးနိုင်ငံများအနက် အာရှမှ အိန္ဒိယ၊ ပါကစ္စတန်၊ ထိုင်း၊ ဗီယက်နမ်၊ ကမ္ဘောဒီးယားနှင့် တရုတ်တို့ ပါဝင်နေသည်။

ပြည်တွင်းနှင့် ပြည်ပဈေးကွက်များသို့ စားသုံးမှုအရည်အသွေးကောင်းမွန်သောဆန်များ ထုတ်လုပ်တင်ပို့နိုင်ရန်အတွက် ဆန်စပါးစိုက်ပျိုးထုတ်လုပ်ရာတွင် မျိုးသန့်စိုက်ပျိုးသည့်ခလေ့ကို ပြောင်းလဲ၍ မျိုးစေ့ထုတ်ကုမ္ပဏီများမှထုတ်လုပ်သော အရည်အသွေးကောင်းသည့်မျိုးစေ့များ ဝယ်ယူသုံးစွဲစိုက်ပျိုးရန်လိုအပ်ကြောင်း ပညာရှင်များက ပြောကြားသည်။ စပါးစိုက်ပျိုးသည့်အပိုင်းတွင် မျိုးကွဲများရောနှောနေခြင်း၊ ဆန်၏ အရောင်အသွေး၊ ဆန်သားအရွယ်အစား စသည့်အားနည်းချက်များကို ဂရုပြုဆောင်ရွက်ရန်လိုအပ်သကဲ့သို့ ကြိတ်ခွဲထုတ်လုပ်မှုအပိုင်းတွင်လည်း သန့်ရှင်းပြီး အဆင့်အတန်းမီသည့်ဆန်များရရှိရန်နှင့် ခေတ်မီထုပ်ပိုးမှုရရှိရန်အတွက် ခေတ်မီဆန်စက်များဖြင့် ကြိတ်ခွဲထုတ်လုပ်ရမည်ဖြစ်သည်။ ဆန်အရည်အသွေးကောင်းမွန်မှုသည် စပါးစိုက်ပျိုးသည့် မြေအရည်အသွေးပေါ်တွင်မူတည်ခြင်းကြောင့် သဘာဝမြေဩဇာ၊ ဇီဝမြေဩဇာများကို အချိုးကျရောစပ်ထည့်သွင်း၍ မြေကိုဩဇာဓာတ်ပြည့်ဝစေခြင်းဖြင့် များစွာအကျိုးသက်ရောက်မှုများ ဖြစ်ပေါ်စေကြောင်းလက်တွေ့ သုတေသနရလဒ်များ ရရှိထားသည်ဟုလည်းဆိုသည်။

ကမ္ဘာ့အကောင်းဆုံး ဆန်မျိုးများတွင်ပါဝင်သည့် ပေါ်ဆန်းစပါးကို ဧရာဝတီတိုင်းဒေသကြီးနှင့် စစ်ကိုင်းတိုင်းဒေသကြီးတို့တွင် အများဆုံးစိုက်ပျိုးကြသည်။ ဆန်ကိုချက်လိုက်သည့်အခါတွင် ထမင်းသည် ဆန်လုံးထက် အလျား နှစ်ဆခန့်ရှည်ထွက်လာခြင်း၊ နူးညံ့ခြင်း၊ မွှေးသောရနံ့ကိုရရှိခြင်း၊ အခြားဆန်များထက် ပို၍ ပရိုတိန်းဓာတ်ကြွယ်ဝခြင်းတို့ကြောင့် ပေါ်ဆန်းဆန်၏ စားသုံးမှုအရည်အသွေးမှာ ထိပ်တန်းအဆင့်တွင်ရှိနေသည်။ ၂၀၁၁ ခုနှစ်က ဗီယက်နမ်နိုင်ငံတွင်ကျင်းပခဲ့သည့် ကမ္ဘာ့ဆန်စပါးညီလာခံတွင် နိုင်ငံပေါင်းစုံမှ ဆန်များ၏ စားသုံးမှုအရည်အသွေးပြိုင်ပွဲကိုပါ ထည့်သွင်းကျင်းပခဲ့ရာ မြန်မာပေါ်ဆန်းမွှေးက မြန်မာ့ပုလဲဆန် (Myanmar Pearl Rice) ဟူသောအမည်ဖြင့် ကမ္ဘာ့အကောင်းဆုံးဆုကို ဆွတ်ခူးခဲ့သည်။ ပေါ်ဆန်းမွှေးသည် အရည်အသွေးအကောင်းဆုံးနှင့် တန်ဖိုးအမြင့်ဆုံးအဖြစ် ထိပ်ဆုံးတွင်ရှိနေသော်လည်း ကောက်ကြီးစပါးဖြစ်ခြင်းကြောင့် စိုက်ပျိုးချိန်ရှည်ကြာပြီး အထွက်နှုန်းမှာလည်း အသင့်အတင့်သာရရှိနိုင်ရာ ယခုအခါ ရေဆင်းပေါ်ဆန်း-၁ နှင့် ရေဆင်းပေါ်ဆန်း-၂ ဟူသော ပေါ်ဆန်းမျိုးသစ်နှစ်မျိုး ပေါ်ထွက်လာပြီဖြစ်ပြီး ကျယ်ကျယ်ပြန့်ပြန့်စိုက်ပျိုးရန် ပညာရှင်များက အကြံပြုထားသည်။

သို့ဖြစ်ရာ စားသုံးမှုအရည်အသွေး ထိပ်တန်းအဆင့်တွင်ရှိနေသည့် အရည်အသွေးကောင်းစပါးမျိုးများ တိုးချဲ့စိုက်ပျိုးပြီး ပြည်ပဆန်ဈေးကွက်သို့ တိုးချဲ့တင်ပို့နိုင်ခြင်းဖြင့် ကမ္ဘာ့စားနပ်ရိက္ခာကို ဖြည့်တင်းပေးနိုင်သော ကမ္ဘာ့စပါးကျိနိုင်ငံအဖြစ် ရပ်တည်လာနိုင်မည်ဖြစ်သည်။ ။



ကျန်းမာရေးဝန်ကြီးဌာန
အာဟာရဖွံ့ဖြိုးရေးရက်သတ္တပတ်များ
၂၀၂၆ ခုနှစ်၊ ဩဂုတ်လ

- ပထမပတ် - မိခင်နို့တိုက်ကျွေးရေးရက်သတ္တပတ်
ဒုတိယပတ် - အသက် (၅) နှစ်အောက် ကလေးများနှင့် ကျောင်းသားလူငယ်များ အာဟာရဖွံ့ဖြိုးရေးရက်သတ္တပတ်
တတိယပတ် - ကိုယ်ဝန်ဆောင်နှင့် နို့တိုက်မိခင်များ အာဟာရဖွံ့ဖြိုးရေးရက်သတ္တပတ်
စတုတ္ထပတ် - အိုင်အိုဒင်းချို့တဲ့ရောဂါများ ပပျောက်ရေးရက်သတ္တပတ်

၂၃ - ၈ - ၂၀၂၆ ရက်နေ့
ဓာတ်သတ္တု(ရွှေ) ရည်ညွှန်းဈေး
(Market Rate)

သိပ်သည်းဆ ၁၉.၂၅
ဂရမ်/ ကုဗစင်တီမီတာနှင့်
အထက်ရှိ စံချိန်မီရွှေ ၁
ကျပ်သား (၁၆.၃၂၉၃၂၅ ဂရမ်)
၏ ဈေးနှုန်းမှာ ၇၁၀၀၀၀၀
ကျပ်ဖြစ်သည်။
ဓာတ်သတ္တု (ရွှေ) ရည်ညွှန်း
ဈေး သတ်မှတ်ရေးကော်မတီ

နိုင်ငံသားကောင်း တာဝန်ကျေပြည့်သူ့စစ်မှုထမ်းများ အလုပ်အကိုင်ရရှိရေး အသိပေးထုတ်ပြန်ချက်

၁။ နိုင်ငံတော်အစိုးရမှဖွဲ့စည်းပေးထားသည့် “စစ်မှုထမ်းတာဝန်ကျေပြည့်စွာထမ်းဆောင်ခဲ့သူများ အလုပ်အကိုင်ရရှိရေးစီမံခန့်ခွဲမှုကော်မတီ” အနေဖြင့် ပြည်သူ့စစ်မှုထမ်းဥပဒေအရ နိုင်ငံတော်ကာကွယ်ရေးတာဝန်ထမ်းဆောင်ခဲ့ပြီး သတ်မှတ်ကာလပြည့်မြောက်သဖြင့် နေရပ်အသီးသီးသို့ပြန်ကြမည့် နိုင်ငံသားကောင်းပြည်သူ့စစ်မှုထမ်းများအတွက် အလုပ်အကိုင်အခွင့်အလမ်းများရရှိရေး စီမံဆောင်ရွက်ပေးလျက်ရှိပါသည်။

၂။ ကော်မတီသည် ပြည်သူ့စစ်မှုထမ်းတာဝန်ကျေ အသိအမှတ်ပြုလက်မှတ်ရရှိထားသည့် နိုင်ငံသားကောင်းများအနက်မှ သက်ဆိုင်ရာဝန်ကြီးဌာနများတွင် ဖွင့်လှစ်လျက်ရှိသော အသက်မွေးဝမ်းကျောင်းသင်တန်းများသို့ တက်ရောက်လိုသူများ၊ အစိုးရဝန်ထမ်းအပါအဝင် ပြည်တွင်း/ပြည်ပ ကုမ္ပဏီဝန်ထမ်းအဖြစ် လုပ်ကိုင်လိုသူများနှင့် မိမိတို့ရပ်ရွာများတွင် ကိုယ်ပိုင်စီးပွားရေးလုပ်ကိုင်လိုသူများကို သက်ဆိုင်ရာဝန်ကြီးဌာနများ၊ မြန်မာနိုင်ငံကုန်သည်ကြီးများနှင့် စက်မှုလက်မှုလုပ်ငန်းရှင်များအသင်းချုပ် (UMFCCI)နှင့် ပြည်ပအလုပ်အကိုင်

ရှာဖွေရေး အေဂျင်စီများနှင့် ချိတ်ဆက်ဆောင်ရွက်ပေးသွားမည်ဖြစ်ပါသည်။

၃။ သို့ဖြစ်ပါ၍ တာဝန်ကျေပြည့်သူ့စစ်မှုထမ်း နိုင်ငံသားကောင်းများအနေဖြင့် သတ်မှတ်ကာလ ပြည့်မီစွာ တာဝန်ထမ်းဆောင်ပြီးနောက် အလုပ်အကိုင်အခွင့်အလမ်းများရရှိရန် အခက်အခဲများရှိပါက အောက်ပါဖုန်းနံပါတ်များသို့ ရုံးချိန်အတွင်း စုံစမ်းမေးမြန်းဆက်သွယ်ဆောင်ရွက်နိုင်ပါကြောင်း အသိပေးထုတ်ပြန်အပ်ပါသည်-

- (က) ကာကွယ်ရေးဝန်ကြီးဌာန ၀၆၇၃၄၀၄၆၃၄ ၊
၀၆၇၃၄၀၄၆၃၅ ။
(ခ) စစ်ရေးချုပ်ရုံး ၀၃၆၃၁၃၄၇ ။
(ဂ) အလုပ်သမားဝန်ကြီးဌာန ၀၆၇၃၄၃၀၁၈၁၊
၀၆၇၃၄၃၀၁၈၂ ။

စစ်မှုထမ်းတာဝန်ကျေပြည့်စွာထမ်းဆောင်ခဲ့သူများ
အလုပ်အကိုင်ရရှိရေးစီမံခန့်ခွဲမှုကော်မတီ

ရန်ကုန်မြို့နှင့် မန္တလေးမြို့အတွက် ရည်ညွှန်းလက်ကားဈေးနှုန်းများနှင့် ပြည်ထောင်စုနယ်မြေနေပြည်တော်၊
တိုင်းဒေသကြီး/ပြည်နယ် မြို့တော်များအတွက် ရည်ညွှန်းလက်လီဈေးနှုန်းများ

၂၄ - ၈ - ၂၀၂၆

ကျပ်/လီတာ

Fuel (လက်လီဈေးနှုန်း)	ရန်ကုန်	မန္တလေး	နေပြည်တော်	ပဲခူး	မကွေး	ထားဝယ်	မုံရွာ	ပုသိမ်	မြစ်ကြီးနား	စစ်တွေ	ဘားအံ	မော်လမြိုင်	လားရှိုး	တောင်ကြီး	လွိုင်ကော်	ဟားခါး
92 Ron	၃၅၇၅	၃၇၃၀	၃၆၈၅	၃၅၉၅	၃၇၃၅	၃၇၅၀	၃၇၈၅	၃၆၈၅	၄၀၃၀	၄၀၆၀	၃၆၈၅	၃၈၂၀	၃၇၇၅	၃၇၃၀	၃၇၄၅	၃၉၇၀
95 Ron	၃၆၉၀	၃၈၅၀	၃၈၀၀	၃၇၁၀	၃၈၅၀	၃၈၆၅	၃၉၀၀	၃၇၈၀	၄၁၄၅	၄၁၇၅	၃၈၀၀	၃၉၄၀	၃၈၉၀	၃၈၄၅	၃၈၆၀	၄၀၉၀
HSD (500 ppm)	၄၀၇၀	၄၂၂၀	၄၁၇၅	၄၀၈၅	၄၂၂၅	၄၂၄၀	၄၂၇၀	၄၁၅၅	-	၄၅၃၅	၄၁၇၅	၄၆၉၀	၄၂၆၀	၄၂၂၀	၄၂၃၀	၄၄၅၀
HSD (50 ppm)	၄၉၂၅	၅၀၈၀	၅၀၃၀	၄၉၄၀	၅၀၈၀	၅၀၉၅	၅၁၃၀	၅၀၁၀	၅၃၇၅	၅၄၀၅	၅၀၃၀	၅၂၁၀	၅၁၂၀	၅၀၈၀	၅၀၉၀	၅၃၂၀
HSD (10 ppm)	၄၉၂၅	၅၀၈၀	၅၀၃၀	၄၉၄၀	၅၀၈၀	၅၀၉၅	၅၁၃၀	၅၀၁၀		၅၄၀၅	၅၀၃၀	၅၂၁၀	၅၁၂၀	၅၀၈၀	၅၀၉၀	၅၃၂၀

ကျပ်/လီတာ မှတ်ချက်။ (၁) MOPS ဈေးနှုန်းပေါ်တွင် အခြေခံတွက်ချက်ထားခြင်း ဖြစ်ပါသည်။

(၂) သုံးစွဲသူ မိဘပြည်သူများအနေဖြင့် စက်သုံးဆီများ ဝယ်ယူသုံးစွဲရာတွင် ကျေနပ်မှုမရှိပါက ကော်မတီ၏ အောက်ဖော်ပြပါ ဖုန်းနံပါတ်များသို့ လုံခြုံစိတ်ချစွာဖြင့် သတင်းပေးတိုင်ကြားနိုင်ပါကြောင်း အသိပေးအပ်ပါသည်-

၀၆၇- ၄၁၁၃၇၃၊ ၀၉-၂၅၄၆၂၅၄၇၇

၀၆၇- ၄၁၁၂၈၂၊ ၀၉-၆၈၀၅၈၉၈၈၈

စက်သုံးဆီတင်သွင်းသိုလှောင်ဖြန့်ဖြူးခြင်းလုပ်ငန်းကြီးကြပ်ရေးကော်မတီ

- | | | | | | |
|------------------|---|---|------------------------------------|---|------------------------------------|
| စာတည်းမျိုးချုပ် | - | ဟန်လင်းအောင် | အကြီးတန်းသတင်းထောက် | - | ကျော်သူဝင်း၊ တင်မောင်လွင် |
| စာတည်းမျိုး | - | ခင်ရတနာ | | | ဟိန်းထက်ဇော်၊ နေဝင်းထွန်း(၂) |
| စာတည်းများ | - | ကျော်ဇေယျာမြင့်၊ နေဇာဇာထွန်း | ဓာတ်ပုံသတင်းထောက် | - | တင်စိုး |
| ဘာသာပြန်စာတည်း | - | ခြူးစန္ဒီနွဲ့၊ တင်လင်းအောင်၊
ဇော်ဝိုင်းအောင်၊ ဝေသူနွယ် | စာမျက်နှာဖွဲ့စည်းမှုနှင့် ဒီဇိုင်း | - | မိုးမိုးအေးနှင့် နွဲ့မွန်တို့အဖွဲ့ |
| | | | အီးမေးနှင့် အွန်လိုင်း | - | သက်လွင်ဦးနှင့်အဖွဲ့ |
| သုတေသန | - | အိအိခင်နှင့် အဖွဲ့ | စာပြင် | - | ဇော်မင်းသန်းနှင့် အဖွဲ့ |

နေပြည်တော်-ဒုတိယစာတည်းမျိုးချုပ် ၀၆၇-၃၆၁၄၂၊ စာတည်းအဖွဲ့ ၀၆၇-၃၆၁၄၅၊ ဖက်စ် ၀၆၇-၃၆၁၄၃၊ ရန်ကုန်ရုံးခွဲ-အမှတ်(၅၃)၊ နတ်မောက်လမ်းသွယ်(၁)၊ ဗိုလ်ချို(၂) ရပ်ကွက်၊ ဗဟန်းမြို့နယ်၊ ရန်ကုန်မြို့၊ စာတိုက်သေတ္တာအမှတ်-၄၀၊ စာတည်းအဖွဲ့ ၀၁-၅၄၄၃၀၉၊ မန်နေဂျာ ၀၁-၅၄၄၃၁၄၊ စီမံ ၀၁-၅၄၄၃၁၅၊ ငွေစာရင်း ၀၁-၅၄၄၃၁၆၊ ကြော်ငြာ ၀၁-၅၄၅၈၃၄၊ ၀၁- ၅၅၉၁၁၈၊ Fax ၀၁-၅၄၆၂၂၁၊ ၀၆၇-၃၆၁၄၈၊ ဖြန့်ချိရေး ၀၁-၅၄၄၃၁၇၊ Fax ၀၁-၈၆၀၄၅၄၆။

ထုတ်ဝေခြင်းအမှတ် - (၀၁၀၉၃)
ပုံနှိပ်ခြင်းအမှတ် - (၀၀၈၇၇)
mmalin.npt@gmail.com



❖ ရှေ့ဖူးမှ

ဒူးမားလွှတ်တော် ဒုတိယဥက္ကဋ္ဌ မစ္စတာ ကာရာ-အိုးလ်ရှော်ဘန်နှင့် ပြည်နယ်အစိုးရအဖွဲ့မှ တာဝန်ရှိသူများ၊ ရှုရှားဖက်ဒရေးရှင်းနိုင်ငံဆိုင်ရာ မြန်မာနိုင်ငံသံအမတ်ကြီး ဦးမျိုးမိုးအောင်၊ မြန်မာနိုင်ငံဆိုင်ရာ ရှုရှားဖက်ဒရေးရှင်းနိုင်ငံ သံအမတ်ကြီးနှင့် တာဝန်ရှိသူများက လေဆိပ်တွင် ရင်းရင်းနှီးနှီး ပို့ဆောင်နှုတ်ဆက်ကြသည်။

နိုင်ငံတော်သမ္မတနှင့်အတူ အဖွဲ့ဝင်များအဖြစ် လိုက်ပါသွားကြသော ပြည်ထောင်စုဝန်ကြီးများ ဖြစ်ကြသည့် ဦးခင်မောင်ရီ၊ ဦးတင်မောင်ဆွေ၊ ဒေါက်တာချောချောစိန်၊ ဒေါက်တာသက်ခိုင်ဝင်း၊ ဦးကိုကိုလွင်၊ ဒေါက်တာချာလီသန်း၊ မြန်မာအာကာသ အေဂျင်စီအမှုဆောင်အရာရှိချုပ် ဒေါက်တာစိုးမြင့်မောင်၊ တနင်္သာရီတိုင်းဒေသကြီးဝန်ကြီးချုပ် ဦးဇော်နိုင်ဦး၊ ကာကွယ်ရေးဦးစီးချုပ်ရုံးမှ အဆင့်မြင့် တပ်မတော်အရာရှိကြီးများ၊ ဒုတိယဝန်ကြီးများနှင့် တာဝန်ရှိသူများ ပြန်လည်လိုက်ပါလာကြသည်။

ညနေပိုင်းတွင် နိုင်ငံတော်သမ္မတဦးဆောင်သည့် မြန်မာအဆင့်မြင့် ကိုယ်စားလှယ်အဖွဲ့သည် နေပြည်တော်သို့ ပြန်လည်ရောက်ရှိကြရာ ဒုတိယသမ္မတများ ဖြစ်ကြသည့် ဦးညိုစောနှင့် ဒေါ်နန်းနီနီအေး၊ ပြည်သူ့လွှတ်တော်ဥက္ကဋ္ဌဦးခင်ရီ၊ အမျိုးသားလွှတ်တော်ဥက္ကဋ္ဌ ဦးအောင်လင်းခွေး၊ တပ်မတော်ကာကွယ်ရေးဦးစီးချုပ် ဗိုလ်ချုပ်ကြီး ရဲဝင်းဦး၊ ပြည်ထောင်စုဝန်ကြီးများ၊ နေပြည်တော်ကောင်စီဥက္ကဋ္ဌ၊ နေပြည်တော်တိုင်း

စစ်ဌာနချုပ်တိုင်းမှူးနှင့် မြန်မာနိုင်ငံဆိုင်ရာ ရှုရှားဖက်ဒရေးရှင်းနိုင်ငံ သံရုံးနှင့် စစ်သံရုံးတို့မှတာဝန်ရှိသူများက လေဆိပ်တွင် ကြိုဆိုနှုတ်ဆက်ကြသည်။

နိုင်ငံတော်သမ္မတသည် ရှုရှားဖက်ဒရေးရှင်းနိုင်ငံနှင့် ဘယ်လာရစ်သမ္မတနိုင်ငံများသို့ တရားဝင်ခရီးစဉ်အတွင်း ရှုရှားဖက်ဒရေးရှင်းနိုင်ငံ သမ္မတ မစ္စတာ ဗလာဒီမာပူတင်နှင့်လည်းကောင်း၊ ဘယ်လာရစ်သမ္မတနိုင်ငံသမ္မတမစ္စတာ အလက်ဇန္ဒား လူကာရှန်ကိုနှင့်လည်းကောင်း သီးခြားစီတွေ့ဆုံ၍ နှစ်နိုင်ငံအကြား အစိုးရများနှင့်ပြည်သူများအကြား ချစ်ကြည်ရင်းနှီးမှုနှင့် ပူးပေါင်းဆောင်ရွက်မှုများ မြှင့်တင်ဆောင်ရွက်ရေး၊ ဘက်စုံကဏ္ဍစုံမှ မဟာဗျူဟာမြောက် မိတ်ဖက်ပူးပေါင်းဆောင်ရွက်မှုများ အရှိန်အဟုန်ဖြင့် ဆက်လက်တိုးမြှင့်ဆောင်ရွက်ရေး၊ အာကာသသိပ္ပံနှင့် နည်းပညာကဏ္ဍ၊ စက်မှုလက်မှုနှင့် စိုက်ပျိုးမွေးမြူရေးကဏ္ဍ၊ ကုန်သွယ်မှုနှင့် ရင်းနှီးမြှုပ်နှံမှုကဏ္ဍ၊ ပညာရေးကဏ္ဍ၊ ကျန်းမာရေးကဏ္ဍ၊ ယဉ်ကျေးမှုကဏ္ဍ၊ လျှပ်စစ်နှင့်စွမ်းအင်ကဏ္ဍ၊ ခရီးသွားကဏ္ဍအပါအဝင် အခြားကဏ္ဍပေါင်းစုံ၌ ပူးပေါင်းဆောင်ရွက်မှုများ ပိုမိုမြှင့်တင်ဆောင်ရွက်နိုင်မည့် အခြေအနေများနှင့်ပတ်သက်၍ ဆွေးနွေးနိုင်ခဲ့သကဲ့သို့ ကဏ္ဍများအလိုက် သဘောတူစာချုပ်များနှင့် နားလည်မှုစာချုပ်များကို လက်မှတ်ရေးထိုး အပြန်အလှန်လဲလှယ်ခြင်း၊ သက်ဆိုင်ရာနိုင်ငံများနှင့် စီးပွားရေးကဏ္ဍမြှင့်တင်ဆောင်ရွက်နိုင်ရန်အတွက် စီးပွားရေးဖိုရမ်များကို ကျင်းပပြုလုပ်နိုင်ခဲ့ပြီး မြန်မာ



နိုင်ငံတော်သမ္မတ ဦးမင်းအောင်လှိုင်အား တူဗားပြည်နယ်အကြီးအကဲနှင့် တာဝန်ရှိသူများက လေဆိပ်တွင် ရင်းရင်းနှီးနှီး ပို့ဆောင်နှုတ်ဆက်ကြစဉ်။

နိုင်ငံနှင့် ရှုရှားဖက်ဒရေးရှင်းနိုင်ငံ၊ ဘယ်လာရစ်နိုင်ငံတို့၏ မဟာဗျူဟာမြောက် မိတ်ဖက်ဆက်ဆံရေးများကို ပိုမိုတိုးမြှင့်ဆောင်ရွက်နိုင်ခဲ့ကာ နိုင်ငံဖွံ့ဖြိုးတိုးတက်ရေးလုပ်ငန်းများအတွက် များစွာအကျိုးပြုအထောက်အကူပြုသည့် ခရီးစဉ်တစ်ခုဖြစ်ကြောင်း သတင်းရရှိသည်။



○ ဘားအံမြို့မှ

ထို့ပြင် ပြည်နယ်ဝန်ကြီးချုပ်က ငွေကျပ်သိန်း ၃၀၀ ကို ပွဲတော်ကျင်းပရေးကော်မတီ နာယကထံ ချီးမြှင့်ပေးအပ်ပြီး ပွဲတော်ကျင်းပရေးကော်မတီက (၄၇)ကြိမ်မြောက် ကရင်ရိုးရာ ချည်ဖြူဖွဲ့မင်္ဂလာ (လာခွင်ခါင်စူး)ပွဲတော်ဖြစ်မြောက်ရေးအတွက် အလှူငွေထည့်ဝင်သူများအား ဂုဏ်ပြုမှတ်တမ်းလွှာများ ပြန်လည်ပေးအပ်သည်။

ဆက်လက်၍ ပြည်သူ့လွှတ်တော်ဒုတိယဥက္ကဋ္ဌနှင့်အဖွဲ့က ကရင်တိုင်းရင်းသား ရပ်မိရပ်ဖများ၊ ဒေသခံတိုင်းရင်းသားပြည်သူများနှင့်အတူ အတိုးအဘွားများထံတွင် ချည်ဖြူဖွဲ့မင်္ဂလာခံယူကြသည်။

ချည်ဖြူဖွဲ့ရာတွင် ငှက်ပျောသီး၊ ကောက်ညှင်းထုပ်၊ ထမင်းဆုပ်၊ နတ်ပန်းညို၊ ချည်ဖြူ သန့်စင်သော

ရေ၊ ကြံပိုင်း စသည့်ပစ္စည်း ခုနစ်မျိုးပါဝင်ပြီး တစ်ခုချင်းစီ၏ ဂုဏ်သတ္တိများအလိုက် ကရင်တိုင်းရင်းသားတို့အား စုပေါင်းညီညွတ်စွာ နေထိုင်စေလိုသည့် အဓိပ္ပာယ်များ ပါဝင်ကြောင်း၊ မွန်မြတ်သန့်စင်၍ ချစ်စရာကောင်းသည့် ယဉ်ကျေးမှုလေ့ထုံးတမ်းအစဉ်အလာကောင်းများကို ကရင်တိုင်းရင်းသားများ ထိန်းသိမ်းသည့် ပွဲတော်တစ်ရပ်ဖြစ်ကြောင်းနှင့် ကရင်ရိုးရာချည်ဖြူဖွဲ့ မင်္ဂလာပွဲတော်ကို ဝါခေါင်လ တစ်လလုံး နေရာဒေသအနှံ့အပြားတွင် ကျင်းပလေ့ရှိရာ ပြည်ထောင်စုသမ္မတမြန်မာနိုင်ငံအတွင်း မှီတင်းနေထိုင်ကြသည့် တိုင်းရင်းသားညီအစ်ကိုမောင်နှမများအားလုံး ပျော်ရွှင်စွာပါဝင်ဆင်နွှဲနိုင်ကြောင်း သိရသည်။

စောမျိုးမင်းသိန်း(ပြန်/ဆက်)

□ ရှေ့ဖူးမှ

နက္ခတ္တဗေဒနှင့် STEM ဘာသာရပ်များကို စိတ်ဝင်စားသည့် အသက် ၁၈ နှစ်မှ ၃၅ နှစ်အတွင်း လူငယ်များအတွက် MASES က စီစဉ်သည့် အဆိုပါအစီအစဉ်ကို ရန်ကုန်နှင့် ကလောမြို့တို့တွင် အဆင့်နှစ်ဆင့်ဖြင့် ကျင်းပသွားမည်ဖြစ်သည်။

ပထမအဆင့်အဖြစ် Yangon Workshop ကို စက်တင်ဘာ ၅ ရက်နှင့် ၆ ရက်တို့တွင် ကျင်းပမည်

ဖြစ်ပြီး နက္ခတ္တဗေဒဆိုင်ရာအခြေခံအယူအဆများ၊ STEM အသိပညာများနှင့် မြို့ပြဒေသများတွင် ကြုံတွေ့နေရသည့် Light Pollution (အလင်းညစ်ညမ်းမှု) အကြောင်းတို့ကို လေ့လာဆွေးနွေးသွားမည်ဖြစ်သည်။ ဒုတိယအဆင့်အဖြစ် ဒီဇင်ဘာလလယ်တွင် ကလောမြို့၌ Kalaw Practical Workshop ကို ကျင်းပမည်ဖြစ်ပြီး Telescope များအသုံးပြု၍ ကြယ်များနှင့် ဂြိုဟ်များကို လေ့လာခြင်း၊

Astrophotography အခြေခံများနှင့်ညှိကောင်းကင်ယံကို လက်တွေ့စူးစမ်းလေ့လာခြင်းတို့ကို ပြုလုပ်သွားမည်ဟု သိရသည်။ အဆိုပါ အစီအစဉ်အတွက် သည် မျှော်မှန်းထားသည်ထက် များပြားခဲ့သဖြင့် လျှောက်လွှာလက်ခံခြင်းကို သတ်မှတ်ထားသည့် ဩဂုတ် ၂၈ ရက်မတိုင်မီ ဝိတ်သိမ်းထားကြောင်း MASES က အသိပေးထားသည်။ MT

◆ ဒေသနှင့် ကိုက်ညီသည့်မှ

ကြည့်ရှုစစ်ဆေးစဉ် တိုင်းရင်းသားအခွင့်အရေးများ ကာကွယ်စောင့်ရှောက်ရေး ဦးစီးဌာန ညွှန်ကြားရေးမှူးချုပ် ဦးမင်းအေးကိုက တိုင်းရင်းသားရေးရာနှင့် သက်မွေးပညာ သင်တန်းစင်တာ (တောင်ငူ) တည်ဆောက်မည့် စီမံကိန်းအပိုင်း ငါးခု၏ မြေနေရာများနှင့် တည်ဆောက်မည့် အဆောက်အအုံများ၊ ဘဏ္ဍာရေး နှစ်အလိုက် စီမံကိန်းလျာထား

ဆောင်ရွက်မှုများနှင့်စပ်လျဉ်းပြီး ရှင်းလင်းတင်ပြရာ ပြည်ထောင်စုဝန်ကြီးက တောင်ငူမြို့သည် နိုင်ငံတော်က Smart City အဖြစ် ဘက်စုံအရှိန်အဟုန်ဖြင့် အကောင်အထည်ဖော်နေသည့် မြို့ဖြစ်သည့် အတွက် ယခုဆောက်လုပ်မည့် သင်တန်း စင်တာသည်လည်း အရေးပါသည့် အခန်းကဏ္ဍတွင် ပါဝင်မည်ဖြစ်ပါကြောင်း၊ သင်တန်းစင်တာ ဆောက်လုပ်ရန်အတွက် ဘဏ္ဍာရေးလုပ်ထုံးလုပ်နည်းများ

နှင့်အညီ စီမံကိန်းအပိုင်း ငါးခုကို တင်ဒါခေါ်ယူ ဆောင်ရွက်ခဲ့ပြီး ဖြစ်သဖြင့် လုပ်ငန်းများ အမြန်ဆုံး အကောင်အထည်ဖော်နိုင်ရန်နှင့် ဘဏ္ဍာရေးနှစ် ကာလအတွင်း သတ်မှတ် စံချိန်စံညွှန်းများနှင့်အညီ အရည်အသွေးပြည့်မီစွာ အချိန်မီပြီးစီးအောင် တည်ဆောက်နိုင်ရေးကို တာဝန်ရှိသူအဆင့်ဆင့်က အနီးကပ်ကြီးကြပ်ကွပ်ကဲရန်လိုကြောင်း မှာကြားခဲ့ကြောင်း သိရသည်။ သတင်းစဉ်



❖ ရှေ့ဖူးမှ

တိမ်တိုက်များကြောင့်လည်းကောင်း၊ ဘင်္ဂလားပင်လယ်အော်မြောက်ပိုင်းတွင် လေထုမငြိမ်မသက်မှုများ ဖြစ်ပေါ်နေခြင်းကြောင့်လည်းကောင်း ယနေ့နံနက်မှ ဩဂုတ် ၂၇ ရက်အတွင်း နေပြည်တော်၊ ရန်ကုန်တိုင်းဒေသကြီး၊ မန္တလေးတိုင်းဒေသကြီး၊ ပဲခူးတိုင်းဒေသကြီး၊ မကွေးတိုင်းဒေသကြီး၊ စစ်ကိုင်းတိုင်းဒေသကြီး၊ ဧရာဝတီတိုင်းဒေသကြီး၊ တနင်္သာရီတိုင်းဒေသကြီး၊ ကချင်ပြည်နယ်၊ ကယားပြည်နယ်၊ ကရင်ပြည်နယ်၊ ချင်းပြည်နယ်၊ မွန်ပြည်နယ်၊ ရခိုင်ပြည်နယ်နှင့် ရှမ်းပြည်နယ်တို့တွင် နေရာစိပ်စိပ်မှ နေရာအနှံ့အပြား မိုးထစ်ချုန်းရွာပြီး နေပြည်တော်၊ ရန်ကုန်တိုင်းဒေသကြီး၊ မန္တလေး

တိုင်းဒေသကြီး၊ ပဲခူးတိုင်းဒေသကြီး၊ ဧရာဝတီတိုင်းဒေသကြီး၊ တနင်္သာရီတိုင်းဒေသကြီး၊ ကယားပြည်နယ်၊ ကရင်ပြည်နယ်၊ မွန်ပြည်နယ်၊ ရခိုင်ပြည်နယ်နှင့် ရှမ်းပြည်နယ်တို့တွင် နေရာကွက်၍ မိုးကြီးနိုင်သည်။ မြန်မာ့ကမ်းရိုးတန်းတစ်လျှောက်နှင့် ကမ်းလွန်ပင်လယ်ပြင်တို့တွင် ရံဖန်ရံခါ မိုးသက်လေပြင်းများကျရောက်ပြီး လှိုင်းကြီးမည်။ မိုးသက်လေပြင်းကျစဉ် ရေပြင်/မြေပြင်လေသည် တစ်နာရီလျှင် ၃၅ မိုင်အထိ တိုက်ခတ်နိုင်သည်။ လှိုင်းအမြင့်မှာ မြန်မာ့ကမ်းရိုးတန်းတစ်လျှောက်နှင့် ကမ်းလွန်ပင်လယ်ပြင်တို့တွင် ၁၁ ပေမှ ၁၃ ပေခန့် ရှိနိုင်သည်။ မိုး/လေ



နိုင်ငံတော်သမ္မတဦးမင်းအောင်လှိုင်နှင့်အဖွဲ့ဝင်များ The Center of Asia အထိမ်းအမှတ်ကျောက်တိုင်နေရာ၌ စုပေါင်းမှတ်တမ်းတင် ဓာတ်ပုံရိုက်ကြစဉ်။



အာရှတိုက်၏ အလယ်ဗဟိုနေရာဖြစ်သည့် The Center of Asia အထိမ်းအမှတ်ကျောက်တိုင်အား တွေ့ရစဉ်။

ပြည်ထောင်စုသမ္မတ မြန်မာနိုင်ငံတော် နိုင်ငံတော်သမ္မတ ဦးမင်းအောင်လှိုင် တူဗားပြည်နယ်ရှိ အထင်ကရနေရာများအား ကြည့်ရှုလေ့လာ

နေပြည်တော် ဩဂုတ် ၂၃ ရုရှားဖက်ဒရေးရှင်းနိုင်ငံ တူဗားပြည်နယ် ကီဇီးလ်မြို့တွင် တရားဝင်ခရီးစဉ် ရောက်ရှိနေသည့် ပြည်ထောင်စုသမ္မတ မြန်မာနိုင်ငံတော် နိုင်ငံတော်သမ္မတ ဦးမင်းအောင်လှိုင်သည် ခရီးစဉ်တွင်လိုက်ပါလာသည့် ပြည်ထောင်စုဝန်ကြီးများနှင့် အဖွဲ့ဝင်များ၊ တူဗားပြည်နယ်အကြီးအကဲ မစ္စတာ ဗလာဒီစလပ် ခိုဗာလစ်က၊ ဒူးမားလွတ်တော် ဒုတိယဥက္ကဋ္ဌ မစ္စတာ ကာရာ-အိုးလ် ရှော်ဘန်၊ တာဝန်ရှိသူများနှင့်အတူ ယနေ့နံနက်ပိုင်းတွင် ကီဇီးလ်မြို့ရှိ အထင်ကရနေရာများအား လှည့်လည်ကြည့်ရှု လေ့လာကြသည်။

ဦးစွာ နိုင်ငံတော်သမ္မတနှင့် အဖွဲ့ဝင်များသည် မြစ်ကမ်းနံဘေးရှိ အာရှတိုက်၏ အလယ်ဗဟိုနေရာ ဖြစ်သည့် The Center of Asia အထိမ်းအမှတ်ကျောက်တိုင်သို့ သွားရောက်ကြည့်ရှုလေ့လာကြရာ တာဝန်ရှိသူများ၏ ရှင်းလင်းတင်ပြမှုများအပေါ် နိုင်ငံတော်သမ္မတက သိရှိလိုသည်များ ပြန်လည်မေးမြန်းဆွေးနွေးပြောကြားပြီး The Center of Asia အထိမ်းအမှတ်ကျောက်တိုင်နေရာ၌ စုပေါင်းမှတ်တမ်းတင် ဓာတ်ပုံရိုက်ကြသည်။

အဆိုပါ The Center of Asia ကျောက်တိုင်တည်ရှိသည့် နေရာသည် Great Yenisei နှင့် Little Yenisei မြစ်နှစ်စင်းဆုံစည်းရာ Yenisei မြစ်ကမ်းနံဘေး မြောက်လတ္တီတွဒ် ၅၁ ဒီဂရီ၊ ၄၂ မိနစ်၊ ၄၁ စက္ကန့်နှင့် အရှေ့လောင်ဂျီတွဒ် ၉၄ ဒီဂရီ၊ ၂၇ မိနစ်၊ ၃၈ စက္ကန့်တွင်တည်ရှိပြီး အဆိုပါ The Center of Asia သည် အာရှတိုက်၏ ပထဝီဗဟိုချက် ကျရောက်သည့် နေရာကို အထိမ်းအမှတ်ကျောက်တိုင်အဖြစ်

တည်ဆောက်ထားခြင်းဖြစ်ကြောင်းနှင့် တူဗားပြည်နယ်၏ အထင်ကရနေရာတစ်ခုဖြစ်ကြောင်း သိရှိရသည်။

ထို့နောက် နိုင်ငံတော်သမ္မတနှင့် အဖွဲ့ဝင်များသည် တူဗားပြည်နယ် အမျိုးသား ဂီတနှင့်ပြဇာတ်ရုံ "V.Kok-ool" သို့ရောက်ရှိကြပြီး တူဗားပြည်နယ် ယဉ်ကျေးမှုအဖွဲ့က ကမ္ဘာကျော် တူဗားရိုးရာလည်ချောင်းသံဖြင့် သံစဉ်ပြုလုပ်သီဆိုရသော ရိုးရာတေးသီချင်းများဖြင့် သီဆိုဖျော်ဖြေခြင်းနှင့် ရိုးရာတူရိယာပစ္စည်းများဖြင့် ယဉ်ကျေးမှုအဖွဲ့များက တီးမှုတ်ဖျော်ဖြေ သရုပ်ဖော်တင်ဆက်ပြသခြင်းများကို ကြည့်ရှုအားပေးကြပြီး တူဗားပြည်နယ် အမျိုးသားဂီတနှင့် ပြဇာတ်ရုံ "V.Kok-ool" ၏ သမိုင်းမှတ်တမ်းပြခန်းအား လှည့်လည်ကြည့်ရှုလေ့လာကြသည်။

အဆိုပါ တူဗားပြည်နယ် အမျိုးသားဂီတနှင့် ပြဇာတ်ရုံ "V.Kok-ool" သည် ကီဇီးလ်မြို့၏ ဗဟိုချက်မဖြစ်သော Arat Square (အာရက် ရင်ပြင်တွင်) တည်ရှိပြီး ၁၉၃၆ ခုနှစ်တွင် စတင်ဖွင့်လှစ်ခဲ့ခြင်း ဖြစ်ပြီး တူဗားပြည်နယ်၏ ထင်ရှားကျော်ကြားသော သရုပ်ဆောင်၊ စာရေးဆရာနှင့် ပြဇာတ်ရေးဆရာ Viktor Shogzhapovich Kok-ool ကို ဂုဏ်ပြု၍ နာမည်ပေးထားခြင်းဖြစ်သည်။ အဆိုပါ အမျိုးသားဂီတနှင့် ပြဇာတ်ရုံတွင် ကမ္ဘာကျော်တူဗားရိုးရာလည်ချောင်းသံသီချင်းများနှင့် ရိုးရာတူရိယာပစ္စည်းများ အသုံးပြု၍ တီးခတ်သီဆိုသရုပ်ဖော်တင်ဆက်ခြင်းများကို တူဗားဘာသာစကားနှင့် ရုရှားဘာသာစကားတို့ဖြင့် ကဏ္ဍအလိုက် တင်ဆက်လေ့ရှိ

ကြောင်း သိရှိရသည်။

ယင်းနောက် နိုင်ငံတော်သမ္မတနှင့်အဖွဲ့ဝင်များသည် တူဗားပြည်နယ် အမျိုးသားပြတိုက်သို့ရောက်ရှိကြရာ ပြတိုက်အကြီးအကဲနှင့် တာဝန်ရှိသူများက ရင်းရင်းနှီးနှီး ကြိုဆိုနှုတ်ဆက်ကြပြီး ပြတိုက်အတွင်း ခင်းကျင်းပြသထားသည့် တူဗားလူမျိုးများ၏ တူဗားပြည်သူ့သမ္မတနိုင်ငံခေတ်မှ ကိုးကွယ်ခဲ့သည့် ဗုဒ္ဓရုပ်ပွားတော်များ၊ လူမျိုးရေးဆိုင်ရာရေးဘိုးဘေးတို့၏ အသုံးအဆောင်ပစ္စည်းများ၊ လက်ဝတ်ရတနာအဆင်တန်ဆာများ၊ ရှေးယခင်က အမဲလိုက်ရာတွင် အသုံးပြုခဲ့သည့် လက်နက်ကိရိယာများ၊ ရှေးဟောင်းယဉ်ကျေးမှုဆိုင်ရာများနှင့် တူဗားလူမျိုးများဝတ်စားဆင်ယင်ခဲ့သည့် ရိုးရာဝတ်စုံများ၊ တူဗားဒေသရှိ ယခင်ကနေထိုင်မှုပုံစံသရုပ်ပြခန်းများအတွင်း စိတ်ပါဝင်စားစွာဖြင့် လှည့်လည်ကြည့်ရှုလေ့လာကြရာ ပြတိုက်မှ တာဝန်ရှိသူများက ရှင်းလင်းတင်ပြကြသည်။

ရှင်းလင်းတင်ပြမှုများအပေါ် နိုင်ငံတော်သမ္မတက သိရှိလိုသည်များ မေးမြန်းပြီး ပြန်လည်ဆွေးနွေးပြောကြားကာ စုပေါင်းမှတ်တမ်းတင် ဓာတ်ပုံရိုက်ကြသည်။

အဆိုပါ တူဗားပြည်နယ်အမျိုးသားပြတိုက်ကို ၁၉၂၉ ခုနှစ်တွင် စတင်တည်ထောင်ခဲ့ခြင်းဖြစ်ပြီး ယခုပြတိုက်နေရာသို့ ၂၀၀၈ ခုနှစ်တွင် ပြောင်းရွှေ့ဖွင့်လှစ်ခဲ့ခြင်းဖြစ်သည်။ ပြတိုက်တွင် တူဗားလူမျိုးများ၏ သမိုင်းကြောင်းနှင့် ယဉ်ကျေးမှု အမွေအနှစ်များကို စုဆောင်းထိန်းသိမ်းပြသထားပြီး တူဗားပြည်သူ့သမ္မတနိုင်ငံခေတ်မှ ရှားပါးအသုံးအဆောင်

ပစ္စည်းများ၊ စာရွက်စာတမ်းများ၊ လူမျိုးရေးဆိုင်ရာပစ္စည်းများ၊ နတ်ကိုးကွယ်ယုံကြည်မှု၊ ဗုဒ္ဓဘာသာနှင့် အော်သိုဒေါ့တို့၏ ဘာသာရေးဆိုင်ရာပြခန်းများ၊ တူဗားလူမျိုးတို့၏ မဟာမျိုးချစ်စစ်ပွဲတွင် ပါဝင်မှုပြခန်းများ အပါအဝင် ပြခန်းပေါင်း ၂၄ ခန်းကို ခင်းကျင်းပြသထားကြောင်း၊ တူဗားပြည်နယ် အမျိုးသားပြတိုက်သည် တူဗားပြည်နယ်၏ ထူးခြားသော သမိုင်းဝင်နှင့် ယဉ်ကျေးမှုအမွေအနှစ်များကို စနစ်တကျထိန်းသိမ်းထားရှိသည့် နေရာတစ်ခုဖြစ်ကြောင်း သိရှိရသည်။

ယခု နိုင်ငံတော်သမ္မတ ဦးဆောင်သည့် မြန်မာအဆင့်မြင့်ကိုယ်စားလှယ်အဖွဲ့ ရောက်ရှိခဲ့သော ရုရှားဖက်ဒရေးရှင်းနိုင်ငံ တူဗားပြည်နယ် ကီဇီးလ်မြို့သည် ရုရှားနိုင်ငံတောင်ပိုင်း ဆိုက်ဘေးရီးယားဒေသရှိ တူဗားပြည်နယ်၏ မြို့တော်တစ်ခုဖြစ်ကြောင်း၊ တူဗားပြည်နယ်သည် ကုန်းတွင်းပိတ်ဒေသတစ်ခုဖြစ်ပြီး မြေမျက်နှာသွင်ပြင်များမှာ ထူးခြားကာ Sayan Mountains နှင့် Altai Mountains တို့က ဒေသကို ဝန်းရံထားပြီး အလယ်ပိုင်းတွင် ကျယ်ပြန့်သည့် ချိုင့်ဝှမ်းလွင်ပြင်များရှိကြောင်း၊ ဒေသအတွင်း Yenisei မြစ်က ဖြတ်သန်းစီးဆင်းလျက်ရှိပြီး ဒေသအတွင်း စိုက်ပျိုးမွေးမြူရေး လုပ်ငန်းများအတွက် များစွာအထောက်အကူပြုလျက်ရှိသည့် မြစ်တစ်ခုဖြစ်ကြောင်း၊ မွေးမြူရေးလုပ်ငန်းများတွင် မြင်းမွေးမြူခြင်းသည် တူဗားဒေသ၏ ရိုးရာယဉ်ကျေးမှုအမွေအနှစ်တစ်ခုအဖြစ်ပါဝင်ကြောင်း၊ တူဗားဒေသတွင် နေထိုင်ကြသူများ၏ ဘာသာစကား၊ ဂီတ၊

စာမျက်နှာ ၅ သို့



တူဗားပြည်နယ်ရှိ အမျိုးသားဂီတနှင့်ပြဇာတ်ရုံ "V.Kok-ool" အဆောက်အအုံအား တွေ့ရစဉ်။



တူဗားပြည်နယ်ရှိ အမျိုးသားပြတိုက် အဆောက်အအုံအား တွေ့ရစဉ်။



နိုင်ငံတော်သမ္မတ ဦးမင်းအောင်လှိုင် အမျိုးသားဂီတနှင့်ပြဇာတ်ရုံ "V.Kok-ool" ၌ သရုပ်ဖော်တင်ဆက်ပြသမှုများအား ကြည့်ရှုအားပေးစဉ်။

စာမျက်နှာ ၄ မှ

ဝတ်စားဆင်ယင်မှုနှင့် ရိုးရာယုံကြည်မှုများသည် အလယ်အာရှနှင့် ဆိုက်ဘေးရီးယားဒေသ ယဉ်ကျေးမှုများကို ပေါင်းစပ်ထားသည့်ပုံစံဖြစ်ကြောင်း၊ တူဗားဒေသသည် တိဗက်ဗုဒ္ဓဘာသာ၊ အော်သိုဒေါရစ်ယာန်ဘာသာနှင့် ရှာမန်နတ်ကိုးကွယ်မှုများ ယှဉ်တွဲတည်ရှိသည့် ယဉ်ကျေးမှုအစဉ်အလာများကို ကောင်းမွန်စွာ ထိန်းသိမ်းထားသည့် နေရာဖြစ်

ကြောင်း၊ တူဗားဒေသ၏ မြို့တော်ဖြစ်သည့် ကီဇီးလ်မြို့တွင် ရုရှားနိုင်ငံ၏အကြီးဆုံး ဗုဒ္ဓဘုရားကျောင်းတော်တည်ရှိပြီး ဗုဒ္ဓဘာသာတက္ကသိုလ်ကိုလည်း ဖွင့်လှစ်ထားရှိကြောင်း၊ (၄) ကြိမ်မြောက် နိုင်ငံတကာ ဗုဒ္ဓဘာသာဖိုရမ် မကြာခင်က ကျင်းပပြုလုပ်ခဲ့ပြီး ကမ္ဘာ့နိုင်ငံအသီးသီးမှ ဗုဒ္ဓဘာသာတရားတော်ကြီးများနှင့် နိုင်ငံရေး၊ အုပ်ချုပ်ရေးနှင့် လူမှုရေးနယ်ပယ်မှ ထင်ရှားကျော်ကြားသည့် ပုဂ္ဂိုလ်များ တက်ရောက်ခဲ့

ကြကြောင်း၊ အလားတူ အဆိုတော် တစ်ဦးတည်းမှ နေ၍ဖြစ်ရေစီးသံ၊ လေတိုက်သံ၊ မြင်းသံစသည်များကို အသံတုများအဖြစ် ဖန်တီးသီဆိုသည့် ရိုးရာဂီတသည် တူဗားဒေသ၏ ထင်ရှားသော ရိုးရာဂီတဖြစ်ကြောင်း၊ တူဗားဒေသသည် ဆောင်းရာသီတွင် အလွန်အေးမြပြီး နွေရာသီတွင် နေ့အပူချိန်မြင့်မားသဖြင့် ရာသီဥတုအလွန်ပြင်းထန်သည့် ဒေသတစ်ခုဖြစ်ကြောင်း၊ တူဗားဒေသသည် ယဉ်ကျေးမှု၊ လူပသည့် သဘာဝ

တောတောင်ရေမြေများနှင့်သမိုင်းကြောင်းများအရ ထင်ရှားမှုများရှိသဖြင့် ရုရှားဖက်ဒရေးရှင်းနိုင်ငံ၏ ထူးခြားလှပသည့် ဒေသတစ်ခုဖြစ်ကြောင်း သတင်းရရှိသည်။ သတင်းစဉ်



တူဗားပြည်နယ်ရှိ အမျိုးသားပြတိုက်၌ ခင်းကျင်းပြသထားမှုများအား တွေ့ရစဉ်။



နိုင်ငံတော်သမ္မတ ဦးမင်းအောင်လှိုင် အမျိုးသားပြတိုက်အတွင်း ကြည့်ရှုလေ့လာစဉ်။

ငဝန်တာ တာတမံနိမ့်ကျမှုဖြစ်ပေါ်ခဲ့မှုအပေါ် ရေတိုက်စားမှုကာကွယ်ခြင်းနှင့် ရေစီးလမ်းကြောင်းပိတ်ဆို့ကာကွယ်ခြင်းလုပ်ငန်းဆောင်ရွက်နေမှု ညှိနှိုင်းဆောင်ရွက်

နေပြည်တော် ဩဂုတ် ၂၃ ငဝန်မြစ်ရေ ပေ ၃၀ အောက်သို့ ကျဆင်းလာသည်နှင့်အမျှ Geo Bag အိတ်ကြီးများချခြင်း၊ နိုင်လွန်ကြိုးပိုက်များဖြင့်ထုပ်ပြီး သဲအိတ်တွဲများချခြင်း၊ ရေယာဉ်တွဲများ၊ Split Berge ရေယာဉ်ကြီးများဖြင့် Geo Bag အိတ်ကြီးများအား ရေနက်အိုးနှင့် ရေစီးကြောင်းများအတွင်း ရေအောက်ကြမ်းပြင်မြင့်တက်လာစေရန်ချခြင်း၊ Stand Pipe နှင့် Steel Sheet Pile များကို Scour ခံနိုင်ရည်ရှိရန် ရိုက်သွင်းခြင်း၊ Jumbo Bags အိတ်များချခြင်း၊ သောင်တူးစက်နှင့် သဲမှုတ်ခြင်း၊ Gabion ကျောက်ထုပ်တွဲများချခြင်း၊ CB တွဲချခြင်းနှင့် မြစ်ကြောင်းမှ သဲနုနုများကို သောင်တူး သင်္ဘောများဖြင့်

လိုအပ်သောနေရာများသို့ ဖို့ခြင်း၊ Geo Tube များ ချခြင်းတို့ကို သက်ဆိုင်ရာဌာနတာဝန်ရှိသူများ၊ နည်းပညာ ကျွမ်းကျင်သူများ၊ ကျွမ်းကျင်လုပ်သားများ၊ ဧရာဝတီတိုင်းဒေသကြီး အစိုးရအဖွဲ့နှင့်အတူ

ပေါင်းစပ်ညှိနှိုင်း အရှိန်အဟုန် မပျက် ဆက်လက်ဆောင်ရွက်သွားရန် ကြိုးပမ်းလျက်ရှိသည်။ ယနေ့နံနက်ပိုင်းတွင် အဆိုပါ လုပ်ငန်းခွင်သို့ စိုက်ပျိုးရေး၊ မွေးမြူရေးနှင့် ဆည်မြောင်း

ဝန်ကြီးဌာန ဒုတိယဝန်ကြီး ဦးဗိုလ်ဗိုလ်ကျော်သည် ဧရာဝတီတိုင်းဒေသကြီး စက်မှု၊ လျှပ်စစ်နှင့် လမ်းပန်းဆက်သွယ်ရေး ဝန်ကြီးဦးကျော်ထွန်းဇော်နှင့်အတူ ကြည့်ရှုစစ်ဆေး၍ လက်ရှိငဝန်မြစ်ရေ

မှတ်၊ ရေထုစီးနှုန်း လျော့နည်း ကျဆင်းလာမှုနှင့်ကိုက်ညီ၍ လုပ်ငန်းများ အရှိန်အဟုန်ဖြင့် ဆောင်ရွက်နိုင်ရေး ပိုင်းဝန်းညှိနှိုင်းဆွေးနွေးကြီးကြပ်စီမံဆောင်ရွက်ခဲ့သည်။ လုပ်ငန်းခွင်တွင် ဒုတိယဝန်ကြီးက ရေအောက်ကြမ်းပြင်မြင့်တက်လာစေရန် ဆောင်ရွက်နိုင်ရေး၊ ရေအောက်ကြမ်းပြင်ရေတိုက်စားမှု သက်သာစေရန် Geo Bags အိတ်များချခြင်း၊ Geo Textile အစများ ခင်းခြင်း၊ ရေလမ်းကြောင်း ထိန်းခြင်းများ ဆောင်ရွက်ရေး၊ အမြန်ဆုံး ရေစီးဝင်မှု ပိတ်ဆို့ကာကွယ်နိုင်ရေး၊ လက်ရှိငဝန်မြစ်၏ ရေမြင့် အမှတ်၊ ရေထုစီးနှုန်း ဆက်လက်ကျဆင်းနိုင်သည့် အခြေအနေများကြောင့် ရေတိုက်စားမှု ကာကွယ်ခြင်းလုပ်ငန်းနှင့် ရေစီးလမ်းကြောင်း ပိတ်ဆို့ ကာကွယ်ခြင်းလုပ်ငန်းများကို အရှိန်အဟုန်ဖြင့် ဆောင်ရွက်နိုင်ရေး ညှိနှိုင်း

ဆွေးနွေးမှာကြားသည်။ ထို့ပြင် ဟင်္သာတမြို့ ဆည်မြောင်းနှင့် ရေအသုံးချမှုစီမံခန့်ခွဲရေးဦးစီးဌာန အစည်းအဝေးခန်းမ၌ ဧရာဝတီတိုင်းဒေသကြီးဝန်ကြီးချုပ်၊ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန ဒုတိယဝန်ကြီး၊ ဆောက်လုပ်ရေးဝန်ကြီးဌာန ဒုတိယဝန်ကြီးနှင့် ညွှန်ကြားရေးမှူးချုပ်များသည် ငဝန်တာတာတမံနိမ့်ကျမှု ဖြစ်ပေါ်ခဲ့မှုအပေါ် မြေပြင်ဖြစ်ပေါ်နေသည့် အနေအထားအရ လုပ်ငန်းဆောင်ရွက်နေသည့် အခြေအနေများ၊ ဆက်လက်ဆောင်ရွက်မည့် အခြေအနေများ စသည့် ရေတိုက်စားမှုကာကွယ်ခြင်းနှင့် ရေစီးလမ်းကြောင်း ပိတ်ဆို့ကာကွယ်ခြင်းလုပ်ငန်းများ ဆောင်ရွက်နေမှုများနှင့်ပတ်သက်၍ ညှိနှိုင်းဆွေးနွေးခဲ့ကြောင်း သိရသည်။ သတင်းစဉ်



တည်နေရာကွာဝေးသော်လည်း ချစ်ကြည်ရင်းနှီးမှုနှင့် နားလည်ယုံကြည်မှုတို့ အပြည့်အဝရှိသည့် မိတ်ဆွေ

သိပ္ပံသူ

(ယမန်နေ့က အဆက်)

တစ်နိုင်ငံနှင့် တစ်နိုင်ငံ သံတမန်ဆက်ဆံရေး ထူထောင်ကြရာတွင် နှစ်နိုင်ငံအကြား ချစ်ကြည် ရင်းနှီးမှုနှင့် ပူးပေါင်းဆောင်ရွက်မှုများ တိုးမြှင့်ရန်၊ ကုန်သွယ်စီးပွားဆိုင်ရာ အခွင့်အလမ်းများ ဖန်တီး ရန်၊ နှစ်နိုင်ငံအကြား ကူးသန်းသွားလာကြသည့် မိမိနိုင်ငံသားများအား စောင့်ရှောက်မှုပြုနိုင်ရန် စသည့်ရည်ရွယ်ချက်များ ထားရှိကြသည်။ အရှေ့ ဥရောပနိုင်ငံတစ်နိုင်ငံဖြစ်သော ဘယ်လာရစ်နိုင်ငံ နှင့် အရှေ့တောင်အာရှနိုင်ငံတစ်နိုင်ငံဖြစ်သော မြန်မာနိုင်ငံတို့အကြား သံတမန်ဆက်ဆံရေးမှာ ၁၉၉၉ ခုနှစ်တွင် စတင်ခဲ့ခြင်းဖြစ်သည်။ ဖြတ်သန်း ခဲ့ပြီးဖြစ်သည့် နှစ်ပေါင်း ၂၇ နှစ်တာကာလအတွင်း နှစ်နိုင်ငံအကြား ချစ်ကြည်ရင်းနှီးမှုနှင့် ပူးပေါင်း ဆောင်ရွက်မှုတို့ အရှိန်အဟုန်တိုးမြှင့်လာခဲ့ပြီး နောက် သံတမန်ဆက်ဆံမှု မြှင့်တင်ခြင်းအဖြစ် ဘယ်လာရစ်နိုင်ငံဆိုင်ရာ မြန်မာနိုင်ငံ သံရုံးကို ဖွင့်လှစ်ဆောင်ရွက်ခဲ့ပြီဖြစ်သည်။

“ဘယ်လာရစ်နိုင်ငံသည် စိုက်ပျိုးရေးနှင့် မွေးမြူရေးကိုအခြေခံသည့် စီးပွားရေးလုပ်ငန်းများ ကို ခေတ်မီစက်ကိရိယာများဖြင့် အောင်မြင်စွာ အကောင်အထည်ဖော်ကာ နိုင်ငံစီးပွားရေး တိုးတက်အောင် ဆောင်ရွက်လျက်ရှိသကဲ့သို့ သိပ္ပံ



နိုင်ငံတော်သမ္မတ ဦးမင်းအောင်လှိုင် အား ဩဂုတ် ၂၂ ရက်တွင် ဘယ်လာရစ်နိုင်ငံ မင့်စ်မြို့ အပြည်ပြည်ဆိုင်ရာလေဆိပ်၌ နိုင်ငံတော်ဂုဏ်ပြုတပ်ဖွဲ့က ကော်ဇောနီလျှောက်လမ်း၏ တစ်ဖက်တစ်ချက်တွင် နေရာယူ၍ အလေးပြုကြစဉ်။

နှင့် နည်းပညာများလည်း များစွာဖွံ့ဖြိုးတိုးတက် လျက်ရှိသည်။ မိမိတို့နိုင်ငံသည်လည်း စိုက်ပျိုး မွေးမြူရေးကို အခြေခံသည့်ကုန်ထုတ်လုပ်ငန်းများ

ကို အဓိကထားဆောင်ရွက်လျက်ရှိသည့် နိုင်ငံ တစ်နိုင်ငံဖြစ်သဖြင့် ဘယ်လာရစ်နိုင်ငံနှင့် ပူးပေါင်း ဆောင်ရွက်မည်ဆိုပါက မိမိတို့နိုင်ငံ၏ သိပ္ပံနှင့် နည်းပညာ ဖွံ့ဖြိုးတိုးတက်ရေးနှင့် စိုက်ပျိုးမွေးမြူ ရေးကဏ္ဍ တိုးတက်စေရေးအတွက် များစွာ အထောက်အကူပြုမည်ဖြစ်သည်။ ထို့ကြောင့် မိမိအနေဖြင့် နှစ်နိုင်ငံအကြား ပူးပေါင်းဆောင်ရွက်မှု များ ပိုမိုဖွံ့ဖြိုးတိုးတက်လာစေရေး ကြိုးပမ်း ဆောင်ရွက်နေခြင်းဖြစ်သည်။” ဟု ဘယ်လာရစ် သမ္မတနိုင်ငံ မင့်စ်မြို့တွင် တရားဝင်ခရီးစဉ်ရောက်ရှိ နေသည့် နိုင်ငံတော်သမ္မတ ဦးမင်းအောင်လှိုင်က ဘယ်လာရစ်နိုင်ငံဆိုင်ရာ မြန်မာသံရုံးမိသားစုများ နှင့် သင်တန်းသားများအား ဩဂုတ် ၂၁ ရက် ဒေသ စံတော်ချိန် ၂၃ နာရီ ၁၅ မိနစ်တွင် Double Tree by Hilton ဟိုတယ်၌ တွေ့ဆုံအမှာစကား ပြောကြားရာတွင် ပြောကြားခဲ့သည်။

ဆက်လက်၍ နိုင်ငံတော်သမ္မတက ဘယ်လာရစ် နိုင်ငံတွင် လယ်ယာစက်မှုလုပ်ငန်းများ တိုးတက် လျက်ရှိသကဲ့သို့ မွေးမြူရေးလုပ်ငန်းများတွင်လည်း ခေတ်မီနည်းစနစ်များဖြင့် အောင်မြင်စွာ ဆောင်ရွက် ပြီး ထုတ်ကုန်များကို နိုင်ငံတကာသို့ တင်ပို့ရောင်းချ နိုင်သည့် နိုင်ငံတစ်ခုဖြစ်ကြောင်း၊ မိမိတို့နိုင်ငံသည် လည်း စိုက်ပျိုးမွေးမြူရေးလုပ်ငန်းများကို ဆောင်ရွက်ခြင်းဖြစ်သဖြင့် အခြေခံအားဖြင့် တူညီမှု ရှိကြောင်း၊ မိမိအနေဖြင့် ဘယ်လာရစ်နိုင်ငံသို့ ရောက်ရှိချိန်ကာလအတွင်း ဘယ်လာရစ်နိုင်ငံတွင်

စိုက်ပျိုးရေးလုပ်ငန်းများ အောင်မြင်ဖြစ်ထွန်းလျက် ရှိသည်ကို မျက်မြင်တွေ့ရှိခဲ့ရကြောင်း၊ ဘယ်လာရစ် သမ္မတနိုင်ငံနှင့် ဆက်ဆံမှုတိုးမြှင့်ဆောင်ရွက်ခြင်း သည် မိမိတို့နိုင်ငံအတွက် များစွာအကျိုးဖြစ်ထွန်း စေမည်ဖြစ်ကြောင်း ပြောကြားခဲ့ရာ စိုက်ပျိုးရေး အခြေခံစက်မှုနိုင်ငံ လမ်းကြောင်းကို လျှောက်လှမ်း ရန် ကြိုးပမ်းနေသည့် မိမိတို့နိုင်ငံအနေဖြင့် ဘယ်လာရစ်နိုင်ငံတွင် လေ့လာစရာ၊ သင်ယူစရာ များစွာရှိနေသည်ကို ညွှန်ပြခဲ့ခြင်းပင်ဖြစ်သည်။

ဘယ်လာရစ်သမ္မတနိုင်ငံ သမ္မတ မစ္စတာ အလက်ဇန္ဒား လူကာရှန်ကို၏ ဖိတ်ကြားချက်အရ ဘယ်လာရစ်သမ္မတနိုင်ငံ မင့်စ်မြို့တွင် တရားဝင် ခရီးစဉ်ရောက်ရှိနေသည့် နိုင်ငံတော်သမ္မတ ဦးမင်းအောင်လှိုင် ဦးဆောင်သည့် မြန်မာအဆင့်မြင့် ကိုယ်စားလှယ်အဖွဲ့သည် ဩဂုတ် ၂၂ ရက် ဒေသ စံတော်ချိန် နံနက် ၈ နာရီ မိနစ် ၂၀ တွင် ဘယ်လာရစ် နိုင်ငံ မင့်စ်မြို့အပြည်ပြည်ဆိုင်ရာ လေဆိပ်မှ ပြန်လည်ထွက်ခွာကြသည်။

နိုင်ငံတော်သမ္မတဦးဆောင်သည့် မြန်မာ အဆင့်မြင့်ကိုယ်စားလှယ်အဖွဲ့အား ဘယ်လာရစ် နိုင်ငံ ဒုတိယဝန်ကြီးချုပ်၊ နိုင်ငံခြားရေးဝန်ကြီးဌာန ဒုတိယဝန်ကြီးနှင့် ဘယ်လာရစ်အစိုးရအဖွဲ့ တာဝန် ရှိသူများ၊ မြန်မာနိုင်ငံဆိုင်ရာ ဘယ်လာရစ် သံအမတ်ကြီး၊ ဘယ်လာရစ်နိုင်ငံဆိုင်ရာ မြန်မာ သံအမတ်ကြီးနှင့် တာဝန်ရှိသူများက လေဆိပ်တွင် ရင်းနှီးနှေးထွေးစွာ ပို့ဆောင်နှုတ်ဆက်ကြရာ နိုင်ငံတော်သမ္မတ ဦးမင်းအောင်လှိုင်အား ဘယ်လာရစ်နိုင်ငံ နိုင်ငံတော်ဂုဏ်ပြုတပ်ဖွဲ့က ကော်ဇောနီ လျှောက်လမ်း၏ တစ်ဖက်တစ်ချက်တွင် နေရာယူ၍ အလေးပြုကြသည်။

နိုင်ငံတော်သမ္မတ ဦးဆောင်သည့် မြန်မာ အဆင့်မြင့်ကိုယ်စားလှယ်အဖွဲ့ လိုက်ပါလာသည့် အထူးလေယာဉ်သည် ဥရောပအရှေ့ပိုင်းဒေသ ဘယ်လာရစ်နိုင်ငံ၏မြို့တော် မင့်စ်မှသည် အာရှ တိုက်၏ အလယ်ဗဟိုရှိရာ ရုရှားဖက်ဒရေးရှင်းနိုင်ငံ တူဗားပြည်နယ်၏မြို့တော် ကီဇီးလ် (Kyzyl) ဆီသို့ စံတော်ချိန်ဇန်နဝါရီလ ၂၀ တွင် တစ်ခုပြီးတစ်ခု ဖြတ်ကျော် ပျံသန်းကာ ဒေသစံတော်ချိန် ၂၃ နာရီ မိနစ် ၂၀ တွင် ရောက်ရှိကြသည်။ တူဗားပြည်နယ် ကီဇီးလ်မြို့

စာမျက်နှာ ၇ သို့



နိုင်ငံတော်သမ္မတ ဦးမင်းအောင်လှိုင် အား ဩဂုတ် ၂၂ ရက်က ရုရှားဖက်ဒရေးရှင်းနိုင်ငံ တူဗားပြည်နယ် ကီဇီးလ်မြို့ အပြည်ပြည်ဆိုင်ရာလေဆိပ်၌ တူဗားပြည်နယ်၏ ယဉ်ကျေးမှုတစ်ခုဖြစ်သော တူဗား ပြည်နယ်သို့ လာရောက်သည့်ဧည့်သည်တော်များကို နက်ရှိုင်းသောလေးစားမှုနှင့် ဂုဏ်ပြုမှုကို ဖော်ပြသည့် အထိမ်းအမှတ်ပဝါ ခြံလှမ်းပေးပြီး လှိုက်လှဲနှေးထွေးစွာ ကြိုဆိုနှုတ်ဆက်စဉ်။

❑ မြန်မာနှင့် ရုရှားတို့သည် ယုံကြည်စိတ်ချရသည့် မိတ်ဆွေရင်းနှီးငယ်များဖြစ်ကြပြီး အလှမ်းကွာဝေးသော်လည်း သံတမန် ဆက်ဆံမှုများ ရှည်လျားကောင်းမွန်လျက်ရှိကြောင်း၊ ယခုအခါ ချစ်ကြည်ရင်းနှီးမှုနှင့် ပူးပေါင်းဆောင်ရွက်မှုများ အရှိန်မြှင့်တင် ရန် အကောင်းဆုံးအခြေအနေသို့ရောက်ရှိနေ၊ နှစ်နိုင်ငံဗဟိုအစိုးရအဖွဲ့အချင်းချင်း ပူးပေါင်းဆောင်ရွက်မှုများ မြှင့်တင်ဆောင်ရွက် လျက်ရှိသကဲ့သို့ နှစ်နိုင်ငံမှ ပြည်နယ်များအချင်းချင်းလည်း ပူးပေါင်းဆောင်ရွက်မှုများ အရှိန်အဟုန်ဖြင့် တိုးမြှင့်ဆောင်ရွက်လျက်ရှိ၊ တူဗားပြည်နယ်သည် တွင်းထွက်သယံဇာတများထွက်ရှိပြီး စိုက်ပျိုးမွေးမြူရေးလုပ်ငန်းများ ဖြစ်ထွန်းအောင်မြင်သည့် ပြည်နယ် တစ်ခုဖြစ်ကာ မိမိတို့နိုင်ငံသည်လည်း မြေပေါ်မြေအောက်သယံဇာတ ပေါများစွာထွက်ရှိပြီး စိုက်ပျိုးမွေးမြူရေးလုပ်ငန်းများ ကို ဆောင်ရွက်လျက်ရှိသည့် နိုင်ငံဖြစ်သဖြင့် မြန်မာနိုင်ငံနှင့် တူဗားပြည်နယ်တို့အကြား ပူးပေါင်းဆောင်ရွက်မှုများ ပိုမိုမြှင့်တင် နိုင်သည့် အလားအလာနှင့် အခွင့်အလမ်းရှိ

စာမျက်နှာ ၆ မှ

အပြည်ပြည်ဆိုင်ရာလေဆိပ်မှ ပြည်နယ်အကြီးအကဲ မစ္စတာ ဗလာဒီစလပ် ခိုဗာလစ်နှင့် ပြည်နယ်အစိုးရ အဖွဲ့မှ တာဝန်ရှိသူများ၊ ရုရှားဖက်ဒရေးရှင်းနိုင်ငံ ဆိုင်ရာ မြန်မာနိုင်ငံသံအမတ်ကြီး ဦးမျိုးမိုးအောင် နှင့် တာဝန်ရှိသူများက ရင်းနှီးနှေးထွေးစွာ ကြိုဆို နှုတ်ဆက်ကြသည်။

ရုရှားဖက်ဒရေးရှင်းဝင် ပြည်နယ်တစ်ခု ဖြစ်သောတူဗားသည် ဆိုက်ဘေးရီးယားတောင်ပိုင်း တွင်တည်ရှိသည့် ကုန်းတွင်းပိတ်ပြည်နယ်တစ်ခု ဖြစ်ပြီး မွန်ဂိုလီးယားနိုင်ငံနှင့် နယ်နိမိတ်ထိစပ် နေသည်။ အကျယ်အဝန်း ၁၆၈၆၀၄ စတုရန်း ကီလိုမီတာရှိပြီး လူဦးရေ ၃၄၀၀၀၀ ခန့် နေထိုင် ကြသည်။ ပြည်နယ် မြို့တော်ကီဇီးလ် (Kyzyl) ၏ အနီးတွင် အာရှတိုက်ကုန်းမြေပြင်ကြီး၏ အလယ် ဗဟို ရှိနေသည်။ မြေမျက်နှာပြင်၏ ၈၀ ရာခိုင်နှုန်း ကျော်ကို တောင်တန်းများ၊ တောင်ကုန်းများက ဖုံးလွှမ်းထားပြီး Yenisei မြစ်၏ မြစ်ညာမြစ်ဝှမ်း တည်ရှိရာ ပြည်နယ်ဖြစ်သည်။ အအေးဓာတ် ပြင်းထန်ကြမ်းတမ်းပြီး ရှည်လျားသည့်ဆောင်းရာသီ နှင့် ကာလတိုသည့် နွေရာသီတို့ရှိသည်။

ပြည်နယ်၏ လူဦးရေအများစုမှာ တူဗန် (Tuvan) လူမျိုးများဖြစ်ကြပြီး တိဗက်ဗုဒ္ဓဘာသာနှင့် Shamanism ခေါ် ရိုးရာယုံကြည်ကိုးကွယ်မှု တစ်မျိုးတို့ကို ကျယ်ကျယ်ပြန့်ပြန့်ကိုးကွယ်ကြသူ များဖြစ်ကြသည်။ တူဗန်လူမျိုးတို့သည် သဘာဝကို မြတ်နိုးသူများဖြစ်ကြပြီး ၎င်းတို့သီဆိုကြသည့် ရိုးရာတေးသီချင်း Khoomei မှာ ကမ္ဘာတွင် ထင်ရှား သည်။ လည်ချောင်းကြွက်သားများကို အသုံးပြု၍ ဘယ်သံ၊ ညာသံ၊ အမြင့်သံ (High-pitched overtone) စသည်တို့ အသံနှစ်ခု၊ သို့မဟုတ် နှစ်သံ ထက်ပို၍ထွက်လာအောင် သီဆိုရသည့် ထူးခြား ဆန်းပြားသည့် ရိုးရာအနုပညာဖြစ်သည်။ Khoomei သီချင်းဆိုနည်းသည် တူဗားဒေသ၏ တောင်တန်း များ၊ မြစ်ရေစီးသံများ၊ တိရစ္ဆာန်အော်သံများ၊ လေတိုက်ခတ်သံများကို ကိုယ်စားပြုသည်ဟုလည်း ဆိုကြသည်။

ရုရှားဖက်ဒရေးရှင်းနိုင်ငံ၌ တရားဝင်ခရီးစဉ် ရောက်ရှိနေသည့် ပြည်ထောင်စုသမ္မတမြန်မာနိုင်ငံ တော် နိုင်ငံတော်သမ္မတ ဦးမင်းအောင်လှိုင်သည် ဩဂုတ် ၂၂ ရက် ဒေသစံတော်ချိန် ၂၃ နာရီတွင် တူဗားပြည်နယ်အကြီးအကဲ မစ္စတာဗလာဒီစလပ် ခိုဗာလစ်နှင့် ကီဇီးလ်မြို့ရှိ ပြည်နယ်အစိုးရအဖွဲ့ အိမ်တော်၌ တွေ့ဆုံဆွေးနွေးသည်။

ဦးစွာ နိုင်ငံတော်သမ္မတသည် တွေ့ဆုံပွဲ ကျင်းပ မည့် တူဗားပြည်နယ်အစိုးရအဖွဲ့ အိမ်တော်သို့ ရောက်ရှိရာ ပြည်နယ်လွှတ်တော်ဥက္ကဋ္ဌ မစ္စတာ ကာရာ-အိုလ် ရှော်ဘန်နှင့် တာဝန်ရှိသူများက ရင်းနှီးနှေးထွေးစွာ ကြိုဆိုနှုတ်ဆက်ကြသည်။

အဆိုပါတွေ့ဆုံပွဲသို့ နိုင်ငံတော်သမ္မတနှင့်အတူ ခရီးစဉ်တွင် အဖွဲ့ဝင်အဖြစ် လိုက်ပါသွားသည့် ပြည်ထောင်စုဝန်ကြီးများနှင့် အဖွဲ့ဝင်များ၊ ရုရှား ဖက်ဒရေးရှင်းနိုင်ငံဆိုင်ရာ မြန်မာနိုင်ငံ သံအမတ် ကြီးနှင့် တာဝန်ရှိသူများ တက်ရောက်ကြပြီး တူဗား ပြည်နယ်အကြီးအကဲနှင့်အတူ ပြည်နယ်လွှတ်တော် ဥက္ကဋ္ဌ၊ မြန်မာနိုင်ငံဆိုင်ရာ ရုရှားဖက်ဒရေးရှင်းနိုင်ငံ သံအမတ်ကြီးနှင့် ပြည်နယ်အစိုးရအဖွဲ့ဝင်များ တက်ရောက်ကြသည်။

ဦးစွာ တူဗားပြည်နယ်အကြီးအကဲက ကြိုဆို နှုတ်ခွန်းဆက်စကားပြောကြားပြီး တူဗားပြည်နယ် ၏ သမိုင်းကြောင်းနှင့် ဒေသဆိုင်ရာအချက်အလက် များ၊ တူဗားပြည်နယ်အတွင်း စိုက်ပျိုးမွေးမြူရေးနှင့် တွင်းထွက်ပစ္စည်းများ ထုတ်လုပ်ရေးလုပ်ငန်းများ ဆောင်ရွက်လျက်ရှိမှု၊ တူဗားပြည်နယ်တွင် နေထိုင်သူအများစုသည် ဗုဒ္ဓဘာသာကို ကိုးကွယ် ကြပြီး မြန်မာနိုင်ငံနှင့် ကိုးကွယ်ယုံကြည်မှုများ တူညီလျက်ရှိမှု၊ မြန်မာနိုင်ငံနှင့် တူဗားပြည်နယ်



နိုင်ငံတော်သမ္မတ ဦးမင်းအောင်လှိုင်နှင့် တူဗားပြည်နယ်အကြီးအကဲ မစ္စတာ ဗလာဒီစလပ် ခိုဗာလစ်က တို့ ဩဂုတ် ၂၂ ရက်က မှတ်တမ်းတင်ဓာတ်ပုံရိုက်စဉ်။

တို့အကြား ဘာသာရေးနှင့် ယဉ်ကျေးမှုကဏ္ဍ၊ ပညာရေးကဏ္ဍနှင့် ခရီးသွားကဏ္ဍအပါအဝင် ကဏ္ဍ ပေါင်းစုံ၌ ပူးပေါင်းဆောင်ရွက်မှုများ မြှင့်တင် ဆောင်ရွက်လိုမှုတို့ကို ရှင်းလင်းပြောကြားသည်။

ထို့နောက် နိုင်ငံတော်သမ္မတနှင့်အဖွဲ့ဝင်များ သည် တူဗားပြည်နယ်၏သမိုင်းကြောင်း၊ သာယာ လှပမှုနှင့် ဖွံ့ဖြိုးတိုးတက်မှု မှတ်တမ်းဗီဒီယိုကို ကြည့်ရှုကြသည်။

ယင်းနောက် နိုင်ငံတော်သမ္မတက တူဗား ပြည်နယ်အကြီးအကဲနှင့် ပြည်နယ်အစိုးရအဖွဲ့ဝင် များက မိမိဦးဆောင်သည့် မြန်မာအဆင့်မြင့် ကိုယ်စားလှယ်အဖွဲ့ကို လိုက်လံနှေးထွေးစွာ ကြိုဆို သည့်အတွက် ကျေးဇူးတင်ဝမ်းမြောက်ပါကြောင်း၊ မိမိအနေဖြင့် တူဗားပြည်နယ်သို့ ပထမဆုံးအကြိမ် ရောက်ရှိခြင်းဖြစ်ပြီး သန့်ရှင်းလှပပြီး စိမ်းလန်း စိုပြည်သည့် တောတောင်ရှုခင်းများကို မြင်တွေ့ ရသဖြင့် မိမိတို့၏စိတ်နှလုံးကို ချမ်းမြေ့စေ ကြောင်းတို့ကို စတင်ပြောကြားသည်။ ဆက်လက်၍ မြန်မာနှင့် ရုရှားတို့သည် ယုံကြည်စိတ်ချရသည့် မိတ်ဆွေရင်းနိုင်ငံများဖြစ်ကြပြီး အလှမ်းကွာဝေး သော်လည်း သံတမန်ဆက်ဆံမှုများ ရှည်လျား ကောင်းမွန်လျက်ရှိကြောင်း၊ ယခုအခါ ချစ်ကြည် ရင်းနှီးမှုနှင့် ပူးပေါင်းဆောင်ရွက်မှုများ အရှိန် မြှင့်တင်ရန် အကောင်းဆုံးအခြေအနေသို့ ရောက်ရှိ နေကြောင်း၊ နှစ်နိုင်ငံဗဟိုအစိုးရအဖွဲ့ အချင်းချင်း ပူးပေါင်းဆောင်ရွက်မှုများ မြှင့်တင်ဆောင်ရွက်လျက် ရှိသကဲ့သို့ နှစ်နိုင်ငံမှ ပြည်နယ်များအချင်းချင်းလည်း ပူးပေါင်းဆောင်ရွက်မှုများ အရှိန်အဟုန်ဖြင့် တိုးမြှင့် ဆောင်ရွက်လျက်ရှိကြောင်း၊ တူဗားပြည်နယ်သည် တွင်းထွက်သယံဇာတများထွက်ရှိပြီး စိုက်ပျိုး မွေးမြူရေးလုပ်ငန်းများ ဖြစ်ထွန်းအောင်မြင်သည့် ပြည်နယ်တစ်ခုဖြစ်ကာ မိမိတို့နိုင်ငံသည်လည်း မြေပေါ်မြေအောက် သယံဇာတပေါများစွာ ထွက်ရှိ ပြီး စိုက်ပျိုးမွေးမြူရေးလုပ်ငန်းများကို ဆောင်ရွက် လျက်ရှိသည့် နိုင်ငံဖြစ်သဖြင့် မြန်မာနိုင်ငံနှင့် တူဗားပြည်နယ်တို့အကြား ပူးပေါင်းဆောင်ရွက်မှု များ ပိုမိုမြှင့်တင်နိုင်သည့် အလားအလာနှင့် အခွင့် အလမ်းရှိကြောင်း၊ မြန်မာနိုင်ငံသည် ဗုဒ္ဓဘာသာကို

ကိုးကွယ်သည့် နိုင်ငံဖြစ်သကဲ့သို့ တူဗားပြည်နယ် တွင် နေထိုင်သူအများစုသည်လည်း တိဗက် ဗုဒ္ဓဘာသာများဖြစ်ကြသဖြင့် ဘုရားဖူးခရီးစဉ်များ နှင့် ခရီးသွားလုပ်ငန်းများ အပြန်အလှန်မြှင့်တင် ဆောင်ရွက်နိုင်ကြောင်း၊ နှစ်နိုင်ငံအစိုးရနှင့် ပြည်သူ များအချင်းချင်း ထိတွေ့ဆက်ဆံမှုများ ပိုမိုမြှင့်တင် နိုင်ရန်အတွက် သံတမန်ဆက်ဆံမှုများကို ယခုထက် ပိုမိုတိုးတက်စေရေး ဆောင်ရွက်လျက်ရှိကြောင်း၊ နှစ်နိုင်ငံအကြား ချစ်ကြည်ရင်းနှီးမှုနှင့် ပူးပေါင်း ဆောင်ရွက်မှုများ ပိုမိုတိုးတက်အောင် ဆောင်ရွက် သွားနိုင်မည့် အခြေအနေများ စသည်တို့ကို အကျယ်တဝင့် ပြန်လည်ဆွေးနွေးပြောကြား သည်။

တွေ့ဆုံပွဲအပြီးတွင် နိုင်ငံတော်သမ္မတနှင့် အဖွဲ့ဝင်များသည် တူဗားပြည်နယ်အကြီးအကဲက တည်ခင်းဧည့်ခံသည့် ဂုဏ်ပြုညစာစားပွဲသို့ တက်ရောက်ကြသည်။

နိုင်ငံတော်သမ္မတ ဦးမင်းအောင်လှိုင်သည် ခရီးစဉ်တွင်လိုက်ပါလာသည့် ပြည်ထောင်စုဝန်ကြီး များနှင့် အဖွဲ့ဝင်များ၊ တူဗားပြည်နယ်အကြီးအကဲ မစ္စတာ ဗလာဒီစလပ် ခိုဗာလစ်၊ ခူးမားလွတ်တော် ဒုတိယဥက္ကဋ္ဌ မစ္စတာ ကာရာ- အိုလ် ရှော်ဘန်၊ တာဝန်ရှိသူများနှင့်အတူ ဩဂုတ် ၂၃ ရက်နေ့ နံနက်ပိုင်းတွင် ကီဇီးလ်မြို့ရှိ အထင်ကရနေရာများ ဖြစ်သော အာရှတိုက်အလယ်ဗဟိုနေရာ The Center of Asia အထိမ်းအမှတ် ကျောက်တိုင်၊ တူဗားပြည်နယ် အမျိုးသားဂီတနှင့် ပြဇာတ်ရုံ "V. Kok - ool"၊ တူဗားပြည်နယ် အမျိုးသား ပြတိုက်တို့သို့ သွားရောက်ကြည့်ရှုလေ့လာခဲ့သည်။

နိုင်ငံတော်သမ္မတ ဦးမင်းအောင်လှိုင်သည် ရုရှားဖက်ဒရေးရှင်းနိုင်ငံသမ္မတ မစ္စတာဗလာဒီမာ ပူတင်၏ ဖိတ်ကြားချက်အရ ရုရှားဖက်ဒရေးရှင်း နိုင်ငံသို့ တရားဝင်ခရီးစဉ်အဖြစ်လည်းကောင်း၊ ဘယ်လာရစ်သမ္မတနိုင်ငံ သမ္မတ မစ္စတာအလက် ဇန္ဒား လူကာရှန်ကို၏ ဖိတ်ကြားချက်အရ ဘယ်လာရစ်သမ္မတနိုင်ငံသို့ တရားဝင်ခရီးစဉ် အဖြစ်လည်းကောင်း သွားရောက်ခဲ့ပြီး ဩဂုတ် ၂၃ ရက် ဒေသစံတော်ချိန် နံနက် ၁၁ နာရီခွဲတွင် ရုရှား

❑ မြန်မာနိုင်ငံသည် ဗုဒ္ဓဘာသာကို ကိုးကွယ်သည့် နိုင်ငံဖြစ်သကဲ့သို့ တူဗားပြည်နယ်တွင် နေထိုင်သူ အများစုသည်လည်း တိဗက် ဗုဒ္ဓဘာသာများ ဖြစ်ကြသဖြင့် ဘုရားဖူးခရီးစဉ်များနှင့် ခရီးသွား လုပ်ငန်းများ အပြန်အလှန် မြှင့်တင်ဆောင်ရွက်နိုင်

❑ နှစ်နိုင်ငံအစိုးရနှင့် ပြည်သူများ အချင်းချင်း ထိတွေ့ဆက်ဆံမှု များ ပိုမိုမြှင့်တင်နိုင်ရန်အတွက် သံတမန်ဆက်ဆံမှုများကို ယခု ထက် ပိုမိုတိုးတက်စေရေး ဆောင်ရွက်လျက်ရှိ

ဖက်ဒရေးရှင်းနိုင်ငံ တူဗားပြည်နယ် ကီဇီးလ်မြို့ အပြည်ပြည်ဆိုင်ရာလေဆိပ်မှ ပြန်လည်ထွက်ခွာရာ တူဗားပြည်နယ်အကြီးအကဲ၊ ခူးမားလွတ်တော် ဒုတိယဥက္ကဋ္ဌနှင့် ပြည်နယ်အစိုးရအဖွဲ့မှ တာဝန် ရှိသူများက လေဆိပ်တွင် ရင်းရင်းနှီးနှီးပို့ဆောင် နှုတ်ဆက်ကြသည်။

နိုင်ငံတော်သမ္မတ၏ ရုရှားဖက်ဒရေးရှင်း နိုင်ငံနှင့် ဘယ်လာရစ်သမ္မတနိုင်ငံတို့သို့ တရားဝင် ခရီးစဉ်များသွားရောက်ခဲ့ခြင်းက မိမိတို့နိုင်ငံ၏ ဖွံ့ဖြိုးတိုးတက်ရေးနှင့် နိုင်ငံတကာဆက်ဆံရေးတို့ အတွက် များစွာအကျိုးဖြစ်ထွန်းစေခဲ့သည်။ အိမ်နီးချင်းနိုင်ငံ၊ ဒေသတွင်းနိုင်ငံများသာမက အလှမ်းကွာဝေးသည့် ဒေသမှနိုင်ငံများနှင့် မိတ်ဆွေကောင်း၊ မိတ်ဆွေစစ်များအဖြစ် ထူထောင် ဆက်ဆံထားနိုင်ခြင်းက နိုင်ငံတကာမျက်နှာစာတွင် မိတ်ဖက်အင်အားကို ရရှိစေသည်။ ထို့အပြင် နိုင်ငံအချင်းချင်း ပူးပေါင်းဆောင်ရွက်မှုများမှ တစ်ဆင့် နိုင်ငံအကျိုးစီးပွား မြှင့်မားလာစေမည် ဖြစ်သကဲ့သို့ နိုင်ငံဖွံ့ဖြိုးတိုးတက်မှုမှာလည်း ဘက်စုံ၊ ကဏ္ဍစုံတွင် အရှိန်အဟုန်နှင့် ဖြစ်ပေါ်လာ စေမည်ဖြစ်သည်။

မိမိနိုင်ငံတွင်ရှိနေသည့် မိမိတို့ပိုင်ဆိုင်သည့် အရင်းအမြစ်များနှင့် နိုင်ငံစီးပွားဖွံ့ဖြိုးတိုးတက် စေရန် အားထုတ်ကြိုးပမ်းဆောင်ရွက်ကြရာတွင် နိုင်ငံသူ နိုင်ငံသားအားလုံး စည်းလုံးညီညွတ်ရန်၊ စည်းကမ်းကောင်းမွန်ရန်နှင့် ပီရိယစိုက်ထုတ် အလုပ်လုပ်ကြရန် လိုအပ်သကဲ့သို့ နိုင်ငံတကာ ဆက်ဆံရေးနယ်ပယ်တွင်လည်း အနှောင့်အယှက် ကင်းရန်လိုသည်။ အထူးသဖြင့် ကမ္ဘာ့နိုင်ငံရေး အခင်းအကျင်းများ ပြောင်းလဲဖြစ်ပေါ်နေချိန်၊ ကမ္ဘာ့ အခြေအနေအရပ်ရပ်တို့ ရှုပ်ထွေးနေချိန်တွင် မိတ်ဆွေကောင်း၊ မိတ်ဆွေစစ်နိုင်ငံများ မဖြစ်မနေ လိုအပ်သည့်အလျောက် နိုင်ငံတော်သမ္မတကြီး၏ တရားဝင်ခရီးစဉ်များက နိုင်ငံအနာဂတ်အတွက် အမြော်အမြင်ဖြင့် ဆောင်ရွက်ချက်များ၊ နိုင်ငံ့ အကျိုးစီးပွားဆောင်ကြဉ်းသည့် ခရီးစဉ်များအဖြစ် ကမ္ဘာ့မှတ်တမ်း မော်ကွန်းတင်မည်သာ ဖြစ်ပါ သည်။ (ဆက်လက်ဖော်ပြပါမည်)

ထားဝယ်ရေနက်ဆိပ်ကမ်း၊ စွမ်းအင်၊ အာကာသနှင့် နည်းပညာကဏ္ဍတွေမှာ ပူးပေါင်းဆောင်ရွက်ဖို့ ဖိတ်ခေါ်ခဲ့ပြီး မြန်မာပြည်သူ့ပြည်သားတွေရဲ့ လူမှုစီးပွားဘဝဖွံ့ဖြိုးတိုးတက်ဖို့၊ အလုပ်အကိုင်အခွင့်အလမ်းတွေရရှိဖို့ များစွာအထောက်အကူပြုမှာဖြစ်ပါတယ်...

ဒေါက်တာ ခိုင်ခိုင်စိုး (ဒုတိယဝန်ကြီး၊ နိုင်ငံတော်သမ္မတရုံး)

ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတ ဦးမင်းအောင်လှိုင်သည် ရုရှားဖက်ဒရေးရှင်းနိုင်ငံသမ္မတ မစ္စတာ ဗလာဒီမာပူတင်၏ ဖိတ်ကြားချက်အရ ရုရှားဖက်ဒရေးရှင်းနိုင်ငံသို့ တရားဝင်ခရီးစဉ် သွားရောက်ခဲ့မှုနှင့် ဘယ်လားရစ်သမ္မတနိုင်ငံ သမ္မတ မစ္စတာ အလက်ဇန္ဒား လူကာရှင်ကို၏ ဖိတ်ကြားချက်အရ ဘယ်လားရစ်သမ္မတနိုင်ငံသို့ တရားဝင်ခရီးစဉ်သွားရောက်ခဲ့မှုတို့နှင့် စပ်လျဉ်း၍ မီဒီယာများ၏ မေးမြန်းမှုများအပေါ် နိုင်ငံတော်သမ္မတရုံး ပြောရေးဆိုခွင့်ရှိသူ နိုင်ငံတော်သမ္မတရုံး ဒုတိယဝန်ကြီး ဒေါက်တာ ခိုင်ခိုင်စိုးက ရှင်းလင်းဖြေကြားခဲ့သည်များကို ဖော်ပြအပ်ပါသည်။

မေး။ ။ အခုသွားရောက်ခဲ့တဲ့ ရုရှားနိုင်ငံခရီးစဉ်ကနေ ဘယ်လိုမျိုး
အကျိုးကျေးဇူးတွေ ရရှိခဲ့တယ်ဆိုတာ သိပါရစေ။

ပြေ။ ။ ရှဂျားခရီးစဉ်မှာ မြန်မာနဲ့ ရှဂျား နှစ်နိုင်ငံ ရှိရင်းစွဲချစ်ကြည်
ရင်းနှီးမှု၊ အပြန်အလှန် ယုံကြည်လေးစားမှု ဒါတွေကို
မြှင့်တင်နိုင်ခဲ့ပါတယ်။ ဒွါပြင် နိုင်ငံရဲ့ စီးပွားရေး၊ ကုန်သွယ်မှု၊ ရင်းနှီး
မြှုပ်နှံမှု၊ ပညာရေးကဏ္ဍ၊ ကျန်းမာရေးကဏ္ဍ၊ အာကာသနှင့်
နည်းပညာကဏ္ဍ၊ သိပ္ပံနှင့်နည်းပညာကဏ္ဍ၊ စွမ်းအင်ကဏ္ဍတွေနဲ့
ပတ်သက်ပြီးတော့ အသေးစိတ်ဆွေးနွေးနိုင်ခဲ့ပါတယ်။ ဒီခရီးစဉ်မှာ
ကျွန်မတို့ Head of State အချင်းချင်း၊ Head of Government ၊
Ministry level ၊ University level အချင်းချင်း စသည်ဖြင့် အဆင့်စုံ
ဆွေးနွေးနိုင်ခဲ့ပါတယ်။ နိုင်ငံတော်သမ္မတကြီးဆိုရင် Meeting ပေါင်း
၁၅ ခု ဆွေးနွေးခဲ့တာကို တွေ့ရပါတယ်။ ဒီခရီးစဉ်မှာ G to G MoU
၁၂ ခု ရေးထိုးနိုင်ခဲ့ပါတယ်။

မေး။ ။ သမ္မတနှစ်ဦးရဲ့ တွေ့ဆုံမှုက နှစ်နိုင်ငံဆက်ဆံရေးအတွက် ဘယ်လောက်ထိ အရေးပါပါသလဲ။

ပြေ။ ။ တစ်နည်းအားဖြင့် နိုင်ငံခေါင်းဆောင်နှစ်ဦး ပုဂ္ဂိုလ်ရေး
ရင်းနှီးခင်မင်မှု၊ ဒီကနေမှတစ်ဆင့် အဆင့်မြင့်ဆွေးနွေးမှု
ကို ဆောင်ရွက်နိုင်ခဲ့ပါတယ်။ အဲဒီအဆင့်မြင့်ဆွေးနွေးမှုတွေကနေ
တစ်ဆင့် လက်တွေ့ပူးပေါင်းဆောင်ရွက်မှုတွေကို ဆောင်ရွက်နိုင်ခဲ့ပါ
တယ်။ အဲဒီကနေတစ်ဆင့် ရှုရှားသမ္မတကြီး ပြောကြားတာက နှစ်နိုင်ငံ
ဆက်ဆံရေးဟာ တစ်နိုင်ငံနဲ့ တစ်နိုင်ငံ အပြန်အလှန် ယုံကြည်လေးစား
မှု၊ တစ်နိုင်ငံရဲ့ ပြည်တွင်းရေးကို တစ်နိုင်ငံက ဝင်ရောက်မစွက်ဖက်ဖို့၊
တစ်နိုင်ငံရဲ့ အချုပ်အခြာအာဏာကို တစ်နိုင်ငံက လေးစားဖို့၊ နောက်
တစ်ခါ International မျက်နှာစာမှာ တစ်နိုင်ငံနဲ့ တစ်နိုင်ငံအပြန်အလှန်
အမှီသဟဲပြုပြီး အပြန်အလှန်ထောက်ပံ့ကူညီဖို့ ဒါတွေကို ဆွေးနွေး
ခဲ့ပါတယ်။ မြန်မာနိုင်ငံကိုလည်း အရှေ့တောင်အာရှမှာ ယုံကြည်စိတ်ချ
ရတဲ့ မိတ်ဆွေရင်းနိုင်ငံတစ်ခုလို့ သတ်မှတ်ထားတယ်လို့လည်း ဆိုပါ
တယ်။ ဒါဟာ ကျွန်မတို့ ဒီခေါင်းဆောင်နှစ်ဦး တွေ့ဆုံမှုကနေတစ်ဆင့်
မဟာဗျူဟာမြောက် ဆက်ဆံရေး၊ တစ်နည်းအားဖြင့် ရေရှည်အကျိုးတူ
ပူးပေါင်းဆောင်ရွက်ရေးအတွက် အများကြီးအထောက်အကူပြုတယ်
လို့ ဆိုနိုင်ပါတယ်။

မေး။ ။ ဒီခရီးစဉ်က မြန်မာနိုင်ငံရဲ့ စီးပွားရေးအတွက် လက်တွေ့ ရရှိမယ့် အကျိုးကျေးဇူးတွေကိုလည်း သိပါရစေ။

ပြေ။ ။ ဒီခရီးစဉ်မှာ နိုင်ငံတော်သမ္မတကြီးက နိုင်ငံခေါင်းဆောင်တွေနဲ့ တွေ့ဆုံတဲ့အချိန်မှာ ကုန်သွယ်ရေးတိုးမြှင့်ဖို့ ရင်းနှီးမြှုပ်နှံမှုအသစ်တွေ မြန်မာနိုင်ငံမှာ လာရောက်လုပ်ဖို့ ဖိတ်ခေါ်ခဲ့ပါတယ်။ ပြီးတော့ မော်စကိုမှာ စီးပွားရေးဖိုရမ် ကျင်းပခဲ့ပါတယ်။ အဲဒီ စီးပွားရေးဖိုရမ်မှာလည်း နိုင်ငံတော်သမ္မတကြီး ကိုယ်တိုင်ပဲ မြန်မာနိုင်ငံမှာ ဘယ်လိုစီးပွားရေးလုပ်ငန်းတွေ ဆောင်ရွက်နိုင်မယ်၊ အခွင့်အလမ်းတွေ ဘာတွေရှိမယ်၊ မြန်မာနိုင်ငံဘက်က ဘာတွေဆောင်ရွက်ပေးမယ် စသည်ဖြင့် ဒါတွေကို အသေးစိတ် Presentation နဲ့ ရှင်းလင်းတင်ပြခဲ့တာဖြစ်ပါတယ်။ နောက်တစ်ခါ ကျွန်မတို့ ထားဝယ်ရေနက်ဆိပ်ကမ်းမှာ ပူးပေါင်းဆောင်ရွက်ဖို့ကိစ္စတွေ၊ စွမ်းအင်ကဏ္ဍ၊ အာကာသနှင့် နည်းပညာကဏ္ဍတွေမှာ ပူးပေါင်းဆောင်ရွက်ဖို့ ဖိတ်ခေါ်ခဲ့ပါတယ်။ ဒီလုပ်ငန်းတွေကိုသာ ကျွန်မတို့ အမှန်တကယ် အကောင်အထည်ဖော်နိုင်မယ်ဆိုရင် မြန်မာပြည်သူ့ပြည်သားတွေရဲ့ လူမှုစီးပွားဘဝဖွံ့ဖြိုးတိုးတက်ဖို့၊ အလုပ်အကိုင် အခွင့်အလမ်းတွေ ရရှိဖို့ များစွာအထောက်အကူပြုမှာဖြစ်ပါတယ်။

မေး။ ။ စွမ်းအင်ကဏ္ဍနဲ့ပတ်သက်ပြီး ဘယ်လိုအကျိုးကျေးဇူး
တွေကို ယူဆောင်ခဲ့တယ်ဆိုတာကိုလည်း ပြောကြားပေး
စေလိုပါတယ်။

ပြေ။ ။ စွမ်းအင်ကဏ္ဍမှာ ကျွန်ုပ်တို့ ဆွေးနွေးခဲ့တာက ရေနံနဲ့ သဘာဝဓာတ်ငွေ့ကိုစွဲ၊ လျှပ်စစ်ဓာတ်အားပေးစက်ရုံ တည်ဆောက်ဖို့၊ နျူကလီးယားကဏ္ဍ စသည်ဖြင့်စွမ်းအင်ကဏ္ဍစုံ ပူးပေါင်းဆောင်ရွက်မှုအတွက် ဆွေးနွေးခဲ့ပါတယ်။ နောက်တစ်ဖုက တော့ LNG ပါ။ ဒီထားဝယ်ရေနက်ဆိပ်ကမ်းမှာ ကျွန်ုပ်တို့ LNG စက်ရုံ



တည်ဆောက်ပြီးတော့ အိမ်နီးနားချင်းနိုင်ငံတွေကို LNG နဲ့ သဘာဝ
ဓာတ်ငွေ့တွေ တင်ပို့ရောင်းချဖို့အတွက် ဆွေးနွေးခဲ့ပါတယ်။

မေး။ ။ အာကာသနဲ့ဂြိုဟ်တုနည်းပညာနဲ့ ပတ်သက်ပြီး ဘယ်လို
သဘောတူညီချက်တွေကို ဖော်ဆောင်နိုင်ခဲ့ပါသလဲ။

ဧပြီ။ ။ အာကာသဂြိုဟ်တုနည်းပညာနဲ့ ပတ်သက်လို့လည်း ဆွေးနွေးခဲ့တာတွေ အများကြီးပါ။ အဓိကတော့ လေးခုပါ။ ၂၀၂၈ ခုနှစ်မှာ ကျွန်မတို့မြန်မာနိုင်ငံက အာကာသယာဉ်မှူးကို အာကာသယာဉ်နဲ့ စေလွှတ်နိုင်ရေး၊ ဒါက အဓိကအရေးအကြီးဆုံး အချက်ပါ။ ဂြိုဟ်တုအခြေပြု ရှာဖွေကယ်ဆယ်ရေး Station မြန်မာနိုင်ငံမှာ တည်ဆောက်ဖို့၊ GNSS Station တည်ဆောက်ဖို့ ဆွေးနွေးခဲ့ပါတယ်။ အာကာသကနေ ကမ္ဘာမြေအနီးမှာ အာကာသအန္တရာယ် ကျရောက်နိုင်တဲ့ အရာတွေကို စောင့်ကြည့်ပြီး ကာကွယ်ဖို့အတွက် Station တည်ဆောက်ဖို့၊ အဲဒီ လေးခုကို ကျွန်မတို့ MoU ရေးထိုးနိုင်ခဲ့ပါတယ်။

မေး။ ။ Plekhanov Economics University က နိုင်ငံတော်သမ္မတ
ကြီးကို ဂုဏ်ထူးဆောင် ပါမောက္ခဘွဲ့ ချီးမြှင့်ခဲ့တယ်။
ဒီဟာက မြန်မာနိုင်ငံအတွက် ဘယ်လိုအကျိုးကျေးဇူးတွေ ရရှိနိုင်
တယ်ဆိုတာ သိပါရစေ။

ပြေ။ ။ Plekhanov Economics University က ကျွန်မတို့ရဲ့ သမ္မတကြီးကို ဂုဏ်ထူးဆောင်ပါမောက္ခဘွဲ့ ချီးမြှင့်ခဲ့ပါတယ်။ ဒါတကယ်တော့ ပညာရေးကဏ္ဍ ပူးပေါင်းဆောင်ရွက်မှု ထိတွေ့ဆက်ဆံမှုရဲ့ အစကနဦးလို့ ပြောလို့ရပါတယ်။ အခုလိုချီးမြှင့်လိုက်တဲ့ အတွက် ကျွန်မတို့ပညာရေးကဏ္ဍ ရင်းနှီးသွားတယ်။ ကျွန်မတို့ နိုင်ငံတော်သမ္မတကြီးကိုယ်တိုင် အဲဒီစီးပွားရေးတက္ကသိုလ်မှာ ဂုဏ်ထူးဆောင်ပါမောက္ခဖြစ်တယ်။ အဲဒီတော့ ကျောင်းသားအချင်းချင်း ထိတွေ့ဆက်ဆံရေး၊ တက္ကသိုလ်အချင်းချင်း ပူးပေါင်းဆောင်ရွက်ရေး၊ လူငယ်အချင်းချင်း ထိတွေ့ဆက်ဆံရေး၊ နောက်တစ်ခါ ပညာရှင် ဖလှယ်ရေး၊ တစ်နိုင်ငံနဲ့တစ်နိုင်ငံ scholarship ကိစ္စတွေ ပူးပေါင်းဆောင်ရွက်ရေး၊ ဒါတွေအားလုံးအတွက် လမ်းစပွင့်သွားပြီ။ ကျွန်မတို့ နိုင်ငံရဲ့ လူငယ်တွေ အနာဂတ်အတွက် အခွင့်အလမ်းလို့ ပြောလို့ရပါတယ်။

မေး။ ။ ဘယ်လာရုံနိုင်ငံနဲ့ ဆွေးနွေးခဲ့တဲ့ အဓိကကြောင်းအရာတွေကိုလည်း သိပါရစေ။

ပြေ။ ။ ကျွန်မတို့ နိုင်ငံတော်သမ္မတကြီးက ဘယ်လာရစ်နိုင်ငံ
သမ္မတကြီးနဲ့ အခုခရီးစဉ်အတွင်း နှစ်ကြိမ်တွေ့ဆုံ
ဆွေးနွေးခဲ့တဲ့အပြင် ဝန်ကြီးချုပ်၊ လွှတ်တော်ဥက္ကဋ္ဌတွေနဲ့လည်း
တွေ့ဆုံခဲ့ပါတယ်။ ဘယ်လာရစ်နိုင်ငံ မင်းမြို့မှာ စီးပွားရေးဖိုရမ်ပြုလုပ်
ပြီးတော့ စီးပွားရေးလုပ်ငန်းရှင်တွေနဲ့ တွေ့ဆုံခဲ့ပါတယ်။ တကယ်
တော့ ဘယ်လာရစ်နိုင်ငံက ကျွန်မတို့နိုင်ငံလိုပဲ စိုက်ပျိုးမွေးမြူရေးကို
အခြေခံတဲ့နိုင်ငံပါ။ စိုက်ပျိုးမွေးမြူရေးလုပ်ငန်းတွေနဲ့ စက်မှုဖွံ့ဖြိုး
တိုးတက်မှုကို ပူးပေါင်းပြီးတော့ ဖွံ့ဖြိုးတိုးတက်နေတဲ့ နိုင်ငံဖြစ်ပါတယ်။
ကျွန်မတို့နိုင်ငံမှာက စိုက်ပျိုးမြေဧရိယာ ၃၃ သန်းကျော် ရှိပါတယ်။
လုပ်သားအင်အားကလည်း အလုံအလောက်ရှိပါတယ်။ ဒါက ကျွန်မ

တို့ရဲ့ အားသာချက်ပါ။ ဘယ်လှာရစ်နိုင်ငံရဲ့ အားသာချက်ကျတော့ စိုက်ပျိုးမွေးမြူရေးနဲ့ပတ်သက်တဲ့ နည်းပညာတွေရှိပါတယ်။ နောက် တစ်ခါ သူတို့မှာ ဓာတ်မြေဩဇာစက်ရုံတွေရှိပါတယ်။ လယ်ယာ ထုတ်ကုန်ပစ္စည်းကိရိယာတွေ၊ ဒါက တကယ့်ကမ္ဘာမှာ နာမည်ကျော် တဲ့ ပစ္စည်းတွေ ထုတ်နေတာဖြစ်ပါတယ်။ အဲဒီတော့ ဘယ်လှာရစ် နိုင်ငံရဲ့ အားသာချက်နဲ့ ကျွန်မတို့နိုင်ငံရဲ့ အားသာချက် ပူးပေါင်း ပြီးတော့မှ ကျွန်မတို့ ဒီ farming ကနေ food processing အထိကို ပူးပေါင်းဆောင်ရွက်ဖို့၊ ရင်းနှီးမြှုပ်နှံမှုတွေ လုပ်ဖို့အတွက် သဘော တူညီချက်တွေ ရရှိခဲ့ပါတယ်။ ဒါ့အပြင် သမ္မတကြီးက ထားဝယ်ရေနက် ဆိပ်ကမ်းမှာ လာရောက်ရင်းနှီးမြှုပ်နှံဖို့၊ စက်ရုံတွေဆောက်ဖို့၊ တာယာ စက်ရုံတို့၊ ကုန်တင်ယာဉ်အကြီးစားတွေ ဆောက်ဖို့၊ သီလဝါစီးပွားရေး ဇုန်မှာလည်း လာရောက်ရင်းနှီးမြှုပ်နှံဖို့ ဆွေးနွေးခဲ့ပါတယ်။

မေး။ ။ မြန်မာ-ဘယ်လာရုစ် ပူးပေါင်းဆောင်ရွက်ရေး ၂၀၂၆-၂၀၂၈ Roadmap နဲ့ ပတ်သက်ပြီးတော့လည်း သိပါရစေ။

ပြေ။ ။ နှစ်နိုင်ငံ ပူးပေါင်းဆောင်ရွက်မှုတွေ လုပ်တဲ့အချိန်မှာ မြန်မာ-ဘယ်လာရစ် ပူးပေါင်းဆောင်ရွက်ရေး ၂၀၂၆-၂၀၂၈ Roadmap ဆိုတာ ရှိပါတယ်။ အဲဒီ Roadmap မှာ နိုင်ငံရေး၊ စီးပွားရေး၊ ယဉ်ကျေးမှု၊ ပညာရေး၊ ကျန်းမာရေးကဏ္ဍတွေမှာ ပူးပေါင်းဆောင်ရွက်ဖို့အတွက် ကဏ္ဍစုံပါပါတယ်။ ဒီ Roadmap အတိုင်းကို အလေးထားပြီး ဆောင်ရွက်ဖို့ နှစ်နိုင်ငံသမ္မတတွေက အလေးထားပြီး ပြောကြားခဲ့ပါတယ်။ Timeline ကိုလည်း သူ့ Timeline နဲ့ အတိအကျ သွားဖို့ အကောင်အထည်ဖော်သွားဖို့ ရှိပါတယ်။ နောက်တစ်ခုကတော့ ဘယ်လာရစ်နိုင်ငံဝန်ကြီးချုပ်က ပြောကြားဆွေးနွေးတာက ကျွန်မတို့ ဟာ အပြိုင်အဆိုင် စီးပွားရေးလုပ်တာ မဟုတ်ပါဘူး။ ဒီနှစ်နိုင်ငံက အပြန်အလှန် အကျိုးတူပူးပေါင်းဆောင်ရွက်တာပါ။ ဒီတစ်ချက် ပြောပါတယ်။ မြန်မာနိုင်ငံနဲ့ဆက်ဆံရေးမှာ ဘယ်လာရစ်နိုင်ငံက အကန့်အသတ်လုံးဝမရှိဘူး။ အဆင့်မြင့်ပူးပေါင်းဆောင်ရွက်မှုတွေ ကို ဆောင်ရွက်သွားမယ်။ နောက်တစ်ခုက မြန်မာနိုင်ငံကို တခြား မိတ်ဆွေနိုင်ငံတွေနဲ့ မတူဘဲ မြန်မာနိုင်ငံမှာ လိုအပ်နေတဲ့ ကုန်ပစ္စည်း တွေကို ကျွန်မတို့ ပြည်တွင်းမှာ ထုတ်လုပ်နိုင်တဲ့အထိကို သူတို့ ကူညီ ဆောင်ရွက်သွားမယ်၊ အပြန်အလှန် အကျိုးတူပူးပေါင်းဆောင်ရွက်သွား မယ်၊ ဈေးကွက်တစ်ခုအနေနဲ့သာ ရှုမြင်တာမဟုတ်ဘဲ ကျွန်မတို့ မိတ်ဆွေရင်းချာနိုင်ငံတွေအဖြစ် ပူးပေါင်းဆောင်ရွက်သွားမယ်ဆိုပြီး ပြောပါတယ်။ ဒါကျွန်မတို့နိုင်ငံ စီးပွားရေးဖွံ့ဖြိုးတိုးတက်မှုကို ဘယ်လာရစ်နိုင်ငံကနေ အတတ်နိုင်ဆုံး အားဖြည့်ကူညီပေးမယ်ဆိုတဲ့ အနေအထားဖြစ်ပါတယ်။

မေး။ ။ သမ္မတကြီးရဲ့ နိုင်ငံတကာဆက်ဆံရေးအပေါ် ဘယ်လိုမျိုး
ပြောပြချင်ပါသလဲ။

ဖြေ။ ။ ဒီနေ့ဆိုရင် နိုင်ငံတော်အစိုးရသစ် တက်လာတာ သုဇ္ဈာန် ရက်ရှိပါပြီ။ ဒီနေ့မပါဆိုရင် သုဇ္ဈာန်ရက်အတွင်းမှာ နိုင်ငံတော် သမ္မတကြီးက နိုင်ငံတကာဆက်ဆံရေးနဲ့ ပတ်သက်လို့ နိုင်ငံပေါင်း ခြောက်နိုင်ငံကို သွားရောက်ခဲ့ပြီးဖြစ်ပါတယ်။ သမ္မတကြီးက ခြောက် နိုင်ငံမှာ အားလုံးမိုင်ပေါင်း ၂၀၀၀ နီးပါး ခရီးသွားခဲ့ပါတယ်။ ဒီခရီးစဉ် တွေအတွင်း တရုတ်၊ အိန္ဒိယနဲ့ ရုရှားစတဲ့ ကမ္ဘာ့နိုင်ငံကြီး သုံးနိုင်ငံ အပါအဝင် ခြောက်နိုင်ငံလုံးက Head of State ၊ Head of Government ၊ လွှတ်တော်၊ Regional level ၊ Ministerial level ခေါင်းဆောင်တွေနဲ့ တွေ့ဆုံဆွေးနွေးခဲ့ပါတယ်။ ဒီခရီးစဉ်တွေကနေ အပြန်အလှန်ယုံကြည်မှုတွေ တည်ဆောက်နိုင်ခဲ့ပါတယ်။ မဟာဗျူဟာ မြောက်ဆက်ဆံရေးကို အဆင့်မြှင့်တင်နိုင်ခဲ့ပါတယ်။

မေး။ ။ ရုရှားသမ္မတကြီးနဲ့ နျူကလီးယား ဓာတ်ပေါင်းဖို
တည်ဆောက်ဖို့အတွက် ဆွေးနွေးခဲ့တယ်လို့ သိရပါတယ်။

အဲဒါနဲ့ ပတ်သက်ပြီး သိပါရစေ။
 ဖြေ။ ။ လောလောဆယ်တော့ ကျွန်မဘက်က ဒါနဲ့ပတ်သက်လို့
 အသေးစိတ်မပြောနိုင်ပါဘူး။ဆွေးနွေးခဲ့တာတော့ ဟုတ်ပါ
 တယ်။ ဒါကလည်း လျှပ်စစ်ဓာတ်အား ထုတ်လုပ်ဖို့အတွက် ဖြစ်ပါ
 တယ်။ ကျွန်မသိသလောက်တော့ Mini ပါ။ သတင်းအဖွဲ့

၂၀၂၆ ခုနှစ် မိုးရာသီ နေပြည်တော်အဆင့် (တတိယအကြိမ်) သစ်ပင်စိုက်ပျိုးပွဲကျင်းပ

နေပြည်တော် ဩဂုတ် ၂၃
၂၀၂၆ ခုနှစ် မိုးရာသီ နေပြည်တော်အဆင့် (တတိယအကြိမ်) သစ်ပင်စိုက်ပျိုးပွဲကို ယနေ့နံနက်ပိုင်းတွင် ပြည်ထောင်စုနယ်မြေ နေပြည်တော် ပုဗ္ဗသီရိမြို့နယ် သီရိမဏ္ဍိုင်လမ်းမကြီးဘေး၌ ကျင်းပသည်။

ဦးစွာနေပြည်တော်ကောင်စီဥက္ကဋ္ဌ ဦးကဲမြင့်သန်း က အမှာစကားပြောကြား ပြီးကဲ့ကော်ပင်အား စတင် စိုက်ပျိုးပေးကာ တက်ရောက်လာကြသူများက သတ်မှတ်နေရာများတွင် ကျွန်း၊ ပျဉ်းကတိုး၊ ပိတောက်၊ ခရေ၊ ကုံကော်၊ ရေတမာ၊ မဟော်ဂနီ၊ ဆီသပြေ၊ ကုက္ကို၊ စိန်ပန်း၊ ပျဉ်းမ စသည့်အပင် ၁၅၀၀ စိုက်ပျိုး နေမှုကို နေပြည်တော်ကောင်စီဥက္ကဋ္ဌက လှည့်လည် ကြည့်ရှုအားပေးသည်။

ဆက်လက်၍ နေပြည်တော်ကောင်စီဥက္ကဋ္ဌသည် ဇေယျသီရိမြို့နယ် အမှတ်(၁၁) အခြေခံပညာအထက် တန်းကျောင်း ပညာဗိမာန်ခန်းမ၌ ကျင်းပသည့် ၂၀၂၇ ခုနှစ် တက္ကသိုလ်ဝင်စာမေးပွဲ အောင်ချက်မြင့်မားရေး ဆွေးနွေးပွဲသို့ တက်ရောက်အမှာစကားပြောကြားပြီး မန္တလေးတက္ကသိုလ်သမိုင်းဌာနမှ ပါမောက္ခဌာနမှူး ဒေါက်တာကျော်ဆွေညွန့်က ဆွေးနွေးပြောကြားကာ နေပြည်တော်ကောင်စီဥက္ကဋ္ဌက ကျောင်းသား ကျောင်းသူများအတွက် သင်ထောက်ကူပစ္စည်းများ ပေးအပ်သည်။

အလားတူ ပြည်ထောင်စုနယ်မြေ နေပြည်တော် လူမှုဝန်ထမ်းဦးစီးဌာန ကလေးပြုစုရေးဌာနသို့ သွားရောက်၍ ကလေးများအတွက် သင်ထောက်ကူ



ပစ္စည်းများနှင့် စားသောက်ဖွယ်ရာများ ပေးအပ် ခဲ့ကြောင်း သိရသည်။ အောင်မျိုးဝင်း(ဥတ္တရ)



တန်ဖိုးမြင့်ထုတ်ကုန်များ ပိုမိုတင်ပို့ကာ နိုင်ငံခြားဝင်ငွေ တိုးမြှင့်ရရှိရေးလုပ်ငန်းများ တိုးချဲ့ဆောင်ရွက်ရန်လိုအပ်

နေပြည်တော် ဩဂုတ် ၂၃
ပြည်ပပို့ကုန် Export လုပ်ငန်း များမှ နိုင်ငံခြားဝင်ငွေပိုမိုရရှိပြီး ပြည်တွင်း အသားတင်ထုတ်လုပ်မှု တန်ဖိုး (GDP) မြင့်တက်ရေး၊ တန်ဖိုးမြင့်ထုတ်ကုန်များ ပိုမို တင်ပို့ကာ နိုင်ငံခြားဝင်ငွေတိုးမြှင့် ရရှိနိုင်ရေးနှင့် ဒေသတွင်းလူငယ် များ အလုပ်အကိုင်အခွင့်အလမ်း ပိုမိုဖော်ဆောင်နိုင်ရေးတို့အတွက် လုပ်ငန်းများ တိုးချဲ့ဆောင်ရွက် ရန် အသေးစား၊ အငယ်စားနှင့် အလတ်စား စီးပွားရေးလုပ်ငန်း များ ဖွံ့ဖြိုးတိုးတက်ရေးအေဂျင်စီ ဥက္ကဋ္ဌ၊ စက်မှုနှင့်အသေးစား၊ အငယ် စား၊ အလတ်စားနှင့် စီးပွားရေး လုပ်ငန်းများ ဖွံ့ဖြိုးတိုးတက်ရေး ဝန်ကြီးဌာန ဒုတိယဝန်ကြီး ဒေါက်တာ အောင်ဇေယျသည် ဒက္ခိဏအသေးစားနှင့်အလတ်စား စက်မှုဇုန်ရှိ ဒေသတစ်ခုထုတ်ကုန် တစ်ခု (OROP) အပါအဝင် MSMEs စက်ရုံများကို ကြည့်ရှုစစ်ဆေးစဉ်

ဆွေးနွေးမှာကြားသည်။ ဆက်လက်၍ မေပယ်ဝင်း အထည်ချုပ်စက်ရုံ၏ ကုန်ကြမ်း အသုံးပြုမှုနှင့် လုပ်ငန်းဆောင်ရွက် မှု၊ Dakhina Meat Export စက်ရုံ ၌ ISO နှင့် နိုင်ငံတကာစံချိန် စံညွှန်းအရည်အသွေးနှင့် အညီ စည်သွတ်ဘူးများ ထုတ်လုပ်နေမှု၊ အေးခဲအသားခြောက်များ ပြည်ပ သို့တင်ပို့ရန် ပြင်ဆင်ဆောင်ရွက် နေမှု၊ New Life ပလတ်စတစ်စက်ရုံ ၌ စွန့်ပစ်ပလတ်စတစ်ပစ္စည်းများ မှ ကော်စွေများ ထုတ်လုပ်၍ စိုက်ပျိုးရေးလုပ်ငန်းသုံး ရေဖျန်း ပိုက်နှင့် ပိုက်ဆက်ပစ္စည်းများ၊ ဆက်စပ်ပစ္စည်းများထုတ်လုပ်နေ မှု၊ ဆိုလာစနစ်မှ စက်ရုံ၏လျှပ်စစ် လိုအပ်ချက်ကို ဖြည့်ဆည်းဆောင် ရွက်နေမှုတို့ကို ကြည့်ရှုစစ်ဆေးပြီး ဆိုလာစနစ် တပ်ဆင်အသုံးပြုမှုမှ ရရှိသော အကျိုးကျေးဇူးများ ကို MSMEs လုပ်ငန်းရှင်များ အား အသိပညာမျှဝေပေးရန်

မှာကြားသည်။ အလားတူ ယမန်နေ့နံနက် ပိုင်းက ပြည်ထောင်စုနယ်မြေ (နေပြည်တော်)ရှိ စက်မှုကြီးကြပ် ရေးနှင့် စစ်ဆေးရေးဦးစီးဌာနရုံး၌ MSMEs လုပ်ငန်းရှင်များ၊ ပုဂ္ဂလိက စက်မှုလုပ်ငန်းရှင်များနှင့် တွေ့ဆုံ ၍ တာဝန်ရှိသူများနှင့် MSMEs လုပ်ငန်းရှင်များ၏ စက်ရုံအလုပ်ရုံ များ စက်စွမ်းအားပြည့် လည်ပတ် နိုင်ရေးဖြည့်ဆည်းဆောင်ရွက်ပေး နေမှု၊ MSMEs ချေးငွေများအတွက် စစ်တမ်းကောက်ယူပြီး ဖြေရှင်း ဆောင်ရွက်ပြီးစီးမှုနှင့် ကုန်ကြမ်း နှင့် စက်အရန်ပစ္စည်း လိုအပ်ချက် များ၊ လုပ်ငန်းများ တိုးချဲ့ရန်နှင့် စက်ရုံအဆင့်မြှင့်တင်ရန် လုပ်ငန်း ဆိုင်ရာ အခက်အခဲများနှင့် သိလို သည်များကို ဆွေးနွေးမေးမြန်းမှု အပေါ် ဒုတိယဝန်ကြီးက ရှင်းလင်း ဖြေကြား၍ လိုအပ်ချက်များကို ပေါင်းစပ်ညှိနှိုင်း ဆောင်ရွက်ပေးခဲ့ ကြောင်း သိရသည်။ သတင်းစဉ်

မွန်ပြည်နယ် ဥပဒေရေးရာဝန်ကြီးဌာန နှစ်ပတ်လည်နေ့ အထိမ်းအမှတ် ဂေါက်သီးရိုက်ပြိုင်ပွဲကျင်းပ

မော်လမြိုင် ဩဂုတ် ၂၃
ဥပဒေရေးရာ ဝန်ကြီးဌာန၏ နှစ်ပတ်လည်နေ့ အထိမ်းအမှတ်



ဂေါက်သီးရိုက်ပြိုင်ပွဲကို ယနေ့ နံနက်ပိုင်းက မော်လမြိုင်မြို့ ငန်းတေးဂေါက်ကလပ်၌ ပြုလုပ်

ခဲ့ရာ မွန်ပြည်နယ် ဥပဒေချုပ် ဒေါ်မိသန္တာမြင့်၊ ပြည်နယ်အစိုးရ အဖွဲ့ ညွှန်ကြားရေးမှူး ဦးကျော်စိုး လွင်နှင့် မော်လမြိုင်မြို့ ခရိုင် ဥပဒေအရာရှိဦးကိုကိုမောင်တို့က ပြိုင်ပွဲကို Color Ball ရိုက်၍ ဖွင့်လှစ်ပေးပြီး ပြိုင်ပွဲဝင်ဂေါက်သီး ရိုက် အားကစားသမားများက ပါဝင်ယှဉ်ပြိုင်ခဲ့ကြ ကာ ဆုရရှိသူ များအား ဩဂုတ် ၃၀ ရက် ဥပဒေ ရေးရာဝန်ကြီးဌာန နှစ်ပတ်လည် နေ့တွင် ဆုချီးမြှင့်သွားမည်ဖြစ် ကြောင်း သိရသည်။ စည်သူ(ပြန်/ဆက်)

မြန်မာ့ရိုးရာအစားအစာပြိုင်ပွဲနှင့်ပြပွဲ - ၂၀၂၆ (မန္တလေး) ဒုတိယနေ့ ဆက်လက်ကျင်းပ

မန္တလေး ဩဂုတ် ၂၃
ဟိုတယ်၊ ခရီးသွားလာရေးနှင့် ယဉ်ကျေးမှုဝန်ကြီး ဌာန၏ ဦးဆောင်မှု၊ မြန်မာနိုင်ငံ စားသောက်ဆိုင် လုပ်ငန်းရှင်များအသင်း၏ ကြီးကြပ်ဆောင်ရွက်မှုဖြင့် မြန်မာ့ရိုးရာအစားအစာပြိုင်ပွဲနှင့်ပြပွဲ - ၂၀၂၆ (မန္တလေး) ကို "Taste of the Golden Land 2026 (Mandalay)" ဟူသောဆောင်ပုဒ်ဖြင့် မန္တလေးမြို့ရှိ မန္တလေးကွန်ဗင်း ရှင်းစင်တာ၌ ဩဂုတ် ၂၂ ရက်နှင့် ၂၃ ရက် နှစ်ရက်တာ ကျင်းပသည်။

မြန်မာ့ရိုးရာအစားအစာပြိုင်ပွဲနှင့် ပြပွဲ - ၂၀၂၆ (မန္တလေး) ဒုတိယနေ့အစီအစဉ်များအဖြစ် မြန်မာ့ ရိုးရာအစားအစာများအား နိုင်ငံတကာအဆင့်မီ Fine Dining အသွင်ဖြင့် တည်ခင်းပြသခြင်း၊ မြန်မာနိုင်ငံ လက်ဖက်နှင့် ကော်ဖီအသင်းများမှ တာဝန်ရှိသူများ က သက်ဆိုင်ရာကဏ္ဍများအလိုက် ဆွေးနွေးတင်ပြ ခြင်း၊ “ဒေသအစားအစာအရသာမှ ကမ္ဘာ့အဆင့်မြင့် ထူးချွန်မှုဆီသို့ ကမ်းလှမ်းခြင်း” ခေါင်းစဉ်ဖြင့် စကား ပိုင်းဆွေးနွေးခြင်း၊ မြန်မာ့ရိုးရာထုတ်ကုန်ပစ္စည်း များကိုအသုံးပြု၍ ကော့တေးပြုလုပ်ပြသခြင်းတို့ကို ဆောင်ရွက်ကြသည်။

ယနေ့ ပြိုင်ပွဲနှင့်ပြပွဲ ဒုတိယနေ့ကျင်းပမှုကို ဟိုတယ်၊ ခရီးသွားလာရေးနှင့် ယဉ်ကျေးမှုဝန်ကြီး ဌာန ဒုတိယဝန်ကြီး ဦးမြိုးဇော်စိုးသည် တာဝန်ရှိသူ များနှင့်အတူ သွားရောက်ကြည့်ရှုအားပေးပြီး တိုင်း ဒေသကြီးနှင့် ပြည်နယ်များရှိ စားသောက်ဆိုင် လုပ်ငန်းရှင်အသင်းများအား ဂုဏ်ပြုမှတ်တမ်းလွှာ များပေးအပ်ကာ အမှာစကား ပြောကြားသည်။

“မြန်မာ့ရိုးရာအစားအစာပြိုင်ပွဲနှင့်ပြပွဲ - ၂၀၂၆ (မန္တလေး)” ကျင်းပရာတွင် အစားအသောက်လုပ်ငန်း နယ်ပယ်မှ ဝါရင့်လုပ်ငန်းရှင်များ၊ ကျွမ်းကျင်ပညာရှင် များ၏ အတွေ့အကြုံများကို မျှဝေပေးသည့် စကား ပိုင်းဆွေးနွေးပွဲများအပြင် ဖျော်ဖြေရေးအစီအစဉ်များ နှင့် ကံစမ်းမဲအစီအစဉ်များကိုပါ ထည့်သွင်းဆောင်ရွက် ခဲ့သည်။

ထို့ပြင် ပြိုင်ပွဲသို့ ပြိုင်ပွဲဝင် ၁၁ ဖွဲ့မှ ပါဝင်ယှဉ်ပြိုင် ခဲ့ကြပြီးပြခန်းပေါင်း ၁၄၁ ခန်း ခင်းကျင်းပြသရောင်းချ ကာ အဆိုပါပြိုင်ပွဲနှင့်ပြပွဲသို့ လာရောက်လေ့လာ ဝယ်ယူအားပေးကြသူများဖြင့် စည်ကားခဲ့ကြောင်း သိရသည်။

သတင်းစဉ်



ကျောက်ဆည်မြို့နယ်၌ ၂၀၂၆ ခုနှစ် ငှက်ပျောပင်စိုက်ပျိုးပွဲကျင်းပ

မန္တလေး ဩဂုတ် ၂၃
မန္တလေးတိုင်းဒေသကြီး ကျောက် ဆည်မြို့နယ် ဟန်မြင့်မိုရ်ကျေးရွာ အခြေခံပညာ အထက်တန်း ကျောင်း၌ ၂၀၂၆ ခုနှစ် ငှက်ပျော ပင်စိုက်ပျိုးပွဲကို ယမန်နေ့နံနက် ပိုင်းက ကျင်းပသည်။ ငှက်ပျောပင် စိုက်ပျိုးပွဲတွင် ပြည်သူ့လွှတ်တော် ကိုယ်စားလှယ် ဦးအောင်မြင့်သန်း၊ ခရိုင် စီမံခန့်ခွဲရေးနှင့် အုပ်ချုပ်ရေး ကော်မတီဥက္ကဋ္ဌ ဦးဇော်ဟိန်း အောင်၊ ခရိုင်ပညာရေးမှူး

ဒေါ်သီသီကျော်နှင့် တာဝန်ရှိသူ များ၊ ဆရာ ဆရာမများ၊ ကျောင်း သား ကျောင်းသူများက (ဖီးကြမ်း)

ငှက်ပျော ၈၂၀ ကို စုပေါင်းစိုက်ပျိုး ခဲ့ကြောင်း သိရသည်။ ခရိုင် (ပြန်/ဆက်)



အိမ်ပြင်ပ၌ထွန်းသော မီးများကို နေ့အလင်းရောင်ရှိချိန်တွင် ပိတ်ထားခြင်းဖြင့် လျှပ်စစ်ကို ချွေတာပါ

နိုင်ငံစီးပွားဖွံ့ဖြိုးတိုးတက်ရေးအတွက် အရေးပါသော ပုလဲမွေးမြူထုတ်လုပ်ရေးနှင့် သစ်တောဂေဟစနစ်များ၏ အခန်းကဏ္ဍ

■ သစ်တောမောင် ■

ပုလဲ (Pearl) သည် ရှေးခေတ် မြန်မာ အပါအဝင် အာရှယဉ်ကျေးမှုများတွင် အလွန်တန်ဖိုးထား မြတ်နိုးကြသည့် နှုတ် ၉ ပါး (ရတနာ ၉ မျိုး) တွင် အပါအဝင်အဖြစ်ပါသည်။ ပုလဲသည် မြေထဲ အတွင်းမှ တူးဖော်ရရှိသည့် ကျောက်မျက် ရတနာများ၊ သတ္တုတွင်းထွက်များနှင့် မတူဘဲ သက်ရှိဇီဝမှ မွေးဖွားလာသော ရတနာဖြစ်ပါသည်။

ပုလဲသည် အခွံမာသတ္တဝါများ၏ ခန္ဓာကိုယ်အတွင်း ဖွဲ့စည်းဖြစ်ပေါ်လာသော ရတနာတစ်ပါးဖြစ်ပါသည်။ တစ်နည်းအားဖြင့် Mollusk တို့၏ အခွံမာ အတွင်းပိုင်း တည်ဆောက်ရာတွင် ခန္ဓာကိုယ်မှ စစ်ထုတ်ပို့ချသည့် ပုလဲအလွှာများဖြင့် ဖွဲ့စည်းထားခြင်းဖြစ်သည်။ ပုလဲလွှာသည် (၀ ဒသမ ၀၀၀၃) မှ (၀ ဒသမ ၀၀၀၅) မီလီမီတာခန့် အထူရှိပြီး မွေးမြူပုလဲတစ်လုံးသည် အနည်းဆုံး ပုလဲလွှာပေါင်း တစ်ထောင်လွှာမှ ခြောက်ထောင်ကျော်အထိနှင့် ပုလဲသားအထူ (၀ ဒသမ ၅ မီလီမီတာ) မှ (၇ မီလီမီတာ) ခန့် ရှိပါသည်။ နိုင်ငံတကာတွင် ပုလဲ၏ အလေးချိန်ကို ခြင်္သေ့ယံရာတွင် Momme (မိုမီ) ကို အသုံးပြုပြီး တစ်မိုမီသည် ၃ ဒသမ ၇၅ ဂရမ်/၁၈ ဒသမ ၇၅ ကာရက် / ၂၀ ဒသမ ၆၂၅ ရက်နှင့် ညီမျှပါသည်။ ပုလဲ၏ အရွယ်အစားကို ဖော်ပြရာတွင် အချင်းကို မီလီမီတာဖြင့် တိုင်းတာလေ့ရှိပါသည်။

နှုတ် ၉ ပါးအနက် စိန်သည် မာကျောမှုအမြင့်ဆုံး ၁၀ ဖြစ်ပြီး ပုလဲသည် မာကျောမှုအဆင့် ၂ ဒသမ ၅ မှ ၄ ဒသမ ၅ အတွင်းသာရှိသဖြင့် နှုတ် ၉ ပါးအနက် အလွန်နူးညံ့ဆုံးသော ပစ္စည်းဖြစ်သည်။ ပုလဲသည် စိန်ကဲ့သို့ သတ္တုဓာတ်ခရစ္စတယ် (mineral crystal) တစ်မျိုးတည်းမဟုတ်ဘဲ ခရု/ကမာကောင်မျိုးနွယ်များ၏ ကိုယ်တွင်းတွင် ဖြစ်ပေါ်သော သက်ရှိမှဖြစ်သော ရတနာ (biogenic gemstone) ဖြစ်သည်။ အဓိကအားဖြင့် ထုံးကျောက် Calcium Carbonate (CaCO₃) ကို အာဂိုနိုက် ခရစ္စတယ် (aragonite crystal) အလွှာငယ်များအဖြစ် ဖွဲ့စည်းထားသည်။ ပုလဲအလွှာတွင် ယေဘုယျအားဖြင့် ထုံးကျောက်ကယ်လဆီယမ် ကာဗွန်နိတ် (CaCO₃-Aragonite) ၉၃ ရာခိုင်နှုန်း၊ ကွန်ချိုအိုလင် (Conchiolin) ၅ ရာခိုင်နှုန်းနှင့် ရေနှင့် အခြားသတ္တုဓာတ် ကယ်လဆီယမ် အောက်ဆိုက် အနည်းငယ် ၂ ရာခိုင်နှုန်းခန့် ပါဝင်ပါသည်။

ပုလဲများကို အဓိကအားဖြင့် သဘာဝပုလဲ (Natural Pearl) နှင့် မွေးမြူပုလဲ

(Cultured Pearl) ဟူ၍ ခွဲခြားနိုင်ပါသည်။ သဘာဝပုလဲသည် လူတို့က ဝတ်ဆံလုံး (nucleus) ထည့်သွင်းမွေးမြူခြင်းမရှိဘဲ သဘာဝအတိုင်း ကမာ သို့မဟုတ် Mollusk အတွင်းတွင် ဖြစ်ပေါ်လာသော ပုလဲဖြစ်သည်။ ယနေ့ခေတ်တွင် သဘာဝပုလဲများသည် အလွန်ရှားပါးသောကြောင့် အရည်အသွေးကောင်းမွန်ပြီး သမိုင်းတန်ဖိုးရှိပါက အလွန်မြင့်မားသော ဈေးနှုန်းရရှိနိုင်ပါသည်။

မွေးမြူရေးပုလဲများကို ကမာမျိုးစိတ်၊ ပင်လယ်/ရေချိုပတ်ဝန်းကျင်နှင့် ထုတ်လုပ်သည့် ဒေသအလိုက် ထပ်မံခွဲခြားနိုင်ပါသည်။ ကမာ သို့မဟုတ်

line system) ဖြင့် မွေးမြူကြသည်။

ပုလဲမွေးမြူနိုင်သော မှတ်ကောင်သည် ခရု၊ ဂုံး၊ ယောက်သွား၊ ကမာ စသည်တို့ ပါဝင်သော Mollusk မျိုးနွယ်စုတွင် ပါဝင်သည့် သတ္တဝါဖြစ်သည်။ ပုလဲမွေးမြူသည့် မှတ်ကောင်များသည် သဘာဝပတ်ဝန်းကျင် ဂေဟစနစ် ကောင်းမွန်သော ရေကြည်၊ ရေသန့်သော သန္တာကျွန်းစုများ၊ သန္တာရေအိုင်များတွင် ဖြစ်ထွန်းသည်။ ပုလဲ၏ အရွယ်အစား၊ ပုံသဏ္ဌာန်၊ အရောင်၊ ပွင့်ရည်၊ မျက်နှာပြင်၊ ပုလဲသား အထူနှင့် လိုက်ဖက်မှုတို့သည် ပုလဲတစ်လုံး၏ တန်ဖိုးဖြစ်စေသော အချက်များဖြစ်သည်။ ယနေ့ကမ္ဘာ့ပုလဲ



ကုန်းမြေပေါ်ရှိ သစ်တောများနှင့် ကမ်းရိုးတန်းသစ်တောများကို အလွန်အကျွံခွဲထွင်ပါက မြေဆီလွှာတိုက်စားမှု ပိုမိုဖြစ်ပေါ်လာနိုင်ပြီး ထိုမြေမှုန့်များသည် မြစ်များမှတစ်ဆင့်ဖြစ်စေ၊ တိုက်ရိုက်ဖြစ်စေ ပင်လယ်ထဲသို့ ရောက်ရှိလာပြီး နုန်းများ၊ အမှုန့်အမွှားများ၊ အညစ်အကြေးများကြောင့် ရေနောက်ကျပြီး ရေကြည်လင်မှုကို လျော့ကျစေနိုင်သည်။ ထိုအခြေအနေသည် ပုလဲကမာများ၏ ကျန်းမာရေးနှင့် ကြီးထွားမှုအပေါ် ဆိုးကျိုးသက်ရောက်မှုများ ဖြစ်စေနိုင်သည်။ ပင်လယ်ရေထဲသို့ ပလတ်စတစ်၊ အိမ်သုံးအညစ်အကြေး၊ စက်ရုံစွန့်ပစ်ရေ၊ စိုက်ပျိုးရေးဓာတ်ပစ္စည်းများ စသည်တို့ အလွန်အကျွံ ဝင်ရောက်လာပါက ပုလဲကမာများ၏ ကျန်းမာရေးကို ထိခိုက်စေနိုင်

Mollusk အတွင်းသို့ ဝတ်ဆံလုံး (nucleus) နှင့် တစ်သျှူးဆက်သွားစ (Saibo) ထည့်သွင်းပြီး ပုလဲဖြစ်ပေါ်လာစေရန် ထိန်းချုပ်မွေးမြူထားသော ပုလဲသည် မွေးပုလဲဖြစ်သည်။ မှတ်ကောင်များကို အိတ်၊ ခြင်း၊ အကာအကွယ်ကွန်များနှင့် တွဲချိတ်ထားပြီး ရေပေါ်/ရေအောက် ကြိုးတန်းရှည်များမှတစ်ဆင့် ပင်လယ်ရေထဲတွင် ကြိုးတန်းရှည်စနစ် (Long-

မျိုးကွက်တွင် မွေးပုလဲများက အဓိကနေရာယူထားသည်။

ပုလဲအမျိုးအစားများ မွေးမြူပုလဲများကို အဓိကအားဖြင့် အကိုယာပုလဲ (Akoya Pearl) (Pinctada fucata), တောင်ပင်လယ်ပုလဲ (South Sea Pearl) (Pinctada maxima), ပုလဲနက် (Pinctada margaritifera) (Tahitian Pearl) နှင့် ရေချိုပုလဲ (Fresh-



water Mussel Pearl) ဟူ၍ ခွဲခြားနိုင်ပါသည်။ တောင်ပင်လယ်ပုလဲ (South Sea Pearl) သည် မြန်မာနိုင်ငံအတွက် အထူးအရေးကြီးသော အမျိုးအစားဖြစ်ပြီး အဓိကအားဖြင့် Pinctada maxima ပုလဲကမာမှ ထုတ်လုပ်သည်။ ဩစတြေးလျ၊ အင်ဒိုနီးရှား၊ ဖိလစ်ပိုင်နှင့် မြန်မာနိုင်ငံတို့သည် အဓိကထုတ်လုပ်သည့် နိုင်ငံများဖြစ်ပြီး မလေးရှားနိုင်ငံမှ အနည်းငယ် ထုတ်လုပ်လျက်ရှိပါသည်။ ပုလဲများအတွက် တရုတ်၊ ဟောင်ကောင်၊ ဂျပန်၊ အမေရိကန်၊ ဩစတြေးလျ၊ အရှေ့အလယ်ပိုင်း၊ ဥရောပ၊ အိန္ဒိယနှင့် အရှေ့တောင်အာရှတို့သည် အရေးကြီးသော ဈေးကွက်များဖြစ်သည်။

ပုလဲမွေးမြူရေးအတွက် အရေးပါသည့် သစ်တောဂေဟစနစ် ပုလဲမွေးမြူသည့် မှတ်ကောင်သည် ပင်လယ်ရေထဲမှ အစာအာဟာရများကို စစ်ထုတ်စားသုံးသည့် သတ္တဝါဖြစ်သဖြင့် ပင်လယ်ရေအရည်အသွေးသည် အဆိုပါ မှတ်ကောင်များ၏ ကျန်းမာရေးနှင့် တိုက်ရိုက်ဆက်စပ်နေပါသည်။ ပုလဲမွေးမြူရာတွင် အောင်မြင်ဖြစ်ထွန်းရန် သဘာဝပတ်ဝန်းကျင် အထောက်အပံ့ကောင်းများစွာ လိုအပ်ပါသည်။

ပုလဲမွေးမြူရေးအတွက် အရေးကြီးသော သဘာဝပတ်ဝန်းကျင်နှင့် ပင်လယ်ရေအခြေအနေများမှာ လှိုင်းလေအကာအကွယ်ရသည့် နေရာဖြစ်ခြင်း၊ ရေစီးရေလာကောင်းမွန်ခြင်း၊ ရေကြည်လင်ခြင်း၊ ရေထည်ညစ်ညမ်းမှုနည်းခြင်း၊ နုန်းနှင့် အညစ်အကြေးများ အလွန်အကျွံ မရှိခြင်း၊ အောက်ဆီဂျင်လုံလောက်ခြင်း၊ ဆားဓာတ်သင့်တော်ပြီး ရေငန်နှုန်းတည်ငြိမ်ခြင်း၊ ရေအပူချိန်တည်ငြိမ်ခြင်း၊ မှတ်ကောင်အစာဖြစ်သော အစာအာဟာရနှင့် အပင်မျှောလှေများ (Phytoplankton) ပေါကြွယ်ဝခြင်း၊ သင့်လျော်သည့် ရေအတိမ်အနက်ရှိခြင်းနှင့် ရေပြင်အကျယ်အဝန်းရှိရန် လိုအပ်ခြင်း၊ လူများအခြေချနေထိုင်သည့် ကျေးရွာများနှင့် ဝေးကွာရန် လိုအပ်ခြင်း၊ ရေချိုးပြီးစခန်းတည်ဆောက်ရန် မြေပြန့်နေရာရှိသော ကုန်းမြေလိုအပ်ခြင်း၊ သွားလာရေးလွယ်ကူသောနေရာဖြစ်ခြင်း စသည့် အချက်များကို အလေးထား နေရာရွေးချယ်ဆောင်ရွက်ကြရပါသည်။

ကုန်းမြေပေါ်ရှိ သစ်တောများနှင့် ကမ်းရိုးတန်းဒီရေတောများသည် ကုန်းမြေနှင့် ပင်လယ်အကြားတွင် သဘာဝအကာအကွယ်တစ်ခုကဲ့သို့ လုပ်ဆောင်ပေးပြီး ပင်လယ်ရေအရည်အသွေးကို ထိန်းသိမ်းပေးသည့် သဘာဝစနစ်တစ်ခုဖြစ်သဖြင့်

ပုလဲမွေးမြူရေးအတွက် အထူးအရေးပါသောကဏ္ဍမှ ပါဝင်လျက်ရှိပါသည်။ သစ်တောများမှ ကြွေကျသော သစ်ရွက်နှင့် သစ်ကိုင်းများ ဆွေးမြည့်ရာမှ မြေဆီလွှာအာဟာရဓာတ်များ ဖြစ်ပေါ်လာသည်။ ထိုအာဟာရများ မြစ်ချောင်းများမှတစ်ဆင့် ပင်လယ်ထဲသို့ စီးဝင်သောအခါ ပုလဲကမာကောင်များ၏ အဓိကအစာဖြစ်သည့် အဏုဇီဝရေညှိသို့မဟုတ် အပင်မျှောလှေများကို ပေါများစေသည်။ ဒီရေတောများသည် ပင်လယ်ရေအပူချိန် လွန်ကဲစွာ ပြောင်းလဲခြင်းမှ ကာကွယ်ပေးပြီး အပူချိန်ထိန်းညှိပေးသည်။ လေမုန်တိုင်းဒဏ်ကို သက်သာစေကာ ရေပြင်တည်ငြိမ်စေပါသည်။ ပင်လယ်ကွေ့များအတွင်းသို့ စီးဝင်သည့် ရေချိုပမာဏကို ထိန်းညှိပေးသည်။

ပုလဲမွေးမြူသော ရေပြင်ပတ်ဝန်းကျင်တွင် မြစ်ချောင်းများမှတစ်ဆင့် ပင်လယ်ထဲသို့ ဝင်ရောက်လာမည့် မြေမှုန့်၊ နုန်းနှင့် ပလတ်စတစ်အမှုန်များအပါအဝင် အခြားအညစ်အကြေးများကို ကုန်းမြေပေါ်ရှိ သစ်တောများ၊ ဒီရေတောများက တားဆီးလျှော့ချပေးပါသည်။ သစ်တောများ ဖုံးလွှမ်းနေသော မြေပြင်သည် မိုးရေကို စုပ်ယူထိန်းသိမ်းပေးပြီး သစ်ပင်များ၏ အမြစ်များက မြေဆီလွှာကို ခိုင်မြဲစွာ ထိန်းထားသောကြောင့် မြေဆီလွှာတိုက်စားမှု လျော့နည်းစေပါသည်။

ဒီရေတောများ၏ အမြစ်များသည် မြစ်များမှ စီးဆင်းလာသော နုန်းနှင့် မြေမှုန့်များကို တားဆီးပေးနိုင်သည်။ ထို့ပြင် လှိုင်းဒဏ်နှင့် မုန်တိုင်းဒဏ်ကို လည်း အတိုင်းအတာတစ်ခုအထိ လျှော့ချပေးနိုင်သည်။ ဒီရေတောများသည် ငါး၊ ပုစွန်၊ ကဏန်းနှင့် အခြားရေနေသတ္တဝါများအတွက် သားပေါက်နှင့် ကြီးထွားရာနေရာများလည်းဖြစ်သည်။ ဒီရေတောများ ကျန်းမာကောင်းမွန်နေပါက ကမ်းရိုးတန်း ဂေဟစနစ်တစ်ခုလုံး၏ တည်ငြိမ်မှုကို အထောက်အကူပြုပါသည်။ ပုလဲမွေးမြူရေးဇရိယာများရှိ ပင်လယ်ရေ၏ အရည်အသွေး ကောင်းမွန်စေရန်နှင့် ထိန်းသိမ်းရန်အတွက်လည်း အကျိုးပြုပါသည်။

ကုန်းမြေပေါ်ရှိ သစ်တောများနှင့် ကမ်းရိုးတန်းသစ်တောများကို အလွန်အကျွံ ခွဲထွင်ပါက မြေဆီလွှာတိုက်စားမှု ပိုမိုဖြစ်ပေါ်လာနိုင်ပြီး ထိုမြေမှုန့်များသည် မြစ်များမှတစ်ဆင့်ဖြစ်စေ၊ တိုက်ရိုက်ဖြစ်စေ ပင်လယ်ထဲသို့ ရောက်ရှိ

စာမျက်နှာ ၁၁ သို့

ရန်ကုန်တိုင်းဒေသကြီး၌ ၂၀၂၆ ခုနှစ် စတုတ္ထအကြိမ် မိုးရာသီ သစ်ပင်စိုက်ပျိုးပွဲကျင်းပ

ရန်ကုန် ဩဂုတ် ၂၃

ရန်ကုန်တိုင်းဒေသကြီးအစိုးရအဖွဲ့က ကြီးမှူး၍ ၂၀၂၆ ခုနှစ် စတုတ္ထအကြိမ် မိုးရာသီ သစ်ပင်စိုက်ပျိုးပွဲ အခမ်းအနားကို ယနေ့ နံနက်ပိုင်းက ရန်ကုန်တိုင်း ဒေသကြီး မင်္ဂလာဒုံမြို့နယ် လှော်ကားရေဝေရေလဲ ဒေသအတွင်း၌ ကျင်းပသည်။

ဦးစွာ တိုင်းဒေသကြီးဝန်ကြီးချုပ်နှင့်ဇနီး၊ တိုင်းဒေသကြီးလွှတ်တော် ဒုတိယဥက္ကဋ္ဌ ဦးကျော်ကျော်စိုးနှင့် လွှတ်တော်ကိုယ်စားလှယ်များ၊ တိုင်းဒေသကြီးဝန်ကြီးများနှင့် ၎င်းတို့၏ဇနီးများ၊ တိုင်းဒေသကြီးစာရင်းစစ်ချုပ်၊ ရန်ကုန်မြို့တော်စည်ပင်သာယာရေးကော်မတီဝင်များနှင့် ဌာနမှူးများ၊ တိုင်း/ခရိုင်/မြို့နယ်အဆင့် ဌာနဆိုင်ရာတာဝန်ရှိသူများ၊ တိုင်း

ဒေသကြီး အမျိုးသမီးရေးရာအဖွဲ့နှင့် မိခင်နှင့်ကလေးစောင့်ရှောက်ရေးအသင်းတို့မှ အဖွဲ့ဝင်များ၊ ဖိတ်ကြားထားသည့် ဧည့်သည်တော်များနှင့် တာဝန်ရှိသူများ စုပေါင်း၍ သစ်ပင်စိုက်ပျိုးကြသည်။

ယင်းနောက် တိုင်းဒေသကြီးဝန်ကြီးချုပ်နှင့် အဖွဲ့က တိုင်းဒေသကြီးဌာနဆိုင်ရာများမှ ဝန်ထမ်းများနှင့် တာဝန်ရှိသူများက ကျွန်းပင် ၁၂၀၀၀၊ ပျဉ်းကတိုးပင် ၁၂၀၀၀၊ မဟော်ဂနီပင် ၁၃၆၀၀ နှင့် သရက်ပင် ၂၀၀ စုစုပေါင်း ၃၇၈၀၀ စိုက်ပျိုးနေမှုကို လှည့်လည်ကြည့်ရှု အားပေးသည်။ ညနေပိုင်းတွင် တိုင်းဒေသကြီးဝန်ကြီးချုပ်နှင့်အဖွဲ့သည် မြန်မာနိုင်ငံက အိမ်ရှင်အဖြစ် လက်ခံကျင်းပနေသည့် AFC WOMEN'S CHAMPIONS LEAGUE 2026/ 2027



ပြိုင်ပွဲခြေစစ်ပွဲ မြန်မာအမျိုးသမီးကလပ် Ayeeyarwady FC အသင်းနှင့် တရုတ်(တိုင်ပေ) အမျိုးသမီးကလပ် New Taipei City Hang Yuan FC အသင်းတို့၏

သုဝဏ္ဏဘောလုံးကွင်း၌ ယှဉ်ပြိုင်ကစားနေမှုများကို ကြည့်ရှုအားပေးခဲ့ကြောင်း သိရသည်။

ခွဲထက်ကို(ပြန်/ဆက်)



ပြည်မြို့နယ်အတွင်း စိုက်ပျိုးရေးနှင့် မွေးမြူရေးကိုအခြေခံသည့် ကုန်ထုတ်လုပ်ငန်းများ ဖွံ့ဖြိုးတိုးတက်စေရေးဆောင်ရွက်

ပြည် ဩဂုတ် ၂၃

ပြည်မြို့နယ်အတွင်း စိုက်ပျိုးရေးနှင့် မွေးမြူရေးကို အခြေခံသည့် ကုန်ထုတ်လုပ်ငန်းများ ဖွံ့ဖြိုးတိုးတက်စေရေးဆောင်ရွက်လျက်ရှိရာ ပြည်မြို့ မွေးမြူရေးဇုန်တွင် ဒေသဆိတ်နှင့် အသားစားကြက်မွေးမြူထားရှိမှုကို ယမန်နေ့ မွန်းလွဲပိုင်းက ပဲခူးတိုင်းဒေသကြီးဝန်ကြီးချုပ်ဦးမျိုးဆွေဝင်း ကြည့်ရှုအားပေးပြီး တိရစ္ဆာန်အစာများ စိုက်ပျိုးသွားနိုင်ရေးနှင့် တိရစ္ဆာန်စွန့်ပစ်ပစ္စည်းများဖြင့် သဘာဝမြေဩဇာ ထုတ်လုပ်ရောင်းချနိုင်ရေးဆောင်ရွက်ပေးရန် တာဝန်ရှိသူများအား မှာကြားကာ မွေးမြူရေးဇုန်အတွက် သောက်သုံးရေလုံလောက်စွာရရှိရေး လျှို့ဝှက်မြေသားတစ် တည်ဆောက်မည့်

နေရာကို ကွင်းဆင်းကြည့်ရှုစစ်ဆေးသည်။ ထို့ပြင် ပြည်မြို့ နဝဒေးစက်မှုဇုန်ရှိ လုပ်ငန်းရှင် ဦးကြင်ဦး၏ SOGO ရေတိုင်ကီနှင့် ရေခဲပုံးထုတ်လုပ်သည့် အလုပ်ရုံနှင့်လုပ်ငန်းရှင်ဦးတင်လှ၏ “ခြင်္သေ့မင်း” ဆန်စက်မှ ထွက်ရှိလာသည့် စွန့်ပစ်စပါးခွံမှ လောင်စာတောင့် ထုတ်လုပ်နေမှုကို သွားရောက်ကြည့်ရှုအားပေးသည်။ ဆက်လက်၍ ပြည်မြို့ စက်မှုဇုန်စီမံခန့်ခွဲရေး ကော်မတီရုံးသို့ ရောက်ရှိပြီး တာဝန်ရှိသူများနှင့် တွေ့ဆုံ၍ စက်မှုဇုန် ဝင်/ထွက်လမ်းများ ကောင်းမွန်စေရေး၊ လျှပ်စစ်မီး လုံလောက်စွာရရှိရေး၊ စက်မှုဇုန်မှ ထွက်ရှိလာသည့် ကုန်ပစ္စည်းများအပေါ် ဒေသသုံး

နှင့် ပြည်ပပို့ကုန်ခွဲခြား၍ စာရင်းဇယားအချက်အလက်များ စနစ်တကျ မှတ်တမ်းတင်ထားရှိရန် တာဝန်ရှိသူများအား မှာကြားသည်။ ယင်းအပြင် လုပ်ငန်းရှင်ဒေါ်ဌေးဌေးမော်၏ ဒေသထွက်ကုန်ကြမ်းပစ္စည်းများဖြင့် ပြည်ပပို့ကုန်အစားထိုး ဒေသစပ်ကြက်စာထုတ်လုပ်နေမှုနှင့် ကိုယ်တိုင်ဥစားကြက်ကောင်ရေ ၁၀၀၀၀ မွေးမြူထားရှိမှုကို ကြည့်ရှုအားပေးပြီး ဥစားကြက်အပြင် အသားတိုးကြက်များ တိုးချဲ့မွေးမြူနိုင်ရေး တာဝန်ရှိသူများနှင့် ပေါင်းစပ်ညှိနှိုင်း ဖြည့်ဆည်းဆောင်ရွက်ပေးခဲ့ကြောင်း သိရသည်။

တိုင်းဒေသကြီး(ပြန်/ဆက်)

ကျပြောင်ခရိုင်အတွင်းရှိ မြို့နယ်များမှ ရေဘေးသင့်ပြည်သူများအား

ရှာဖွေကယ်ဆယ်ရေးနှင့်ပြန်လည်ထူထောင်ရေးလုပ်ငန်းများ ဆောင်ရွက်ပေးလျက်ရှိ

ပုသိမ် ဩဂုတ် ၂၃

ဧရာဝတီတိုင်းဒေသကြီး လေးမျက်နှာမြို့နယ်ရှိ ငဝန်တာ၏ အောက်ခံမြစ်ကျိုးအင်းသဲကြောမှ ထူးပေါက်၍ ရေဖြတ်သန်းစီးဆင်းမှုကြောင့် တာဝန်ရှိသူများနှင့် ပြည်သူများအား ရှာဖွေကယ်ဆယ်ရေးနှင့် ပြန်လည်ထူထောင်ရေးလုပ်ငန်းများ ဆောင်ရွက်ပေးလျက်ရှိကြောင်း သိရသည်။

အဆိုပါလုပ်ငန်းများ ဆောင်ရွက်ပေးလျက်ရှိသည့် ကျပြောင်ခရိုင်စီမံခန့်ခွဲရေးနှင့် အုပ်ချုပ်ရေးကော်မတီမှ တာဝန်ရှိသူများအား တိုင်းဒေသကြီးဝန်ကြီးချုပ် ဦးအေးကျော်သည် ယနေ့နံနက်ပိုင်းက ခရိုင်စုပေါင်းရုံး အစည်းအဝေးခန်းမ၌ တွေ့ဆုံပြီး ရပ်ကွက်၊ ကျေးရွာများ ရေဝင်ရောက်မှု၊ ရေရောင်စခန်းများ ဖွင့်လှစ်ထားရှိမှု၊ သီးနှံများ ရေလွှမ်းနှစ်မြုပ်မှု၊ ရေဘေးသင့်ပြည်သူများအား ကူညီကယ်ဆယ်ရေးပစ္စည်းများလှူဒါန်းမှု၊ ဌာနဆိုင်ရာရုံးများ ရွှေ့ပြောင်းထားရှိမှု၊ ကားလမ်း၊ ရထားလမ်းများ ရေကျော်မှုနှင့် ရေဘေးသင့်ပြည်သူများအတွက် ဆန်လိုအပ်မှုအခြေအနေကို ဆွေးနွေးခဲ့သည်။

တွေ့ဆုံဆွေးနွေးပွဲအပြီးတွင် ကျပြောင်မြို့နယ်အားကစားခန်းမနှင့် မဏိရတနာ ရာမဗရိယတ္တိစာသင်

တိုက်ရှိ ရေဘေးသင့်ပြည်သူများနှင့် သွားရောက်တွေ့ဆုံ အားပေးစကားပြောကြားပြီး ရေဘေးသင့်ပြည်သူများအား တိုင်းဒေသကြီး ပြည်သူ့ကျန်းမာရေးဦးစီးဌာန ဒုတိယတိုင်းဦးစီးမှူး၏ ကျန်းမာရေးဆိုင်ရာ အသိပညာပေးဆွေးနွေးမှုကို ကြည့်ရှုအားပေးကာ ရေဘေးသင့်ပြည်သူများအတွက် ဆန်၊ ဆီ၊ ရေသန့်နှင့် စားသောက်ဖွယ်ရာများ ထောက်ပံ့ပေးအပ်သည်။

အလားတူ ကျပြောင်မြို့အဝင် မိုင်တိုင်အမှတ် (၃၈/၇) နှင့် (၃၉/၁)အကြားရှိ ကြာအင်းတံတားရေကျော်စီးဝင်မှု၊ ရေကြည်မြို့နယ် စိမ်းလုံရေကြည်ခန်းမတွင် ရေဘေးသင့်ပြည်သူများအတွက် ဆန်ရိက္ခာစုဆောင်းထားရှိမှု၊ ပုသိမ်-မုံရွာ ကားလမ်း မိုင်တိုင်အမှတ် (၁၉/၂-၁၉/၄) ရွှေကျောင်းကုန်းတံတားရေစီးဆင်းနေမှု၊ ငါးသိုင်းချောင်းမြို့ ရေဘေးသင့်ပြည်သူများအတွက် The Spirit of Brotherhood Mission(TSBM)အသင်းအဖွဲ့မှလှူဒါန်းသော ရေသန့်စင်စက်တပ်ဆင်ထားရှိမှုတို့ကို ကြည့်ရှုစစ်ဆေးပြီး ရေကြည်မြို့နယ် မိုးလုံလေလုံအားကစားရုံ၌ ရေဘေးသင့်ပြည်သူများနှင့် တွေ့ဆုံအားပေးစကားပြောကြားကာ ရေဘေးသင့်ပြည်သူများအတွက် ဆန်၊ ဆီ၊ ရေသန့်နှင့် စားသောက်ဖွယ်ရာများ ထောက်ပံ့ပေးအပ်ခဲ့ကြောင်း သိရသည်။

တိုင်းဒေသကြီး(ပြန်/ဆက်)



နိုင်ငံတစ်ဝန်း စိမ်းလန်းဖို့ သစ်ပင်စိုက်ပျိုး ထိန်းသိမ်းစို့

စာမျက်နှာ ၁၀ မှ

လာပြီး နန်းများ၊ အမွန်အမွှားများ၊ အညစ်အကြေးများကြောင့် ရေနောက်ကျပြီး ရေကြည်လင်မှုကို လျော့ကျစေနိုင်သည်။ ထိုအခြေအနေသည် ပုလဲကမာများ၏ ကျန်းမာရေးနှင့် ကြီးထွားမှုအပေါ် ဆိုးကျိုးသက်ရောက်မှုများ ဖြစ်စေနိုင်သည်။ ပင်လယ်ရေထဲသို့ ပလတ်စတစ်၊

အိမ်သုံးအညစ်အကြေး၊ စက်ရုံစွန့်ပစ်ရေ၊ စိုက်ပျိုးရေးဓာတုပစ္စည်းများ စသည်တို့ အလွန်အကျွံ ဝင်ရောက်လာပါက ပုလဲကမာများ၏ ကျန်းမာရေးကို ထိခိုက်စေနိုင်သည်။ ဥပမာ တောင်ပင်လယ်ပုလဲ ပုလဲတစ်လုံးဖြစ်တည်လာရန် လေးနှစ်အထိ ကြာမြင့်တတ်ပါသည်။ ထိုအချိန်ကာလအတွင်း ပတ်ဝန်း

ကျင်ဂေဟစနစ် အနည်းငယ်ပြောင်းလဲဖောက်ပြန်မှုရှိမှုဖြင့် ပုလဲ၏ အရောင်အသွေးနှင့် ပုလဲသား (Nacre) အရည်အသွေး၊ ပုလဲကြီးထွားမှု၊ မျက်နှာပြင်ချောမွေ့မှုများနှင့် ခွဲစိတ်ထည့်သွင်းထားသော ဝတ်ဆံလုံးများကို မုတ်ကောင်၏ ခန္ဓာကိုယ်မှ ပြန်လည်စွန့်ထုတ်ပစ်ခြင်းတို့ကို တိုက်ရိုက်ထိခိုက်စေနိုင်ပြီး ပုလဲ

မုတ်ကောင်များကိုလည်း ရောဂါကျရောက်ခြင်းများ၊ သေဆုံးခြင်းများကို ဖြစ်ပွားနိုင်ပြီး ဆုံးရှုံးမှုများစွာ ရင်ဆိုင်ရနိုင်ပါသည်။ ထို့ကြောင့် ပုလဲမွေးမြူရေးလုပ်ငန်း ဖွံ့ဖြိုးတိုးတက်ရန် ပင်လယ်ညစ်ညမ်းမှုကို လျှော့ချရန် အလွန်အရေးကြီးသည်။ ထို့ကြောင့် ပုလဲမွေးမြူရေးလုပ်ငန်းများ စဉ်ဆက်မပြတ် အောင်မြင်ရန် ပုလဲ

မွေးမြူရေးသက်သက်ကိုသာ အာရုံစိုက်ခြင်းထက် ပတ်ဝန်းကျင်ရှိ ဂေဟစနစ်တစ်ခုလုံးနှင့် အခြားမျိုးစိတ်များ အစားထိုးခြင်းမပြုဘဲ ဒေသမျိုးရင်းအပင်များ၊ ရေနေသတ္တဝါများ တည်ငြိမ်ကောင်းမွန်ရေးကို ထည့်သွင်းစဉ်းစားရမည်ဖြစ်သည်။ ။

(ဆက်လက်ဖော်ပြပါမည်)

အပူပိုင်းမုန်တိုင်း ဆက်လက်တည်ရှိနိုင်

နေပြည်တော် ဩဂုတ် ၂၃

ထူးခြားသည့်အခြေအနေမှာ ယနေ့ညနေ ၆ နာရီခွဲအချိန်တိုင်းထွာချက်များအရ တိုက်ပင်လယ်ကွေ့တွင် ဖြစ်ပေါ်နေသော အပူပိုင်းမုန်တိုင်း “နာရာ”(NARRA) မိုး/ဇေလ

တီးတိန်မြို့၌ Home Gardening စိုက်ပျိုးနိုင်ရေး မျိုးစေ့ထောက်ပံ့ပေးအပ်ပွဲ ပြုလုပ်



တီးတိန် ဩဂုတ် ၂၃
ချင်းပြည်နယ်အစိုးရအဖွဲ့၏ အစီအစဉ်ဖြင့် ဒေသတွင်းပြည်သူများ အကျိုးစီးပွား အထောက်အကူပြု စေရန် တီးတိန်မြို့၌ ခရိုင်စီမံခန့်ခွဲရေးနှင့် အုပ်ချုပ်ရေးကော်မတီ ဥက္ကဋ္ဌဦးဆောင်မှုဖြင့် စိုက်ပျိုးရေးဦးစီးဌာနမှတစ်ဆင့် Home Gardening စိုက်ပျိုးနိုင်ရေး

မျိုးစေ့ပေးအပ်ပွဲကို ဩဂုတ် ၂၁ ရက်က မြို့နယ်စိုက်ပျိုးရေးဦးစီးမှူးရုံး၌ ပြုလုပ်သည်။
ထို့နောက် ခရိုင်စီမံခန့်ခွဲရေးနှင့် အုပ်ချုပ်ရေး ကော်မတီဥက္ကဋ္ဌ ဦးဇော်နိုင်ဦးနှင့် မြို့နယ်စိုက်ပျိုးရေးဦးစီးမှူး ဦးကိုဆန်းက စားဖိုဆောင်သုံး သီးနှံမျိုးစေ့ အထုပ် ၈၀၀ ကို ထောက်ပံ့ပေးအပ်ခဲ့သည်။
မြို့နယ်(ပြန်/ဆက်)

ဝမ်းတွင်းမြို့နယ်၌ သမဝါယမအသင်း နှစ်ပတ်လည်အစည်းအဝေး ကျင်းပ

ဝမ်းတွင်း ဩဂုတ် ၂၃
မန္တလေးတိုင်းဒေသကြီး ဝမ်းတွင်းမြို့နယ် သဲတော-ဝမ်းတွင်း အခြေခံပညာအထက်တန်းကျောင်း၌ ၂၀၂၅-၂၀၂၆ ဘဏ္ဍာနှစ် ဂျီအီးစီ ငွေစု/ငွေချေးသမဝါယမအသင်းလီမိတက်နှစ်ပတ်လည်အစည်းအဝေးကို ဩဂုတ် ၂၁ ရက်က ကျင်းပရာ သမဝါယမဦးစီးဌာန ဦးစီးအရာရှိ ဒေါ်ယဉ်ယဉ်အေးက အမှာစကားပြောကြားပြီး အမှုဆောင်သစ်များကို ပြန်လည်ရွေးချယ်ဖွဲ့စည်းသည်။
အဆိုပါ သမဝါယမအသင်းလီမိတက် (ငွေစု/ငွေချေး)အသင်းကို ဝမ်းတွင်းမြို့နယ်ရှိ အခြေခံပညာကျောင်းများမှ ဆရာ ဆရာမများ၏ လူမှုဘဝအဆင်ပြေစေရန်အတွက် ဆောင်ရွက်ပေးခြင်းဖြစ်ပြီး အသင်းသား အသင်းသူ ၇၆၂ ဦး ပါဝင်ကြောင်း သိရသည်။
မြို့နယ်(ပြန်/ဆက်)

တောင်ငူမြို့၌ ဥပဒေအသိပညာပြန့်ပွားရေး ဆင့်ပွားသင်တန်းဖွင့်

တောင်ငူ ဩဂုတ် ၂၃
တောင်ငူမြို့နယ်ဥပဒေရုံးနှင့် ရပ်ကွက်အုပ်ချုပ်ရေးအဖွဲ့များ ပူးပေါင်းဖွင့်လှစ်သော ဥပဒေအသိပညာပြန့်ပွားရေးဆင့်ပွားသင်တန်း (၁/၂၀၂၆) ကို ဩဂုတ် ၂၁ ရက်က တောင်ငူမြို့ အမှတ် (၅) ရပ်ကွက်ရှိ မဟာမုနိကေလဇာတီဘုရားကြီးဓမ္မာရုံ၌ ကျင်းပရာ ဥပဒေအသိပညာပြန့်ပွားရေးဆရာဖြစ်သင်တန်း (ToT) သင်တန်းဆင်း ရပ်ကွက်၊ ကျေးရွာအုပ်စုအုပ်ချုပ်ရေးမှူးများဖြစ်ကြသည့် ဦးစိုင်းကျော်မျိုးလွင်၊ ဦးဇော်နိုင်ထွဋ်နှင့် ဦးသန်းဝင်းတို့က သင်တန်းသား ပြည်သူ ၅၀ အား ဖွဲ့စည်းပုံအခြေခံဥပဒေ၊ ရာဇသတ်ကြီး၊ လောင်းကစားဥပဒေ၊ မူးယစ်ဆေးဝါးနှင့် စိတ်ကို



ပြောင်းလဲစေသော ဆေးဝါးများဆိုင်ရာဥပဒေတို့ကို ဆွေးနွေးပို့ချခဲ့သည်။
ခရိုင်(ပြန်/ဆက်)



လပွတ္တာမြို့နယ်၌ ဥပဒေအသိပညာပြန့်ပွားရေး ဆင့်ပွားသင်တန်းဖွင့်

လပွတ္တာ ဩဂုတ် ၂၃
လပွတ္တာမြို့နယ် ဥပဒေရုံးနှင့် အမှတ်(၆)ရပ်ကွက်၊ အမှတ် (၈) ရပ်ကွက် အုပ်ချုပ်ရေးမှူးတို့ ပူးပေါင်းဖွင့်လှစ်သော ဥပဒေအသိပညာပြန့်ပွားရေး ဆင့်ပွားသင်တန်း ၁/၂၀၂၆ ကို လပွတ္တာမြို့ အမှတ် (၆)ရပ်ကွက်အောင်တော်မူဘုရားတန်ဆောင်း၌ ယနေ့



မွန်းလွဲပိုင်းက ဖွင့်လှစ်ရာ ဥပဒေအသိပညာပြန့်ပွားရေး ဆရာ

ရေးမှူး ဦးဇော်မျိုးထွဋ်၊ အမှတ်(၈) ရပ်ကွက်အုပ်ချုပ်ရေးမှူး ဦးတိုးတိုးတို့က ဖွဲ့စည်းပုံအခြေခံဥပဒေ၊ ရာဇသတ်ကြီး၊ လောင်းကစားဥပဒေနှင့် မူးယစ်ဆေးဝါးဥပဒေအကြောင်းအရာများကို ပို့ချခဲ့ပြီး မြို့နယ်ဥပဒေအရာရှိ ဒေါ်ခင်ထက်ထက်ဇော်က လိုအပ်သည်များကို ဖြည့်စွက်ရှင်းလင်းခဲ့သည်။
ခရိုင်(ပြန်/ဆက်)

မိတ္ထီလာမြို့နယ်၌ ဓာတ်မြေဩဇာဖြန့်ဖြူးရောင်းချမှု စာချုပ်ချုပ်ဆိုပွဲကျင်းပ

မိတ္ထီလာ ဩဂုတ် ၂၃
မန္တလေးတိုင်းဒေသကြီး မိတ္ထီလာမြို့နယ်၌ မိုးသီးနှံအတွက် သီးနှံပေါ်စနစ်ဖြင့် ဓာတ်မြေဩဇာဖြန့်ဖြူးရောင်းချမှု တောင်သူများဖြင့် စာချုပ်ချုပ်ဆိုပွဲကို ဩဂုတ် ၂၂ ရက်က မြို့နယ်အထွေထွေအုပ်ချုပ်ရေးဦးစီးဌာနအစည်းအဝေးခန်းမ၌ ကျင်းပရာ မြို့နယ်စီမံခန့်ခွဲရေးနှင့် အုပ်ချုပ်ရေးကော်မတီဥက္ကဋ္ဌ ဦးဇော်အောင်လေးနှင့် မြို့နယ်စိုက်ပျိုးရေးဦးစီးမှူး ဦးသက်နိုင်အေးတို့က အမှာစကားပြောကြားသည်။
ထို့နောက် ကျေးရွာအုပ်စုများမှ မိုးသီးနှံစိုက်တောင်သူများအား အစုအဖွဲ့အလိုက် စာချုပ်ချုပ်ဆိုခဲ့ရာ မိုးသီးနှံအတွက် သီးနှံပေါ်စနစ်ဖြင့် ဓာတ်မြေဩဇာဖြန့်ဖြူးရောင်းချမှုကို မြို့နယ်အတွင်းရှိ ကျေးရွာအုပ်စု ၂၅ အုပ်စုမှ တောင်သူ ၅၂၃ ဦးအား ဖြန့်ဖြူးရောင်းချခဲ့သည်။
သိန်းမြင့်ကျော်(မိတ္ထီလာ)

ညောင်ဦးမြို့နယ်၌ ဒေသမျိုး စီးကြမ်းငှက်ပျောပင်များ စိုက်ပျိုး



ညောင်ဦး ဩဂုတ် ၂၃
မန္တလေးတိုင်းဒေသကြီး ညောင်ဦးမြို့နယ် မင်းနန်သူကျေးရွာ အခြေခံပညာမူလတန်းကျောင်းနှင့်အခြေခံပညာအထက်တန်းကျောင်း(ပုဂံ) ကျောင်းဝင်းအတွင်း ဩဂုတ် ၂၂ ရက်က ညောင်ဦးခရိုင်စီမံခန့်ခွဲရေးနှင့် အုပ်ချုပ်ရေးကော်မတီဥက္ကဋ္ဌ ဦးကျော်မင်းညို၊ ခရိုင်ပညာရေးမှူး ဦးကျော်ဝင်းနှင့် မြို့နယ်စီမံခန့်ခွဲရေးနှင့် အုပ်ချုပ်ရေးကော်မတီ ခေတ္တဥက္ကဋ္ဌ ဦးလှိုင်ကျော်စိုးတို့ ဦးဆောင်မှုဖြင့် ဆရာ ဆရာမများ၊ ကျောင်းသား ကျောင်းသူများက ဒေသမျိုး (စီးကြမ်း)ငှက်ပျောပင် ၂၂၀ ကို စိုက်ပျိုးခဲ့ကြောင်း သိရသည်။
ဒီပါလင်း

မန္တလေးတိုင်းဒေသကြီး မြင်းခြံမြို့၌ စားအုန်းဆီ ဖြန့်ဖြူးရောင်းချမှု ကြီးကြပ်ရေးအဖွဲ့ တာဝန်ရှိသူများ စားအုန်းဆီ လက်လီ/လက်ကား ဖြန့်ဖြူးရောင်းချသည့်ဆိုင်များတွင် သတ်မှတ်စည်းကမ်းချက်များနှင့်အညီ ရောင်းချမှုရှိ မရှိနှင့် တစ်အိမ်ထောင်စုလျှင် စားအုန်းဆီ နှစ်ပိဿာ ငါးဆယ်ကျပ်သားနှုန်း ရောင်းချပေးနေခြင်းကို ဩဂုတ် ၂၂ ရက်က ကွင်းဆင်းစစ်ဆေးစဉ်။
ချစ်ဦးနွေ(မြင်းခြံ)



မန္တလေးတိုင်းဒေသကြီး တောင်သာမြို့နယ်၌ မြို့နယ်စီမံခန့်ခွဲရေးနှင့်အုပ်ချုပ်ရေးကော်မတီ၏ စီမံကွပ်ကဲမှုဖြင့် မြို့နယ်ဆီလုပ်ငန်းရှင်ကြီးများအသင်းက အခြေခံလူတန်းစားများ စားအုန်းဆီ ဖူလုံစေရေးအတွက် မြို့ပေါ်ခြောက်ရပ်ကွက်နှင့် ကျေးရွာများမှ အိမ်ထောင်စုစီ ပြည်သူများအား ဩဂုတ် ၂၁ ရက်မှစတင်၍ နေ့စဉ်ရောင်းချပေးစဉ်။
ကျော်မျိုးနိုင်(တောင်သာ)

ကဝမြို့နယ်၌ ကျေးလက်ဒေသဖွံ့ဖြိုးရေးခေါင်းစဉ်ဖြင့် ပြည်သူ့စကားပိုင်းပြုလုပ်

ကဝ ဩဂုတ် ၂၃
ပဲခူးတိုင်းဒေသကြီး ကဝမြို့နယ် ကျားတက်ကျေးရွာ၌ ပြန်ကြားရေးနှင့် ပြည်သူ့ဆက်ဆံရေးဦးစီးဌာနက ကြီးမှူး၍ ကျေးလက်ဒေသဖွံ့ဖြိုးရေး ခေါင်းစဉ်ဖြင့် ပြည်သူ့စကားပိုင်းကို ယနေ့နံနက်ပိုင်းက ပြုလုပ်ရာ (ခေတ္တ)မြို့နယ်အုပ်ချုပ်ရေးမှူး ဦးအောင်ကိုမင်းက အမှာစကားပြောကြားပြီး မြို့နယ်ပြန်ကြားရေးနှင့် ပြည်သူ့ဆက်ဆံရေးဦးစီးဌာန ဦးစီးမှူး ဒေါ်သန်းသန်းဝင်းက ပြည်သူ့စကားပိုင်းကျင်းပရခြင်း၏ ရည်ရွယ်ချက်များကို ရှင်းလင်းပြောကြားကာ ပြည်သူ့စကားပိုင်းကို ကျင်းပခဲ့သည်။
ရဲဇော်ဟိန်း(ပြန်/ဆက်)



တောင်ဥက္ကလာပမြို့နယ်၌ ဂျီအီးစီ (ပညာရေး)သမဝါယမအသင်း လီမိတက်၏ ၂၀၂၅-၂၀၂၆ ဘဏ္ဍာနှစ် နှစ်ပတ်လည်အရပ်ရပ်ဆိုင်ရာ အစည်းအဝေး၊ ထူးချွန်ဂုဏ်ပြုပွဲနှင့် အမှုဆောင်သစ်ရွေးချယ်ပွဲကို ဩဂုတ် ၂၃ ရက်က ကျင်းပစဉ်။
မြို့နယ်(ပြန်/ဆက်)

လျှပ်စစ်ကိုချွေတာသုံးစွဲခြင်းဖြင့် မီတာခများများ ကျသင့်ခြင်းမှ ရှောင်ရှားပါ။

PDF Game ဆော့ကစားခြင်းကြောင့် ဥပဒေအရအရေးယူခံရနိုင်သည်

အကြမ်းဖက်လုပ်ငန်းများဆောင်ရွက်နေသည့် PDF အဖွဲ့များအား တစ်ဖက်တစ်လမ်းမှ ထောက်ပံ့လှူဒါန်းစေရန်၊ လူငယ်လူရွယ်များ၏ မသိစိတ်များအတွင်း တပ်မတော်အပေါ် အထင်အမြင်လွဲမှားစေရန်နှင့် တော်လှန်လိုစိတ် တိုးပွားလာစေရန်စသည့်ရည်ရွယ်ချက်များဖြင့် NUG,CRPH လက်အောက်ခံ

အကြမ်းဖက်အဖွဲ့အစည်းများက PDF Game Application များ တီထွင်ဖန်တီး အသုံးပြုလျက်ရှိကြောင်း စိစစ်တွေ့ရှိရသည့်အတွက် PDF Game ဆော့ကစားခြင်းသည် အကြမ်းဖက်အဖွဲ့အား ထောက်ပံ့ခြင်းဖြစ်၍ ဥပဒေအရ အရေးယူခံရနိုင်ကြောင်း အသိပေးအပ်ပါသည်။

တစ်ပတ်တာ ဖတ်စရာ

မြန်မာရေးရာ

ဩဂုတ် ၁၆ ရက်

မြန်မာ-ကိုရီးယား သွားဘက်ဆိုင်ရာပညာရပ် ပူးပေါင်းဆောင်ရွက်မည်

သွားဘက်ဆိုင်ရာဆေးတက္ကသိုလ်၊ ရန်ကုန်နှင့် ကိုရီးယားနိုင်ငံ Chosun University, School of Dentistry တို့အကြား ပညာရပ်ဆိုင်ရာ ပူးပေါင်းဆောင်ရွက်မှုများ တိုးမြှင့်နိုင်ရေး နားလည်မှုစာချွန်လွှာလက်မှတ်ရေးထိုးခဲ့ပြီး သွားနှင့်ခံတွင်းဆိုင်ရာ ကုသမှုများ၊ သင်တန်းများနှင့် လက်တွေ့လေ့ကျင့်မှုများ ပူးပေါင်းဆောင်ရွက်မည်။

ဩဂုတ် ၁၇ ရက်

နိုင်ငံတော်သမ္မတ ဦးမင်းအောင်လှိုင် ရှုရှားနိုင်ငံသို့ တရားဝင်ခရီးစဉ်စတင်

နိုင်ငံတော်သမ္မတ ဦးမင်းအောင်လှိုင် ဦးဆောင်သည့် မြန်မာအဆင့်မြင့် ကိုယ်စားလှယ်အဖွဲ့သည် ရှုရှားခရီးစဉ်အတွင်း အိန္ဒိယနိုင်ငံ ဂျေပူရီမြို့၌ ရာဂျာစတန်ပြည်နယ် ဆေးဝါးနှင့် ကျန်းမာရေးဝန်ကြီး၊ ကာဇက်စတန်နိုင်ငံ အာမတ်မြို့၌ အာမတ်ဒေသ ပြည်နယ်အုပ်ချုပ်ရေးမှူးတို့နှင့် တွေ့ဆုံဆွေးနွေးခဲ့သည်။

ထို့နောက် ရှုရှားနိုင်ငံ မော်စကိုမြို့သို့ ရောက်ရှိရာ စီးပွားရေးဖွံ့ဖြိုးတိုးတက်မှုဝန်ကြီးနှင့် တာဝန်ရှိသူများက ကြိုဆိုနှုတ်ဆက်ပြီး နိုင်ငံတော်ဂုဏ်ပြုတပ်ဖွဲ့က နိုင်ငံတော်အဆင့် ချစ်ကြည်ရေးခရီးစဉ် လာရောက်သည့် နိုင်ငံခေါင်းဆောင်များအား ကြိုဆိုသည့်အစဉ်အလာနှင့်အညီ ဂုဏ်ပြုကြိုဆိုခဲ့သည်။

ဩဂုတ် ၁၈ ရက်

သမ္မတ ဦးမင်းအောင်လှိုင် ရှုရှားခေါင်းဆောင်များနှင့် တွေ့ဆုံ

နိုင်ငံတော်သမ္မတ ဦးမင်းအောင်လှိုင်သည် ရှုရှားနိုင်ငံ မော်စကိုမြို့၌ ခူးမားလွတ်တော်ဥက္ကဋ္ဌနှင့် နံနက်ပိုင်းတွင် လည်းကောင်း၊ ရှုရှားဝန်ကြီးချုပ်နှင့် မွန်းလွဲပိုင်းတွင်လည်းကောင်း တွေ့ဆုံဆွေးနွေးခဲ့ပြီး နှစ်နိုင်ငံလွတ်တော်များနှင့် အစိုးရများအကြား ပူးပေါင်းဆောင်ရွက်မှုများ တိုးမြှင့်ရေးဆွေးနွေးခဲ့သည်။ ထို့နောက် ရှုရှားသမ္မတ မစ္စတာ ဗလာဒီမာပူတင်နှင့် ကရင်မလင်နန်းတော်၌ တွေ့ဆုံ၍ နှစ်နိုင်ငံဆက်ဆံရေးနှင့် ကဏ္ဍပေါင်းစုံ ပူးပေါင်းဆောင်ရွက်ရေးများကို ကျယ်ကျယ်ပြန့်ပြန့် ဆွေးနွေးခဲ့သည်။ တွေ့ဆုံမှုအတွင်း စွမ်းအင်၊ စီးပွားရေး၊ လုံခြုံရေး၊ ပညာရေး၊ သိပ္ပံနှင့်နည်းပညာ၊ အာကာသနှင့် အခြားကဏ္ဍများတွင် ပူးပေါင်းဆောင်ရွက်မှုများ တိုးမြှင့်ရန် ဆွေးနွေး

ခဲ့ကြသည်။

ယင်းနောက် နှစ်နိုင်ငံအကြား သဘောတူညီချက်များနှင့် နားလည်မှုစာချွန်လွှာ စုစုပေါင်း ၁၂ ခု လက်မှတ်ရေးထိုးလဲလှယ်ခဲ့ပြီး နှစ်နိုင်ငံပူးတွဲကြေညာချက်များကို ထုတ်ပြန်ခဲ့သည်။ ထို့ပြင် သမ္မတနှစ်ဦးက မီဒီယာများနှင့်တွေ့ဆုံ၍ နှစ်နိုင်ငံဆက်ဆံရေးနှင့် ပူးပေါင်းဆောင်ရွက်မှုများ ပိုမိုတိုးမြှင့်သွားမည့်အခြေအနေများကို ပြောကြားခဲ့သည်။

ဩဂုတ် ၁၉ ရက်

နိုင်ငံတော်သမ္မတ၏ ရှုရှားဖက်ဒရေးရှင်းနိုင်ငံ ခရီးစဉ်အတွင်း

နှစ်နိုင်ငံ ပူးပေါင်းဆောင်ရွက်ရေး ကဏ္ဍစုံဆွေးနွေး

နိုင်ငံတော်သမ္မတ ဦးမင်းအောင်လှိုင်သည် ရှုရှားဖက်ဒရေးရှင်းနိုင်ငံ မော်စကိုမြို့တွင် တရားဝင်ခရီးစဉ်အတွင်း မြန်မာသံရုံး၊ စစ်သံရုံး၊ မိသားစုများနှင့် သင်တန်းသားများအား တွေ့ဆုံအမှာစကားပြောကြားပြီး G.V. Plekhanov စီးပွားရေးတက္ကသိုလ်က ဂုဏ်ထူးဆောင်ပါမောက္ခဘွဲ့တံဆိပ် အပ်နှင်းခြင်းခံရသည်။

ထို့ပြင် Roscosmos နိုင်ငံပိုင်ကော်ပိုရေးရှင်း၏ အထွေထွေညွှန်ကြားရေးမှူးချုပ် ဦးဆောင်သည့် ကိုယ်စားလှယ်အဖွဲ့နှင့် တွေ့ဆုံ၍ မြန်မာ-ရှုရှား နှစ်နိုင်ငံအကြား အာကာသနည်းပညာ၊ ပညာရေးနှင့် လူသားအရင်းအမြစ် ဖွံ့ဖြိုးတိုးတက်ရေးဆိုင်ရာ ပူးပေါင်းဆောင်ရွက်မှုများကို ဆွေးနွေးခဲ့ကြသည်။

နိုင်ငံတော်သမ္မတက ရှုရှားနိုင်ငံရှိ မြန်မာသံရုံး၊ စစ်သံရုံးမိသားစုများနှင့် သင်တန်းသားများအား နိုင်ငံတာဝန်များကို ကျေပွန်စွာ ထမ်းဆောင်ကြရန်၊ ပြည်ပတွင် ရရှိသည့် ပညာနှင့်အတွေ့အကြုံများကို နိုင်ငံအကျိုးအတွက် ပြန်လည်အသုံးပြုကြရန် မှာကြားသည်။ အဆိုပါခရီးစဉ်အတွင်း နှစ်နိုင်ငံအကြား ပညာရေး၊ စီးပွားရေးနှင့် အာကာသကဏ္ဍများတွင် ပူးပေါင်းဆောင်ရွက်မှုများ ပိုမိုမြှင့်တင်နိုင်ရေးအတွက် အလေးထားဆွေးနွေးခဲ့ကြသည်။

ဩဂုတ် ၂၀ ရက်

နိုင်ငံတော်သမ္မတ ဦးမင်းအောင်လှိုင် ဦးဆောင်သည့် မြန်မာအဆင့်မြင့် ကိုယ်စားလှယ်အဖွဲ့ ဘယ်လာရုစ်နိုင်ငံသို့ တရားဝင်ခရီးစဉ် ရောက်ရှိ

နိုင်ငံတော်သမ္မတ ဦးမင်းအောင်လှိုင် ဦးဆောင်သည့် မြန်မာအဆင့်မြင့် ကိုယ်စားလှယ်အဖွဲ့သည် ရှုရှားဖက်ဒရေးရှင်းနိုင်ငံမှ ဘယ်လာရုစ်နိုင်ငံသို့ တရားဝင်ခရီးစဉ် ဆက်လက်သွားရောက်ခဲ့သည်။ မင်းစံမြို့သို့ ရောက်ရှိပြီးနောက် The Victory Monument ၌ လွမ်းသူပန်းခွေချ အလေးပြုခဲ့ပြီး ဘယ်လာရုစ်နိုင်ငံဝန်ကြီးချုပ် H.E. Mr. Alexander Turchin နှင့် တွေ့ဆုံဆွေးနွေးခဲ့သည်။

ဆက်လက်၍ နိုင်ငံတော်သမ္မတသည် မြန်မာ-ဘယ်လာရုစ် စီးပွားရေးပိုရမ်သို့ တက်ရောက်၍ အဖွင့်အမှာစကားပြောကြားပြီး နှစ်နိုင်ငံစီးပွားရေး၊ ရင်းနှီးမြှုပ်နှံမှုနှင့် ကုန်သွယ်မှု ပူးပေါင်းဆောင်ရွက်ရေး အခွင့်အလမ်းများကို ဆွေးနွေးခဲ့သည်။ ထို့နောက် Grodno မြို့ရှိ

ဒီမိုကရက်တစ်သမ္မတနိုင်ငံ၌ ဩဂုတ် ၁၆ ရက်အထိ သေဆုံးသူ ၂၃၂၅ ဦးရှိလာပြီး နိုင်ငံသမိုင်းတစ်လျှောက် သေဆုံးမှုအများဆုံး ဖြစ်လာသည်။

အင်ဒိုနီးရှား၌ ငလျင်ငယ် ၁၅၇၆ ကြိမ်ကျော် လှုပ်ခတ်

ဩဂုတ် ၁၆ ရက်က အင်ဒိုနီးရှားနိုင်ငံ အရှေ့နုဆာတန်ဂါရာပြည်နယ်၌ ပြင်းအား ၇ ဒဿမ ၇ အဆင့်ရှိ ငလျင်လှုပ်ခတ်ပြီးနောက် ငလျင်ငယ် ၁၅၇၆ ကြိမ်ထက်မနည်း ဆက်လက်လှုပ်ခတ်ခဲ့သည်။

ကင်ညာ၌ ရဟတ်ယာဉ်ပျက်ကျ ခုနစ်ဦးသေဆုံး

ဩဂုတ် ၁၉ ရက်က ကင်ညာနိုင်ငံ ဆစ်ဘူလူဒေသရှိ အိုလိုလိုကွေတောင်ပေါ်တွင် ကမ္ဘာလှည့်ခရီးသွားခြောက်ဦးနှင့် လေယာဉ်မှူးတစ်ဦး လိုက်ပါသည့် ရဟတ်ယာဉ်ပျက်ကျရာ လိုက်ပါသူအားလုံး

Grodno Azot ဓာတ်မြေဩဇာစက်ရုံသို့ သွားရောက်ကြည့်ရှုလေ့လာခဲ့ပြီး နှစ်နိုင်ငံအကြား စိုက်ပျိုးရေးနှင့် ဓာတ်မြေဩဇာကဏ္ဍ ပူးပေါင်းဆောင်ရွက်နိုင်မည့်အခြေအနေများကို လေ့လာခဲ့ကြောင်း သိရသည်။

ဩဂုတ် ၂၁ ရက်

ဘယ်လာရုစ်ခရီးစဉ်အတွင်း နှစ်နိုင်ငံဆက်ဆံရေးနှင့်

ပူးပေါင်းဆောင်ရွက်မှုများ မြှင့်တင်

ဘယ်လာရုစ်သမ္မတ မစ္စတာ အလက်ဇန္ဒား လူကာရှန်ကိုက နိုင်ငံတော်သမ္မတ ဦးမင်းအောင်လှိုင်အား သမ္မတနန်းတော်၌ ဂုဏ်ပြုကြိုဆိုပြီး တွေ့ဆုံဆွေးနွေးသည်။ ထို့နောက် နှစ်နိုင်ငံနိုင်ငံတော်အဆင့် ဆွေးနွေးပွဲတွင် ၂၀၂၆-၂၀၂၈ ပူးပေါင်းဆောင်ရွက်မှု လမ်းပြမြေပုံနှင့် ကဏ္ဍစုံ ပူးပေါင်းဆောင်ရွက်ရေးများကို ဆွေးနွေးကြသည်။ နှစ်နိုင်ငံ အကြား ဥပဒေရေးရာ၊ ရွေးကောက်ပွဲ၊ အာကာသ၊ သိပ္ပံနှင့်နည်းပညာ၊ ဘဏ္ဍာရေးနှင့် မီဒီယာကဏ္ဍများဆိုင်ရာ သဘောတူညီချက်နှင့် နားလည်မှုစာချွန်လွှာ ၉ ခုကို လဲလှယ်ခဲ့ကြသည်။

နိုင်ငံတော်သမ္မတသည် ဘယ်လာရုစ်လွှတ်တော် အောက်လွှတ်တော်နှင့် အထက်လွှတ်တော်ဥက္ကဋ္ဌတို့နှင့် တွေ့ဆုံ၍ လွှတ်တော်နှစ်ရပ်အကြား ပူးပေါင်းဆောင်ရွက်ရေးကို ဆွေးနွေးသည်။ မင်းစံမြို့ရှိ မြန်မာသံရုံးဖွင့်ပွဲသို့ တက်ရောက်ဖွင့်လှစ်ပြီး သံရုံးဆောက်လုပ်နေမှုကိုလည်း သွားရောက်ကြည့်ရှုစစ်ဆေးသည်။ သမ္မတနှစ်ဦးက မီဒီယာများနှင့် တွေ့ဆုံရာတွင် နှစ်နိုင်ငံဆက်ဆံရေး မြှင့်တင်ရေး၊ ကဏ္ဍစုံပူးပေါင်းဆောင်ရွက်ရေးနှင့် အပြန်အလှန်သံရုံးများ ဖွင့်လှစ်ရေးတို့ကို အလေးထား ပြောကြားခဲ့ကြသည်။

ဩဂုတ် ၂၂ ရက်

ဘယ်လာရုစ်နှင့် ရှုရှားခရီးစဉ်အတွင်း နှစ်နိုင်ငံ ပူးပေါင်းဆောင်ရွက်ရေးနှင့် သံတမန်ဆက်ဆံမှု တိုးမြှင့်ရေး ဆွေးနွေး

နိုင်ငံတော်သမ္မတ ဦးမင်းအောင်လှိုင် ဦးဆောင်သည့် မြန်မာအဆင့်မြင့် ကိုယ်စားလှယ်အဖွဲ့သည် ဘယ်လာရုစ်သမ္မတနိုင်ငံ မင်းစံမြို့၌ မြန်မာသံရုံးမိသားစုများနှင့် ပညာတော်သင် သင်တန်းသားများအား တွေ့ဆုံအမှာစကားပြောကြားပြီး နှစ်နိုင်ငံအကြား ချစ်ကြည်ရင်းနှီးမှုနှင့် ပူးပေါင်းဆောင်ရွက်မှုများ ပိုမိုတိုးမြှင့်ရေး၊ စိုက်ပျိုးမွေးမြူရေး၊ သိပ္ပံနှင့်နည်းပညာကဏ္ဍများတွင် ပူးပေါင်းဆောင်ရွက်ရေးတို့ကို အလေးထား ပြောကြားခဲ့သည်။

ထို့နောက် ရှုရှားဖက်ဒရေးရှင်းနိုင်ငံ တူဗားပြည်နယ်သို့ ရောက်ရှိပြီး ပြည်နယ်အကြီးအကဲ မစ္စတာ ဗလာဒီမလပ် ခိုဗာလစ်နှင့် တွေ့ဆုံဆွေးနွေးရာတွင် မြန်မာ-ရှုရှား နှစ်နိုင်ငံနှင့် တူဗားပြည်နယ်အကြား စိုက်ပျိုးမွေးမြူရေး၊ တွင်းထွက်သယံဇာတ၊ ဘာသာရေးနှင့် ယဉ်ကျေးမှု၊ ပညာရေးနှင့် ခရီးသွားလုပ်ငန်းကဏ္ဍများတွင် ပူးပေါင်းဆောင်ရွက်မှုများ မြှင့်တင်နိုင်ရေး ဆွေးနွေးခဲ့ကြသည်။

သေဆုံးခဲ့သည်။

တောင်ဩစတြေးလျ၌ ငှက် ၁၀၀၀ ကျော် သေဆုံး

ဩဂုတ် ၂၀ ရက်တွင် တောင်ဩစတြေးလျပြည်နယ် ကမ်းရိုးတန်းကျွန်းများ၌ H5N1 ကြက်ငှက်တုပ်ကွေး သံသယဖြစ်ဖွယ် ငှက်များအစုလိုက် အပြုံလိုက် သေဆုံးမှုဖြစ်ပွားပြီး ငှက် ၁၀၀၀ ကျော် သေဆုံးခဲ့သည်။

တရုတ်-အင်ဒိုနီးရှား ဘက်စုံဗျူဟာမြောက်ဆွေးနွေးပွဲ ကျင်းပ

ဩဂုတ် ၂၁ ရက်က အင်ဒိုနီးရှားနိုင်ငံ ဂျကာတာမြို့တွင် တရုတ်နှင့် အင်ဒိုနီးရှား နိုင်ငံခြားရေးဝန်ကြီးများ ပထမဆုံးအကြိမ် ဘက်စုံဗျူဟာမြောက် ဆွေးနွေးပွဲကျင်းပပြီး ကုန်သွယ်ရေး၊ AI နှင့် ကာကွယ်ရေးကဏ္ဍများတွင် ပူးပေါင်းဆောင်ရွက်မှုမြှင့်တင်ရန် ဆွေးနွေးခဲ့ကြသည်။

ကော့သောင်းမြို့၌ အခြေခံစားသောက်ကုန်များ

ဈေးနှုန်းသက်သာစွာ ရောင်းချပေး

ကော့သောင်း ဩဂုတ် ၂၃ တနင်္လာရက်တွင် ဒေသကြီးအစိုးရအဖွဲ့ အစီအစဉ်ဖြင့် ကော့သောင်းမြို့နယ် စီမံခန့်ခွဲရေးနှင့် အုပ်ချုပ်ရေးကော်မတီ ဥက္ကဋ္ဌ ဦးဆောင်၍ ခရိုင်စားသုံးသူရေးရာဦးစီးဌာန၊ ခရိုင်မွေးမြူရေးနှင့် ကုသရေးဦးစီးဌာန၊ ခရိုင်ဆန်ကုန်သည်

ကြီးများအသင်း၊ ခရိုင်ဆီကုန်သည်ကြီးများအသင်းတို့မှ တာဝန်ရှိသူများက အခြေခံပြည်သူများ၊ ဝန်ထမ်းများ၊ ရွှေ့ပြောင်းလုပ်သားများ၊ အခြားဒေသမှ လာရောက်နေထိုင်ကြသော ပြည်သူများ၊ စားဝတ်နေရေး သက်သာချောင်ချိမှု ရှိစေရေးအတွက် အခြေခံ



စားသောက်ကုန်များဖြစ်သော ဆန်၊ ဆီနှင့် ကြက်ဥများကို ဩဂုတ် ၂၂ ရက်က ကော့သောင်းမြို့ ရွှေဇင်ယော်

နှစ် ၂၀ တစ်ပိုက်

အချိန်ကိုက်၊ တိုစိုက်ခဲ့လျှင်

အကောင်းဆုံးပင်

အခုချိန်စိုက် နောက်မကျ၊

ဒုတိယအကြိမ် အကောင်းဆုံးပ

ရပ်ကွက်မြရည်ပုလဲလမ်းရှိ နန္ဒဝန်ဈေးရေ၌ ဈေးနှုန်းသက်သာစွာ ရောင်းချပေးခဲ့သည်။

ခရိုင်(ပြန်/ဆက်)

ကမ္ဘာ့အကောင်းဆုံးတက္ကသိုလ်အဆင့်(၁)တွင် ဟားဗတ်တက္ကသိုလ် ဆက်လက်ရပ်တည်

ကိမ်းတောင်း ဩဂုတ် ၂၃

တောင်အာဖရိကတက္ကသိုလ်သုံးခုသည် ၂၀၂၆ ခုနှစ် ကမ္ဘာ့တက္ကသိုလ်များ၏ အဆင့်သတ်မှတ်ချက် (ARWU) တွင် ကမ္ဘာ့အကောင်းဆုံးတက္ကသိုလ် ၅၀၀ စာရင်း၌ ပါဝင်လာကြောင်း ဒေသမီဒီယာက ဩဂုတ် ၂၂ ရက်တွင် ဖော်ပြထားသည်။

နောက်ဆုံးထုတ်ပြန်သည့် အဆင့်သတ်မှတ်ချက်အရ ကိမ်းတောင်းတက္ကသိုလ်သည် ကမ္ဘာ့အဆင့် ၂၀၁-၃၀၀ အတွင်း ရပ်တည်နိုင်ခဲ့ပြီး တောင်အာဖရိကနိုင်ငံ၏ အကောင်းဆုံးတက္ကသိုလ်အဖြစ် သတ်မှတ်ခံခဲ့ရသည်။ ဂျီဟန်နက်စဘတ်မြို့ရှိ Witwatersrand တက္ကသိုလ်သည် ကမ္ဘာ့အဆင့် ၃၀၁-၄၀၀ အတွင်း ရပ်တည်နိုင်ခဲ့ပြီး တောင်အာဖရိကနိုင်ငံ၏ ဒုတိယအကောင်းဆုံးတက္ကသိုလ်အဖြစ် သတ်မှတ်ခံခဲ့ရသည်။

Stellenbosch မြို့ရှိ Stellenbosch တက္ကသိုလ်သည် ကမ္ဘာ့အဆင့် ၄၀၁-၅၀၀ အတွင်း ရပ်တည်နိုင်ခဲ့ပြီး အခြားတောင်အာဖရိကတက္ကသိုလ် အများအပြားလည်း ကမ္ဘာ့ထိပ်တန်းတက္ကသိုလ် ၁၀၀၀ စာရင်းတွင် ပါဝင်ခဲ့ကြောင်း သိရသည်။

ဟားဗတ်တက္ကသိုလ်သည် ကမ္ဘာ့အကောင်းဆုံးတက္ကသိုလ်အဖြစ် အဆင့်(၁)နေရာတွင် ဆက်လက်ရပ်တည်နိုင်ခဲ့ပြီး စတန်းဖို့ဒ်တက္ကသိုလ်နှင့် မက်ဆာချူးဆက် နည်းပညာတက္ကသိုလ်



တို့က အဆင့်(၂)နှင့် အဆင့်(၃)နေရာတွင် အသီးသီး တက္ကသိုလ် ၁၀၀ စာရင်းတွင် အမေရိကန်တက္ကသိုလ်ရပ်တည်ခဲ့ကြသည်။ ထို့အပြင် ကမ္ဘာ့ထိပ်တန်း ၃၇ ခု ပါဝင်ကြောင်း သိရသည်။ ဆင်ဟွာ

ဘော်လံတစ်သုံးနိုင်ငံတွင် အင်အားပြင်းမုန်တိုင်းတိုက်ခတ်သဖြင့် လျှပ်စစ်ဓာတ်အားပြတ်တောက်

ရီဂါ ဩဂုတ် ၂၃

အင်အားပြင်း ဆိုင်ကလုန်းမုန်တိုင်းတစ်ခုသည် ဩဂုတ် ၂၂ ရက်က လစ်သူယေးနီးယား၊ လတ်ဗီးယားနှင့် အက်စ်တိုးနီးယားနိုင်ငံတို့သို့ ဝင်ရောက်တိုက်ခတ်ခဲ့ပြီး လေပြင်းတိုက်ခတ်ခြင်း၊ မိုးသည်းထန်စွာရွာသွန်းခြင်းနှင့် မိုးသက်မုန်တိုင်းများကြောင့် နှစ်ဦးသေဆုံးခဲ့ကြောင်း သိရသည်။

မိုးလေဝသဆိုင်ရာ အချက်အလက်များအရ အဆိုပါ ဆိုင်ကလုန်းမုန်တိုင်းသည် ၂၀၀၅ ခုနှစ် ဇန်နဝါရီလနောက်ပိုင်း လတ်ဗီးယားနိုင်ငံတွင် အဆိုးရွားဆုံးထိခိုက်ပျက်စီးမှု ဖြစ်ပေါ်စေသည့် မုန်တိုင်းဖြစ်ကြောင်း သိရ

သည်။ ဩဂုတ် ၂၂ ရက် ညပိုင်းတွင် အရေးပေါ် ဝန်ဆောင်မှုဌာနများထံ လေပြင်းတိုက်ခတ်မှုကြောင့် ထိခိုက်ပျက်စီး ဆုံးရှုံးမှုများနှင့် ပတ်သက်၍ ဖုန်းခေါ်ဆိုအကူအညီ တောင်းခံမှု ၁၀၀၀ ကျော် ရှိခဲ့ကြောင်း လတ်ဗီးယားမီးသတ်နှင့်

ကယ်ဆယ်ရေးဌာနက ပြောသည်။ လစ်သူယေးနီးယားနိုင်ငံတွင်လည်း ဩဂုတ် ၂၂ ရက်က မုန်တိုင်းနှင့်ဆက်နွယ်၍ ဖုန်းခေါ်ဆိုအကူအညီတောင်းခံမှု ၁၂၀၀ ကျော်ရှိခဲ့ကြောင်း မီးသတ်သမားများကပြောကြားပြီး အက်စ်တိုး



နာဆာက မျိုးဆက်သစ် အာကာသတယ်လီစကုပ်ကို ယခုလနှောင်းပိုင်း လွှတ်တင်မည်

နယူးယောက် ဩဂုတ် ၂၃

အမေရိကန်အာကာသအေဂျင်စီ နာဆာသည် ဩဂုတ်လကုန်ပိုင်းတွင် မျိုးဆက်သစ် အာကာသတယ်လီစကုပ်ကို လွှတ်တင်ရန် စီစဉ်ထားကြောင်း သိရသည်။

နန်စီဂရေ့စ် ရိုမန်းအာကာသတယ်လီစကုပ်တွင် အချင်း ၂ ဒသမ ၆ မီတာရှိ အဓိက ကြည့်မှန်နှင့် မဂျပ်စီယမ် ၃၀၀ ပါဝင်သည့် အနီအောက်ရောင်ခြည်ကင်မရာ တပ်ဆင်

ထားသည်။

အဆိုပါကိရိယာများကြောင့် အာကာသဧရိယာ ကျယ်ကျယ်ပြန့်ပြန့်ကို ပိုမိုကြည်လင်ပြတ်သားစွာ တွေ့မြင်နိုင်တော့မည်ဖြစ်သည်။

ရိုမန်းအာကာသတယ်လီစကုပ်၏မြင်ကွင်းဧရိယာသည် ၁၉၉၀ ပြည့်နှစ်တွင် လွှတ်တင်ခဲ့သည့် ဟယ်ဘယ်အာကာသတယ်လီစကုပ်ထက် အဆ ၁၀၀ ပိုမိုကျယ်ပြန့်ကြောင်း

နာဆာက ပြောကြားသည်။ မျိုးဆက်သစ်တယ်လီစကုပ်သည် စကြဝဠာအတွင်းရှိ ထူးဆန်းဖွယ်အမှောင်ထုကို ပိုမိုလေ့လာဖော်ထုတ်နိုင်ရန် မျှော်မှန်းထားကြောင်း နာဆာက ပြောကြားသည်။

ရိုမန်းတယ်လီစကုပ်ကို ဩဂုတ် ၃၀ ရက်တွင် အမေရိကန်နိုင်ငံတောင်ပိုင်း ဖလော်ရီဒါပြည်နယ်ရှိ ကနေဒီအာကာသစင်တာမှ လွှတ်တင်သွားရန် စီစဉ်ထားပြီး စမ်းသပ်မှုများပြုလုပ်ကာ သုံးလအကြာတွင် လေ့လာမှုများ စတင်သွားမည်ဖြစ်ကြောင်း သိရသည်။

အင်န်အိတ်ချ်ကော့

နေရပ်ပြန်နှင့် ရွှေ့ပြောင်းနေထိုင်သူမိသားစုများအတွက် အာဖဂန်အစိုးရက အမေရိကန်ဒေါ်လာ နှစ်သန်းကျော်ကူညီ

ကဘူးလ် ဩဂုတ် ၂၃

လွန်ခဲ့သည့်လအတွင်း အာဖဂန်နစ္စတန်နိုင်ငံ၌ နေရပ်ပြန်လာသူများနှင့် ပြည်တွင်း၌ ရွှေ့ပြောင်းနေထိုင်သူ စုစုပေါင်း ၃၁၃၂၀ အတွက် အစိုးရက အမေရိကန်ဒေါ်လာ ၂ ဒသမ ၆၁၂ သန်းတန်ဖိုးရှိ လူသားချင်းစာနာထောက်ထားမှုဆိုင်ရာအကူအညီများ ဖြန့်ဝေပေးခဲ့ကြောင်း ဒုက္ခသည်များနှင့် နေရပ်ပြန်လည်နေရာချထားရေးဆိုင်ရာဝန်ကြီးဌာနက ဩဂုတ် ၂၃ ရက်တွင် ကြေညာချက်ထုတ်ပြန်ခဲ့သည်။

အဆိုပါကူညီထောက်ပံ့သည့်ပစ္စည်းများတွင် ငွေသား၊ အစား

အသောက်၊ ကျန်းမာရေးပစ္စည်းများ၊ ဆောက်လုပ်ရေးပစ္စည်းများနှင့် စာရွက်စာတမ်းများရရှိရေးအတွက် အကူအညီပေးခြင်းနှင့် အလုပ်အကိုင်အခွင့်အလမ်းများ ဖန်တီးပေးခြင်းတို့ ပါဝင်ကြောင်း ဖော်ပြထားသည်။

၂၀၂၁ ခုနှစ် ဩဂုတ်လမှစတင်၍ နေရပ်ပြန်လာသည့် အာဖဂန်ဒုက္ခသည် အရေအတွက်မှာ ၈ ဒသမ ၁ သန်း ရှိလာပြီဖြစ်ကြောင်း ဝန်ကြီးဌာန၏ အချက်အလက်များအရ သိရသည်။

ဆင်ဟွာ

ဩစတြေးလျနိုင်ငံ၌

နို့တိုက်သတ္တဝါတစ်ကောင်တွင်

H5 ငှက်တုပ်ကွေးရောဂါ

ပထမဆုံးအတည်ပြုတွေ့ရှိ

မဲဘုန်းလ် ဩဂုတ် ၂၃- ဩစတြေးလျနိုင်ငံ တောင်ဩစတြေးလျပြည်နယ်အတွင်း နာတံရှည် ပင်လယ်ဖျံတစ်ကောင်တွင် ဗိုင်းရပ်စ်ကူးစက်ခံရကြောင်း စစ်ဆေးတွေ့ရှိပြီးနောက် နို့တိုက်သတ္တဝါတစ်ကောင်တွင် H5 ငှက်တုပ်ကွေးရောဂါကူးစက်မှုကို ပထမဆုံးအကြိမ် အတည်ပြုခဲ့ကြောင်း သိရသည်။ အဆိုပါပင်လယ်ဖျံကို တောင်ဩစတြေးလျပြည်နယ်၏မြို့တော် အက်ဒီလိတ်မြို့၏ တောင်ဘက် ၃၀၀ ကီလိုမီတာခန့်အကွာ ဘီချိုပိုတ်တွင် တွေ့ရှိခဲ့ကြောင်း စိုက်ပျိုးရေး၊ ငါးလုပ်ငန်းနှင့် သစ်တောရေးရာဝန်ကြီး ဂျူလီကောလင်းစ်က ပြောကြားသည်။ တောင်ဩစတြေးလျပြည်နယ်၌ ကူးစက်မှု ၁၈၃ မှု အပါအဝင် ဩစတြေးလျနိုင်ငံတစ်ဝန်း H5 ငှက်တုပ်ကွေးကူးစက်မှု စုစုပေါင်း ၂၉၈ မှု တွေ့ရှိခဲ့ကြောင်း သိရသည်။ ဆင်ဟွာ

ထိုင်းတောင်ပိုင်း တိုက်ခိုက်မှုများဖြစ်ပွားပြီးနောက် ပြည်သူများ နိုးနိုးကြားကြားနေထိုင်ကြရန် ထိုင်းတပ်မတော်သတိပေးချက်ထုတ်ပြန်

ဗန်ကောက် ဩဂုတ် ၂၃

ထိုင်းနိုင်ငံတောင်ပိုင်း နယ်စပ်ပြည်နယ်များတွင် ပြင်းထန်သော တိုက်ခိုက်မှုများဖြစ်ပွားပြီးနောက် ပြည်သူများအနေဖြင့် နိုးနိုးကြားကြားနေထိုင်ကြရန် ထိုင်းတပ်မတော် အမှတ်(၄)ဒေသက သတိပေးချက် ထုတ်ပြန်ခဲ့ကြောင်း သိရသည်။

နာရာသီဝပ်၊ ယာလာနှင့် ပတ်တာနီပြည်နယ်များတွင် ဩဂုတ် ၂၂ ရက် ည ၈ နာရီမှစတင်၍ မီးရှို့တိုက်ခိုက်မှုများ၊ ပေါက်ကွဲမှုများ အစရှိသည့်တိုက်ခိုက်မှုများ ဆက်တိုက်ဖြစ်ပွားခဲ့ကြောင်း ထိုင်းမီဒီယာတွင် ဖော်ပြထားသည်။

အဆိုပါတိုက်ခိုက်မှုများတွင် အုပ်ချုပ်ရေးရုံးများကို မီးရှို့ခြင်း၊ ကားတာယာများကို မီးရှို့ခြင်းနှင့် ကုန်စုံဆိုင်များကို ဖောက်ခွဲခြင်းတို့ ပါဝင်ကြောင်း သိရသည်။ နာရာသီဝပ်ပြည်နယ်တွင် ဖြစ်စဉ် ၁၁ ခုခန့် ဖြစ်ပွားခဲ့ပြီး ကားတစ်စီးပေါက်ကွဲမှုကြောင့် နှစ်ဦး ဒဏ်ရာရရှိခဲ့သည်။

ပြည်နယ်အတွင်း စနေနေ့ည ၁၀ နာရီ ၁၅ မိနစ်မှ တနင်္ဂနွေနေ့ နံနက် ၆ နာရီအထိ ညဘက်မထွက်ရအမိန့် ထုတ်ပြန်ထားကြောင်း နာရာသီဝပ်အထူးတပ်ဖွဲ့က လူမှုကွန်ရက်မှတစ်ဆင့် ကြေညာခဲ့သည်။ အရေးပေါ်ကိစ္စရပ်များကြောင့် နေအိမ်မှထွက်ခွာရန် လိုအပ်ပါက ဒေသခံရဲတပ်ဖွဲ့၊ တပ်မတော်နှင့် အုပ်ချုပ်ရေးအာဏာပိုင်များ ထံမှ ခွင့်ပြုချက်ရယူရမည်ဟုလည်း ဖော်ပြထားကြောင်း သိရသည်။ ဆင်ဟွာ

ဂျပန်၌ ပြင်းအား ၅ ဒသမ ၉ အဆင့်ရှိ ငလျင်လှုပ်ခတ်၊ ၃၇ ဦးထက်မနည်း ထိခိုက်ဒဏ်ရာရ

တိုကျို ဩဂုတ် ၂၃

ဂျပန်နိုင်ငံ တိုကျိုမြို့အရှေ့မြောက်ဘက်ရှိ အိဘရာကိစီရင်စုတွင် ဩဂုတ် ၂၃ ရက် အစောပိုင်းက ပြင်းအား ၅ ဒသမ ၉ အဆင့်ရှိ ငလျင်တစ်ခုလှုပ်ခတ်ခဲ့ရာ ၃၇ ဦးထက်မနည်း ထိခိုက်ဒဏ်ရာရရှိခဲ့ကြောင်း သိရသည်။

ယင်းငလျင်သည် ဒေသစံတော်ချိန် နံနက် ၂ နာရီခန့်တွင် အိဘရာကိစီရင်စုတောင်ပိုင်းကို ဗဟိုပြု၍ လှုပ်ခတ်ခဲ့ခြင်းဖြစ်ပြီး ငလျင်ဗဟိုချက် အနက်မှာ ၆၈ ကီလိုမီတာခန့်ရှိကြောင်း ဂျပန်မိုးလေဝသဌာနက ပြောသည်။ ငလျင်ကြောင့် ဆူနာမီဖြစ်ပေါ်နိုင်သည့် အန္တရာယ် မရှိကြောင်း သိရသည်။ ဒေသစံတော်ချိန် နံနက် ၁၀ နာရီအထိ တိုကျို၊ အိဘရာကိ၊ ဆိုင်တမ၊ ချီဘနှင့် ကာနာဂါဝါစီရင်စုတို့တွင် ၃၇ ဦးထိခိုက်ဒဏ်ရာရရှိခဲ့ကြောင်း မီးသတ်နှင့် သဘာဝဘေးအန္တရာယ်စီမံခန့်ခွဲမှုအေဂျင်စီကို ကိုးကား၍ ဖူဂျီသတင်းကွန်ရက်က ဖော်ပြထားသည်။

ထို့အပြင် အဆိုပါငလျင်ကြောင့် ကန်တိုဒေသတွင် ရထားပြေးဆွဲမှုအချို့ ယာယီနှောင့်နှေးခဲ့သော်လည်း ပုံမှန်ပြန်လည်ပြေးဆွဲနိုင်ရန် ဆောင်ရွက်ခဲ့ကြောင်း သိရသည်။ တိုကျိုမြို့ ကိုတိုရပ်ကွက်နှင့် အခြားဒေသများတွင်လည်း ရေပိုက်ပေါက်ထွက်ခဲ့ပြီး ယာယီရေလျှံမှု ဖြစ်ပွားခဲ့ကြောင်း သိရသည်။ ဆင်ဟွာ

Social Etiquette လူမှုဘဝထဲက လောကဝတ်များ

ဖုန်းအသုံးပြုမှုနှင့် ခေတ်သစ်ယဉ်ကျေးမှု - (၄)

မေ

ဒီနေ့ခေတ်မှာ မိုတိုင်းဖုန်းဟာ လူတိုင်းရဲ့ လက်ထဲမှာ ကိုယ်လက်အင်္ဂါတစ်ခုလို မရှိမဖြစ် အသုံးအဆောင် ဖြစ်လာပါတယ်။ ဆက်သွယ်ရေး၊ သတင်းရှာဖွေမှုနဲ့ အလုပ်ကိစ္စတွေအတွက် အလွန်အသုံးဝင်ပေမယ့် ဒီနည်းပညာအသုံးအဆောင်ကို ဘယ်လို ကိုင်တွယ်သလဲဆိုတာပေါ်မူတည်ပြီး ကိုယ့်ရဲ့ စည်းကမ်းနဲ့ ယဉ်ကျေးမှုအနိမ့်အမြင့် ပေါ်လွင်နေပါတယ်။

လူကြားထဲမှာ ဖုန်းပြောတဲ့အခါ အသံအကျယ်ကြီးမပြောတာ၊ ဘေးကလူတွေကို အနှောင့်အယှက်မဖြစ်အောင် ဂရုစိုက်တာဟာ ခေတ်သစ်လူငယ်တွေ လိုက်နာရမယ့်ကျင့်ဝတ်ပါ။ အစည်းအဝေး၊ စာသင်ခန်း၊ ပွဲလမ်းသဘင်နဲ့ တွေ့ဆုံပွဲတွေမှာ ဖုန်းကို Silent ထားလိုက်တာ၊ မှောက်ထားလိုက်တာဟာ အစည်းအဝေးနဲ့ စကားပြောနေသူကို အလေးထား လေးစားရာရောက်ပါတယ်။



ဒါ့အပြင် အွန်လိုင်း (Cyber World) ပေါ်ဆက်ဆံတဲ့အခါမှာလည်း ယဉ်ကျေးဖို့လိုပါတယ်။ စာတိုပေးပို့ရာမှာ ရိုင်းပျတဲ့ စကားလုံးတွေ ရှောင်တာ၊ သူများရုပ်ပုံနဲ့ ကိုယ်ရေးကိုယ်တာကို မစပ်စုတာ၊ မသေချာတဲ့ သတင်းအချက်အလက်တွေကို လွယ်လွယ်နဲ့ Share မလုပ်တာတွေဟာ တာဝန်သိတဲ့ နည်းပညာအသုံးပြုသူရဲ့ ကောင်းမွန်တဲ့ အမူအကျင့်များ ဖြစ်ကြပါတယ်။

နည်းပညာ အသုံးပြုတတ်ခြင်းဆိုတာ ဖုန်းနဲ့ အင်တာနက်ကို ကျွမ်းကျင်စွာ သုံးတတ်ရုံတင် မဟုတ်ပါဘူး။ မိမိအသုံးပြုမှုကြောင့် အခြားသူတွေအပေါ် သက်ရောက်မှုကိုပါ နားလည်တတ်ခြင်း ဖြစ်ပါတယ်။ ခေတ်သစ်လူမှုဘဝမှာ ယဉ်ကျေးစွာ ဖုန်းအသုံးပြုမှုဟာ လူတစ်ယောက်ရဲ့ ယဉ်ကျေးမှုကို ဖော်ပြနေတဲ့ အဓိက အရည်အချင်းတစ်ရပ် ဖြစ်လာပါတယ်။

မော်လမြိုင်ကျွန်းမြို့နယ်၌ စည်ပင်သာယာရေးနှင့် ပြည်သူ့ဝန်ဆောင်မှုလုပ်ငန်းများ အလေးထားဆောင်ရွက်

မော်လမြိုင်ကျွန်း ဩဂုတ် ၂၃ ရော့ဝတီတိုင်းဒေသကြီး မော်လမြိုင်ကျွန်းမြို့နယ်၌ စည်ပင်သာယာရေးဝန်ကြီးဦးမောင်မောင် ဦးနှင့် တာဝန်ရှိသူများသည် ဩဂုတ် ၂၃ ရက်က မြို့အဝင်ဆိုင်းဘုတ်အနီးရှိ မြေယာရှင်းဆောင်ရွက်ထားရှိမှု၊ အမှတ် (၁၂)ရပ်ကွက် တပင်ရွှေထီးလမ်းမပေါ်ရှိ လမ်းဘေးဝဲ/ယာ ပလက်ဖောင်းများ တည်ဆောက်နေမှု၊ ဗိုလ်ချုပ်လမ်းမပေါ်ရှိ ရေထုတ်မြောင်းများ စက်ယန္တရား



များအသုံးပြု၍ တူးဖော်ရှင်းလင်းနေမှုတို့ကို ကြည့်ရှုစစ်ဆေးသည်။ ထို့နောက် ဝန်ကြီးသည်

မြို့နယ် အထွေထွေအုပ်ချုပ်ရေးဦးစီးဌာနရုံး၌ တိုင်းဒေသကြီးလွှတ်တော်ကိုယ်စားလှယ်၊ မြို့နယ်

အုပ်ချုပ်ရေးမှူး၊ ဌာနဆိုင်ရာများ၊ မြို့မိမြို့ဖများနှင့် လူမှုရေးအသင်းအဖွဲ့များမှဥက္ကဋ္ဌများနှင့် တွေ့ဆုံပြီး မြို့ပြဖွံ့ဖြိုးရေးနှင့် ပြည်သူ့ဝန်ဆောင်မှု လုပ်ငန်းများနှင့် စပ်လျဉ်း၍ မြို့ပြသာယာလုပ်ရေး၊ သန့်ရှင်းသာယာရေးနှင့် စိမ်းလန်းစိုပြည်ရေးလုပ်ငန်းများ ပိုမိုကောင်းမွန်လာစေရေးအတွက် လိုအပ်သည်များကို တာဝန်ရှိသူများနှင့် ပေါင်းစပ်ညှိနှိုင်း ဆောင်ရွက်ပေးခဲ့သည်။ ရဲကိုမောင်(ပြန်/ဆက်)

မိတ္ထီလာမြို့နယ်၌ ကတ္တရာလမ်းခင်းခြင်းလုပ်ငန်းဆောင်ရွက်နေမှု ကွင်းဆင်းစစ်ဆေး

မိတ္ထီလာ ဩဂုတ် ၂၃ လမ်းမှ ပျော်ကုန်း-အုတ်ဖိုလမ်းမိတ္ထီလာမြို့နယ်အတွင်းရှိမြို့ရှောင် ကတ္တရာလမ်းခင်းခြင်း လုပ်ငန်း



ဆောင်ရွက်နေမှုကို တာဝန်ရှိသူများက ဩဂုတ် ၁၉ ရက်တွင် ကွင်းဆင်းစစ်ဆေးသည်။

ထိုသို့ ကွင်းဆင်းစစ်ဆေးရာတွင် ကျေးလက်လမ်းဖွံ့ဖြိုးရေးဦးစီးဌာန ဒုတိယညွှန်ကြားရေးမှူးချုပ် ဒေါက်တာထွန်းမြင့်အောင်၊ မန္တလေးတိုင်းဒေသကြီးကျေးလက်လမ်းဖွံ့ဖြိုးရေးဦးစီးဌာန ဒုတိယညွှန်ကြားရေးမှူး(မြို့ပြ) ဒေါ်လှလှဝင်းနှင့် တာဝန်ရှိသူများက ၂၀၂၆-

၂၀၂၇ ဘဏ္ဍာနှစ် ပြည်ထောင်စုငွေလုံးငွေရင်းရန်ပုံငွေဖြင့် ဆောင်ရွက်လျက်ရှိသည့် မြို့ရှောင်လမ်းမှ ပျော်ကုန်း-အုတ်ဖိုလမ်း ကတ္တရာလမ်းခင်းခြင်းလုပ်ငန်းကို ကွင်းဆင်းကြည့်ရှုစစ်ဆေးပြီး ဒုတိယညွှန်ကြားရေးမှူးချုပ်က လုပ်ငန်းများ အရည်အသွေးပြည့်မီစွာ သတ်မှတ်ကာလအတွင်း ပြီးစီးနိုင်ရေး ပေါင်းစပ်ညှိနှိုင်းဆောင်ရွက်ခဲ့သည်။

သိန်းမြင့်ကျော် (မိတ္ထီလာ)

ကျောသောင်းမြို့နယ်၌ ကျောင်းသား ကျောင်းသူများအား နိုင်ငံသားစိစစ်ရေးကတ်နှင့် UID ကတ်များ ဆောင်ရွက်ပေး

ကျောသောင်း ဩဂုတ် ၂၃

ကျောသောင်းမြို့နယ်ဦးစီးမှူးမှ ဦးစီးမှုနှင့်ဝန်ထမ်းများက အသက် ၁၀ နှစ်ပြည့်ပြီး ကျောင်းသား ကျောင်းသူများအား နိုင်ငံသားစိစစ်ရေးကတ်နှင့် UID ကတ်များ ဆောင်ရွက်ပေးခြင်းကို မေတ္တာစိုး ကိုယ်ပိုင်အလယ်တန်းကျောင်း၌ ဩဂုတ် ၂၀ ရက်က ဆောင်ရွက်သည်။

ထိုသို့ဆောင်ရွက်ရာတွင် မြို့နယ်ဦးစီးမှူးက လုပ်ငန်းဆောင်ရွက်ပေးနေမှုများကို ရှင်းလင်းပြောကြားပြီး အသက် ၁၀ နှစ်နှင့်အထက် ကျောင်းသား ကျောင်းသူ ၈၄ ဦးအား နိုင်ငံသားစိစစ်ရေးကတ်ပြုလုပ်ပေးခြင်း၊ ဇီဝဆိုင်ရာအချက်အလက်ကောက်ယူ၍ UID ကတ်ထုတ်ပေး



ခြင်းလုပ်ငန်းများ ဆောင်ရွက်၍ တာဝန်ရှိသူများက နိုင်ငံသားစိစစ်ရေးကတ်နှင့် UID ကတ်များ လက်ဝယ်အရောက် ပေးအပ်ခဲ့ကြောင်း သိရသည်။ ခရိုင်(ပြန်/ဆက်)



ပခုက္ကူမြို့ အမှတ်(၆)ရပ်ကွက်၌ စုပေါင်းဆွမ်းဆန်စိမ်းလောင်းလှူ

ပခုက္ကူ ဩဂုတ် ၂၃

ပခုက္ကူမြို့ အမှတ်(၆)ရပ်ကွက် ကုသိနာရုံတောင်ရှေ့ ဆုကြီးပန်းကျောင်းတိုက်ရှေ့၌ ဩဂုတ် ၂၁ ရက်က စုပေါင်းဆွမ်းဆန်စိမ်း လောင်းလှူပွဲကျင်းပရာ မြို့နယ်အထွေထွေအုပ်ချုပ်ရေးဦးစီးဌာန၊ မြို့နယ်စည်ပင်သာယာရေးအဖွဲ့၊ ဌာနဆိုင်ရာများနှင့် မိသားစုဝင်များ၊ အလှူရှင်များ၊ ရပ်ကွက်နေပြည်သူများ စုပေါင်း၍ ရဟန်းသံဃာခြောက်ပါး၊ သီလရှင်အပါး ၁၃၀ တို့အား ဆွမ်းဆန်စိမ်းလောင်းလှူကြကြောင်း သိရသည်။

ဘာမီသာ(ပခုက္ကူ)



မြစ်သားမြို့နယ်၌ ငှက်ပျောပင် စုပေါင်းစိုက်ပျိုး

မြစ်သား ဩဂုတ် ၂၃

မြစ်သားမြို့နယ်၌ ငှက်ပျောပင်များ စုပေါင်းစိုက်ပျိုးပွဲကို အခြေခံပညာနှင့် စက်မှု၊ စိုက်ပျိုး၊ မွေးမြူရေးအထက်တန်းကျောင်း၌ ယမန်နေ့က ကျင်းပရာ မြို့နယ်စီမံခန့်ခွဲရေးနှင့် အုပ်ချုပ်ရေးကော်မတီခေတ္တဥက္ကဋ္ဌ မြို့နယ်ရဲတပ်ဖွဲ့မှူး ရဲမှူးဌေးဝင်းနှင့် အဖွဲ့ဝင်များ၊ ခေတ္တမြို့နယ် အုပ်ချုပ်ရေးမှူး ဦးရှိန်းသူ၊ ပြည်သူ့လွှတ်တော်ကိုယ်စားလှယ် ဦးစန်းမြင့်၊ တိုင်းဒေသကြီး လွှတ်တော်ကိုယ်စားလှယ် ဦးသန်းဦး၊ မြို့နယ်အဆင့် ဌာနဆိုင်ရာများမှ တာဝန်ရှိသူများ၊ အခြေခံပညာနှင့် စက်မှု၊ စိုက်ပျိုး၊ မွေးမြူရေးအထက်တန်းကျောင်းမှ ကျောင်းအုပ်ဆရာမကြီးနှင့် ဆရာဆရာမများ၊ ကျောင်းသား ကျောင်းသူ ၅၀၀ တို့က ခြောက်ပေခြားစီ ငှက်ပျောပင် ၅၀၀ တို့ကို စုပေါင်းစိုက်ပျိုးခဲ့ကြောင်း သိရသည်။

ဝါဝါမြင့်(မြစ်သား)



မူးယစ်ဆေးဝါးအန္တရာယ် ကြိုတင်ကာကွယ် အသိပညာပေးဟောပြော

မန္တလေး ဩဂုတ် ၂၃

မန္တလေးတိုင်းဒေသကြီး ပညာရေးမှူးရုံးနှင့် မြန်မာနိုင်ငံမူးယစ်ဆေးဝါးသုံးစွဲမှု ပပျောက်ရေးအသင်း(ဗဟို)(AEDA-Mdy)တို့ ပူးပေါင်းကျင်းပသည့် မူးယစ်ဆေးဝါးအန္တရာယ် ကြိုတင်ကာကွယ်အသိပညာပေးဟောပြောပွဲကို ဩဂုတ် ၂၁ ရက်က ပုသိမ်မြို့နယ် မင်မကိုယ်ပိုင်အထက်တန်းကျောင်း၌ ကျင်းပရာ ကျောင်းအုပ် ဆရာမ ဒေါ်ကေသီအောင်က အမှာစကားပြောကြားပြီး တာဝန်ရှိသူများက မူးယစ်ဆေးဝါးကြောင်း၊ အရက်ကွမ်းဆေးဥပဒ်ပေး၊ မူးယစ်ဆေးဝါး ဆိုးကျိုးအန္တရာယ်အကြောင်းနှင့် လူငယ်နှင့် စိတ်ကြွဆေးအကြောင်းတို့ကို ဟောပြော၍ ကျောင်းသား ကျောင်းသူများအား မေးခွန်းမေးမြန်းကာ ဖြေဆိုသည့် ကျောင်းသား ကျောင်းသူများအား ဆုချီးမြှင့်သည်။

ဟောပြောပွဲသို့ ဆရာ ဆရာမ၊ ကျောင်းသား ကျောင်းသူ ၃၀၀ ကျော် တက်ရောက်ခဲ့ကြောင်း သိရသည်။ တင်မောင်-မန္တလေး

အိမ်ပြင်ပဥစ္စန်းသော မီးများကို နေ့အလင်းရောင်ရှိချိန်တွင် ပိတ်ထားခြင်းဖြင့် လျှပ်စစ်ကို ချွေတာပါ

ရန်ကုန်တိုင်းဒေသကြီး မှော်ဘီမြို့နယ်နှင့် ဒဂုံမြို့သစ်(အရှေ့ပိုင်း)မြို့နယ်တို့တွင် တက္ကစီယာဉ်မောင်းများအား ဓားထောက်ခြိမ်းခြောက်၍ မော်တော်ယာဉ်များအား လုယက်မှုကျူးလွန်ခဲ့သူ အမျိုးသားလေးဦးကို သက်သေခံပစ္စည်းများနှင့်အတူ ဖော်ထုတ်ဖမ်းဆီးရမိ

နေပြည်တော် ဩဂုတ် ၂၃
ရန်ကုန်တိုင်းဒေသကြီး မှော်ဘီမြို့နယ်နှင့် ဒဂုံမြို့သစ် (အရှေ့ပိုင်း)မြို့နယ်တို့တွင် တက္ကစီယာဉ်မောင်းများကို ဓားထောက်ခြိမ်းခြောက်၍ မော်တော်ယာဉ်များအား လုယက်မှုကျူးလွန်ခဲ့သူ အမျိုးသားလေးဦးကို သက်သေခံပစ္စည်းများနှင့်အတူ ဖော်ထုတ်ဖမ်းဆီးရမိပြီး ဥပဒေနှင့်အညီ အရေးယူနိုင်ရေး ဆက်လက်ဆောင်ရွက်လျက်ရှိကြောင်း မြန်မာနိုင်ငံရဲတပ်ဖွဲ့မှ သိရသည်။

ဖြစ်စဉ်မှာ ရန်ကုန်တိုင်းဒေသကြီး တိုက်ကြီးမြို့နယ် ယင်းတိုက်ကွင်းကျေးရွာနေ ဦးအောင်စိုး (၅၆)နှစ် သည် ဩဂုတ် ၁၇ ရက် ညနေ ၆ နာရီခွဲခန့်တွင် ၎င်းပိုင်ဆိုင်သည့် YGN-1 DD-7113 TOYOTA SUCCEED တက္ကစီယာဉ်အား အမျိုးသားသုံးဦး (စိစစ်ဆဲ)က ငှားရမ်းခဲ့သဖြင့် လိုက်ပါခဲ့ပြီး မှော်ဘီမြို့နယ် ဘွက်ကြီးကျေးရွာ မြေစာရင်းတောရရှိပ်သာဘုန်းကြီးကျောင်းမုခ်ဝအရောက်တွင် အဆိုပါအမျိုးသားသုံးဦးမှ ဦးအောင်စိုးကို ကပ်ကြေးဖြင့်ထောက်ခြိမ်းခြောက်ပြီး ငွေကျပ်လေးသိန်း၊ Redmi note 5 အမျိုးအစားဖုန်းတစ်လုံးနှင့်မော်တော်ယာဉ်ကိုလုယက်ယူဆောင်သွားခဲ့ကြောင်း သတင်းအရပြစ်မှုကျူးလွန်သူများကို ဖမ်းဆီးရမိနိုင်ရေး မှော်ဘီမြို့မရဲစခန်း (၁)၄၀၁/၂၀၂၆၊ ရာဇသတ်ကြီးပုဒ်မ ၃၉၄/၃၄၇/၃၄ ဖြင့် အမှုရေးဖွင့်စုံစမ်းစစ်ဆေးဆောင်ရွက်ခဲ့သည်။

လုံခြုံရေးတပ်ဖွဲ့ဝင်များသည် တရားခံများကို ဖော်ထုတ်ဖမ်းဆီးရမိရေး အခင်းဖြစ်ရပ်မှတ်တမ်းများအား စစ်ဆေးဆောင်ရွက်ခြင်း၊ နယ်မြေသတင်းရယူစုံစမ်းခြင်းတို့ဆောင်ရွက်ခဲ့ရာ လုယက်မှုကျူးလွန်ရာမှပါသွားခဲ့သည့် သက်သေခံ YGN-1



ရန်ကုန်တိုင်းဒေသကြီး မှော်ဘီမြို့နယ်နှင့် ဒဂုံမြို့သစ်(အရှေ့ပိုင်း)မြို့နယ်တို့တွင် တက္ကစီယာဉ်မောင်းများအား ဓားထောက် ခြိမ်းခြောက်၍ မော်တော်ယာဉ်များကို လုယက်မှုကျူးလွန်ခဲ့သူ အမျိုးသားလေးဦးတို့အား သက်သေခံပစ္စည်းများနှင့်အတူ ဖော်ထုတ်ဖမ်းဆီးရမိမှု မှတ်တမ်းဓာတ်ပုံ။

DD-7113 TOYOTA SUCCEED တက္ကစီမော်တော်ယာဉ်အား ဩဂုတ် ၂၁ ရက် နံနက်ပိုင်းတွင် ဒဂုံမြို့သစ် (အရှေ့ပိုင်း) မြို့နယ် (၅၂)ရပ်ကွက် မဒကျေးရွာအောင်သပြေလမ်းဘေး၌ တွေ့ရှိသိမ်းဆည်းရမိခဲ့ပြီး ဩဂုတ် ၂၂ ရက် နံနက်ပိုင်းတွင် လုယက်မှုကျူးလွန်သူ တရားခံ ဒဂုံမြို့သစ်(မြောက်ပိုင်း) မြို့နယ် (၅၁) ရပ်ကွက်နေ သက်ပိုင်ဦး(ခ)ဝက်ကုန်း (၂၇)နှစ်ကို ၎င်း၏နေအိမ်၌ ဖမ်းဆီးရမိခဲ့သည်။

တရားခံ သက်ပိုင်ဦး(ခ)ဝက်ကုန်း၏ ထွက်ဆိုချက်အရ တက္ကစီယာဉ်များအား လုယက်မှုကျူးလွန်ခဲ့ရာတွင် ပူးပေါင်းပါဝင်ခဲ့သူများမှာ လှိုင်ကျော်ထွန်း(ခ)ကျော်ကြီး၊ ဝေယံ(ခ)ဖိုးစည်နှင့် ဝေယံထွန်း(ခ)ဝေယံတို့ဖြစ်ကြောင်းသိရှိရသဖြင့် ဖမ်းဆီး

ရမိရေးဆက်လက်ဆောင်ရွက်ခဲ့ရာ ယင်းနေ့ မွန်းလွဲပိုင်းတွင်ထပ်မံဖမ်းဆီးရမိခဲ့သည်။

၎င်းတို့သည် ဩဂုတ် ၁၄ ရက်၊ ၁၇ ရက်နှင့် ၂၀ ရက်တို့တွင် အလားတူ လုယက်မှုများကျူးလွန်ခဲ့ပြီး လုယက်ရာမှ ရရှိသည့်ငွေများကို ခွဲဝေသုံးစွဲခဲ့ကြကြောင်း သိရသည်။ဖြစ်စဉ်တွင် တက္ကစီယာဉ်မောင်းများကို ဓားထောက်ခြိမ်းခြောက်၍ လုယက်မှုကျူးလွန်ခဲ့သူ တရားခံ သက်ပိုင်ဦး (ခ) ဝက်ကုန်း၊ လှိုင်ကျော်ထွန်း (ခ)ကျော်ကြီး၊ ဝေယံ(ခ)ဖိုးစည်နှင့် ဝေယံထွန်း(ခ) ဝေယံတို့အား သက်သေခံပစ္စည်းများနှင့်အတူ ဖော်ထုတ်ဖမ်းဆီးရမိခဲ့ပြီး ဥပဒေနှင့်အညီ အရေးယူနိုင်ရေး ဆက်လက်ဆောင်ရွက်လျက်ရှိကြောင်း သိရသည်။

သတင်းစဉ်

✱ **ကျောဖုံးမှ**
ပါဝင်ယှဉ်ပြိုင်ခွင့်မပြုဘဲ စည်းမျဉ်းစည်းကမ်းနှင့် မကိုက်ညီသူများ ပါဝင်ပါက ထိရောက်စွာအရေးယူဆောင်ရွက်သွားမည်ဟု သိရသည်။
ယခုပြိုင်ပွဲတွင် အမျိုးသားနှင့် အမျိုးသမီး တံခွန်စိုက်ဆုများအပြင် နှစ်ယောက်တွဲနှင့် သုံးယောက်တွဲ

အဖွဲ့လိုက် ပြိုင်ပွဲများအတွက် ပထမဆုငွေကျပ် ငါးသိန်း၊ ဒုတိယဆု သုံးသိန်း၊ တတိယဆု နှစ်သိန်း ချီးမြှင့်မည်ဖြစ်ကာ လေးယောက်တွဲ အဖွဲ့လိုက်ပြိုင်ပွဲတွင် ပထမဆုငွေကျပ် ၁၀ သိန်း၊ ဒုတိယဆု ခုနစ်သိန်းနှင့် တတိယဆု ငါးသိန်း အထိ ချီးမြှင့်ပေးသွားမည်ဖြစ်သည်။

၂၀၂၆ ခုနှစ် တိုင်းဒေသကြီးနှင့် ပြည်နယ် ပိုက်ကျော်ခြင်းပြိုင်ပွဲသို့ အမျိုးသား ၁၅ သင်းနှင့် အမျိုးသမီး ၁၃ သင်းတို့မှ နည်းပြနှင့် ပြိုင်ပွဲဝင် အားကစားသမားစုစုပေါင်း ၃၃၂ ဦး ပါဝင်ယှဉ်ပြိုင်ကြမည်ဖြစ်သည်။
အဆိုပါပြိုင်ပွဲကို တစ်မျိုးသား

လုံးကျွန်းမာကြံခိုင်ရေး၊ပိုက်ကျော်ခြင်းအားကစားနည်း ပိုမိုပြန့်ပွားရေးနှင့် လက်ရွေးစင်မျိုးဆက်သစ်လူငယ် အားကစားသမားကောင်းများ စနစ်တကျမွေးထုတ်ပေးနိုင်ရန် ရည်ရွယ်ကျင်းပခြင်းဖြစ်ကြောင်း သိရသည်။
သတင်း/ဓာတ်ပုံ-TMK

■ **ကျောဖုံးမှ**
ဖြစ်စဉ်မှာ လုံခြုံရေးတပ်ဖွဲ့ဝင်များပါဝင်သော ပူးပေါင်းအဖွဲ့သည် ဩဂုတ် ၁၅ ရက်ည ၇ နာရီခွဲတွင် သတင်းအရ ကလေးမြို့စမ်းမြို့ရပ်ကွက်ရှိ နေအိမ်တွင် မျိုးမြင့်နိုင်(ခ)ကိုမျိုးနှင့် ထွန်းထွန်းနိုင် (ခ) ဗန်လျန်းမွန်နာ(ခ)ဆန်းဒယ်ဘာတယ်(ခ) ဗဒင်တို့အား စိတ်ကြွဆေးပြား ၆ ဒဿ ၂ သန်း (၎င်းဒေသ တန်ဖိုးငွေကျပ် ၁၅ ဒဿ ၅ ဘီလီယံ) နှင့်အတူ ဖမ်းဆီးရမိခဲ့သည်။

ကွင်းဆက်စစ်ဆေး ဖော်ထုတ်ချက်အရ ဖမ်းဆီးရမိ စိတ်ကြွဆေးပြားများအား စစ်ကိုင်းမှ ကလေးသို့ သယ်ဆောင်ခိုင်းသူမှာ နမ့်စန်မြို့နယ် ပန်လင်းဆိုင်ရွာနေ ကျော်မြင့် (ခ) သာရှည်ကော (ဖမ်းဆီးရန်ကျန်) ဖြစ်ပြီး ကလေးမြို့ စမ်းမြို့ရပ်ကွက်နေ လာလံရီဒင်းငါ(ခ) ဒင်းသဲ၊ ရန်ကုန်မြို့နေ မောင်သန်းနှင့် တီးတိန်မြို့နေ အင်းဆွင်းပုမ်း(ဖမ်းဆီးရန်ကျန်) တို့ သုံးဦးက ဝယ်ယူခဲ့ခြင်းဖြစ်ကြောင်း သိရှိရသဖြင့် ၎င်းတို့အား မူးယစ်ဆေးဝါးနှင့် စိတ်ကို

ပြောင်းလဲစေသော ဆေးဝါးများဆိုင်ရာဥပဒေအရ အရေးယူထားရှိပြီး ကွင်းဆက်ပြစ်မှုကျူးလွန်သူများအား ဆက်လက်စစ်ဆေးဖော်ထုတ်လျက်ရှိကြောင်းနှင့် ၎င်းတို့၏ မူးယစ်ဆေးဝါး သယ်ဆောင်ရောင်းဝယ်ရာမှရရှိသည့် ငွေကြေးအကျိုးအမြတ်များ၊ ပိုင်ဆိုင်မှုများကို ပြည်သူ့ဘဏ္ဍာအဖြစ် သိမ်းဆည်းနိုင်ရေးအတွက် ငွေကြေးခဝါချမှုတိုက်ဖျက်ရေး ဥပဒေဖြင့် ဆက်လက် အရေးယူဆောင်ရွက်လျက်ရှိကြောင်း သိရသည်။



ပဲခူးတိုင်းဒေသကြီး ပြည်ခရိုင်အတွင်းရှိ စက်မှုလုပ်ငန်းသုံး စားအုန်းဆီလစဉ်ခွဲတမ်းရရှိထားသော လုပ်ငန်းရှင်များအနေဖြင့် လုပ်ငန်းခွင်အတွင်း အမှန်တကယ်အသုံးပြုခြင်း ရှိ/မရှိ သိရှိနိုင်ရန်အတွက် ခရိုင်စက်မှုလုပ်ငန်းသုံး စားအုန်းဆီ ထုတ်ယူဖြန့်ဖြူးမှုကြီးကြပ်ရေးအဖွဲ့မှ ဩဂုတ် ၂၂ ရက်က မြေပြင်ကွင်းဆင်းစစ်ဆေးစဉ်။
အေးမိုး(ပြန်/ဆက်)

✱ **ကျောဖုံးမှ**
ဧရာဝတီအသင်းအတွက် ဦးဆောင်အနိုင်ရိုးကို သွင်းယူပေးခဲ့သည်။

ပွဲချိန်ပြည့်သည်အထိ လင်းမြင့်မိုရ်၏ တစ်လုံးတည်းသောဦးဆောင်ရိုးဖြင့် အနိုင်ရလဒ်ကိုထိန်းထားနိုင်ခဲ့သည့် ဧရာဝတီအသင်းသည် ယခုခြေစစ်ပွဲတွင် အိမ်ကွင်း၌ သုံးပွဲစလုံး အနိုင်ရရှိခဲ့ပြီး ပေးဂိုးမရှိ ရမှတ်ကိုးမှတ် အပြည့်ဖြင့် အုပ်စု (F) ၏ အုပ်စုပထမအဖြစ် ခြေစစ်ပွဲအောင်မြင်ခဲ့သည်။

ခြေစစ်ပွဲအောင်မြင်ခဲ့သည့် ဧရာဝတီအက်ဖ်စီအသင်းသည် စက်တင်ဘာ ၃ ရက်တွင် စတင်ကျင်းပမည့် ၂၀၂၆-၂၀၂၇ AFC Women's Champions League အုပ်စုအဆင့်ပွဲစဉ်များသို့ ဝင်ရောက်ယှဉ်ပြိုင်ခွင့်ရရှိသွားခဲ့ပြီဖြစ်သည်။

နေမျိုး၊ ဓာတ်ပုံ-MFF

✱ **ကျောဖုံးမှ**
ဆက်လက်ယှဉ်ပြိုင်ကစားခဲ့သည်။

နံနက်ပိုင်း အဖွင့်ပွဲစဉ်တွင် FFU Minmahaw FC အသင်းက Shwe Pyi Thar United FC အသင်းကို ၁၀ ရိုး - တစ်ရိုးဖြင့် အပြတ်အသတ်အနိုင်ရရှိခဲ့သည်။ ဒုတိယပွဲစဉ်တွင် TKA Star FC အသင်းက Bushido FC အသင်းကို လေးရိုး - နှစ်ရိုးဖြင့် အနိုင်ရရှိခဲ့သည်။

မွန်းလွဲပိုင်း ပွဲစဉ်များတွင် United City FC အသင်းက Jullniss FC အသင်းကို ငါးရိုး - သုံးရိုးဖြင့် အနိုင်ရရှိခဲ့ပြီး SGF Youth FC အသင်းက Pacific Sun Far FC အသင်းကို ခြောက်ရိုး - တစ်ရိုးဖြင့် အနိုင်ရရှိခဲ့သည်။ ညနေပိုင်းပွဲစဉ်များတွင် Victoria အသင်းက Mar Rein FC အသင်းကို ကိုးရိုး - ငါးရိုးဖြင့် အနိုင်ရရှိခဲ့ပြီး Mahar Burma အသင်းက Avengers Junior အသင်းကို နှစ်ရိုး - တစ်ရိုးဖြင့် အနိုင်ရရှိခဲ့သည်။

နေမျိုး၊ ဓာတ်ပုံ-MFF

□ **ကျောဖုံးမှ**

အက်စ်ပန်ညိုအသင်းသည် အစပိုင်းပွဲချိန်များတွင် ရိုးရဲမက်ဒရစ်အသင်းကို ခြေရည်တူကစားနိုင်ခဲ့သော်လည်း နောက်ပိုင်းပွဲချိန်များတွင် ကစားအားကျဆင်းလာပြီး ပြိုင်ဘက်အသင်း၏ ဖိအားပေးတိုက်စစ်ဆင်မှုများကိုသာ ဟန့်တားကာကွယ်ခဲ့ရသည်။

အက်စ်ပန်ညိုအသင်းရိုးသမား မာကို ဒီမီထရီဗစ်သည် လက်စွမ်းပြသနိုင်ခဲ့ပြီး ရိုးရဲမက်ဒရစ်အသင်း၏ ရိုးရရှိနိုင်သည့် အခွင့်အရေးများစွာကို ကာကွယ်နိုင်ခဲ့သည်။ အက်စ်ပန်ညိုအသင်းသည် လာလီဂါအဖွင့်ပွဲစဉ်အဖြစ် ဩဂုတ် ၁၆ ရက်က ယှဉ်ပြိုင်ကစားခဲ့သည့် လီဗန်တေးနှင့် ပွဲစဉ်တွင် သုံးရိုးပြတ်နိုင်ပွဲရရှိအောင် စွမ်းဆောင်ထားသည်။

နည်းပြမော်ရင်ဟိုသည် ရိုးရဲမက်ဒရစ်အသင်းကို ဒုတိယအကြိမ် တာဝန်ယူကိုင်တွယ်သည့် ပထမဆုံးပွဲစဉ်တွင် နိုင်ပွဲရရှိအောင် စွမ်းဆောင်နိုင်ခဲ့ခြင်းဖြစ်သည်။ ၎င်းသည် ရိုးရဲမက်ဒရစ်အသင်းကို တာဝန်ယူကိုင်တွယ်သည့် ပထမအကြိမ်တွင် လာလီဂါဖလား၊ ကိုပါဒယ်ရေးဖလားနှင့် စပိန်စူပါဖလားတို့ကို ဆွတ်ခူးရရှိအောင် စွမ်းဆောင်ထားသည်။

နံနက်အစောပိုင်းက ယှဉ်ပြိုင်ကစားခဲ့သည့် ဗလင်စီယာနှင့် ဆဲလ်တာဗီဂိုအသင်းပွဲစဉ်တွင် ဂိုးမရှိသရေရလဒ်ထွက်ပေါ်ခဲ့သည်။ ဆဲလ်တာဗီဂိုအသင်းသည် ဗလင်စီယာအသင်းထက် ခြေစွမ်းသာလွန်မှုရှိသော်လည်း အသင်းကစားသမားများ၏ အဆုံးသတ်ပိုင်းလိုအပ်ချက်ကြောင့် သရေရလဒ်ဖြင့် ကျေနပ်ခဲ့ရခြင်းဖြစ်သည်။

အောင်ဇော်

အားကစားမြှင့်တင်
စိတ်လန်းရွှင်
ဆန့်ကျင်မူးယစ်ဆေး

သောင်ရင်းမြစ်ရေ မြဝတီမြို့တွင် စိုးရိမ်ရေမှတ်သို့ ရောက်ရှိနိုင်

နေပြည်တော် ဩဂုတ် ၂၃
ယနေ့ညနေ ၃ နာရီခွဲ တိုင်းထွာချက်အရ သောင်ရင်းမြစ်ရေသည် မြဝတီမြို့တွင် ယင်းမြို့၏ စိုးရိမ်ရေမှတ်အောက် ၁၁ လက်မခန့် အလိုတွင် ရောက်ရှိနေသည်။ အဆိုပါမြစ်ရေသည် နောက်တစ်ရက်အတွင်း ယင်းမြို့၏ စိုးရိမ်ရေမှတ်သို့ ရောက်ရှိနိုင်သည်။
အချိန်မီရှောင်ရှား
သို့ဖြစ်ပါ၍ မြဝတီမြို့နယ်အတွင်းရှိ မြစ်ကမ်းအနီးနှင့် မြေနိမ့်ပိုင်းနေထိုင်သူများအနေဖြင့် ကြိုတင်သတိပြုနိုင်ပါရန်နှင့် မြစ်ရေမြင့်တက်လာပါက အချိန်မီရှောင်ရှားနိုင်ပါရန် သတိပေးနှိုးဆော်အပ်ပါသည်။
မိုး/ဇလ

ပျော်ရွှင်လေ့လာ အင်္ဂလိပ်စာ

တနင်္လာ၊ ဩဂုတ် ၂၄၊ ၂၀၂၆

စာဖတ်ပရိသတ်အပေါင်း မင်္ဂလာပါ။ ဒီတစ်ပတ်မှာတော့ အင်္ဂလိပ်စာလေ့လာရာမှာ အခြေခံအကျဆုံးဖြစ်တဲ့ The Eight Parts of Speech (ဝါစင်္ဂရစ်မျိုး)အကြောင်း အကျယ်တဝင့် ရှင်းလင်းဖော်ပြတဲ့နေရာမှာ Adjective(နာမဝိသေသန)များနဲ့ပတ်သက်ပြီး Interrogative Adjectives (အမေးနာမဝိသေသနများ)နဲ့ Possessive Adjectives (ပိုင်ဆိုင်မှုပြနာမဝိသေသန)အကြောင်းကို ပြည့်ပြည့်စုံစုံလေး ထပ်မံဖော်ပြပေးလိုက်ပါတယ်။ စကားပြောခန်းမှာလည်း Shortest way to talk about online shopping-1 (အွန်လိုင်းကနေ ဈေးဝယ်တဲ့အခါမှာ ဘယ်လိုပြောမလဲ။) ကိုထင်းခနဲ လင်းခနဲနဲ့ မှတ်မိလွယ်အောင် ရှင်းလင်းချက်များ၊ နမူနာဝါကျများ၊ စကားပြောများနဲ့ ဝေဝေဆာဆာဖော်ပြပေးသွားမှာဖြစ်ပါတယ်။ Vocabulary Enrichment Programme (ပြည့်စုံကြွယ်ဝဝေါဟာရပဒေသာအစီအစဉ်)အပိုင်းမှာလည်း နေ့စဉ်သုံး အီဒီယမ်တွေကို အဓိပ္ပာယ်ရှင်းလင်းချက်များနဲ့သာမက နမူနာဝါကျများနဲ့ပါ ဖော်ပြပေးထားပါတယ်။ ပျော်ရွှင်လေ့လာအင်္ဂလိပ်စာကဏ္ဍကို ဖတ်မှတ်လေ့လာခြင်းအားဖြင့် အင်္ဂလိပ်စာဗဟုသုတများ တိုးပွားလာမယ်လို့ ယုံကြည်မိပါတယ်။ စဉ်ဆက်မပြတ် လေ့လာဖတ်ရှုကြဖို့ ဒီကဏ္ဍကနေ တိုက်တွန်းလိုက်ပါတယ်။ စာဖတ်ပရိသတ်အပေါင်း ကိုယ်စိတ်နှစ်ဖြာ ကျန်းမာချမ်းသာကြပါစေ။

GRAMMAR

Basic to Intermediate

Interrogative Adjectives (အမေးနာမဝိသေသန) What၊ Which နှင့် Whose ဆိုသည့် အမေးစကားလုံးများ၏ နောက်တွင် Noun(နာမ်) လိုက်ပြီး မေးခွန်းမေးသည့်အခါသုံးသော စကားလုံးများကို Interrogative Adjectives (အမေးနာမဝိသေသန)ဟု ခေါ်သည်။ ဥပမာ-

- **What** manner of man is he?
- **Which** way shall we go?
- **Whose** book is this?
- **What** colour do you like?
- **What** kind of tree is this?
- **What** type of person is he?
- **Which** girl wants a flower?
- **Whose** umbrella is that?

ဒီနေရာတွင် **What** ကို ယေဘုယျအားဖြင့် ကိုယ်မသိသည့် အရာကို မေးသည့်အခါတွင် သုံးသည်။ **Which** ကိုကိုယ်သိပြီးသားအရာတွေထဲက ဘယ်တစ်ခုလဲလို့ ရွေးချယ်မှုကို မေးလိုသည့်အခါတွင် သုံးသည်။

Possessive Adjectives (ပိုင်ဆိုင်မှုပြနာမဝိသေသန)

ပိုင်ဆိုင်မှုကို ဖော်ပြသော စကားလုံးများဖြစ်သည့်

- my (ကျွန်ုပ်၏)
- your (သင်၏)
- his (သူ၏)
- her (သူမ၏)
- its (၎င်း၏)
- our (ကျွန်ုပ်တို့၏)
- your (သင်တို့၏)
- their (သူတို့၏)
- their (သူမတို့၏)
- their (၎င်းတို့၏) တို့ကို Possessive Adjectives (ပိုင်ဆိုင်မှုပြနာမဝိသေသန)ဟု ခေါ်သည်။ ယင်းစကားလုံး များနောက်တွင် Noun (နာမ်) လိုက်ပြီး သုံးနိုင်သည်။ ဥပမာ-
- I forgot to bring **my** laptop and **my** camera.
- I shall come to **your** house tomorrow.
- We should respect **our** parents.
- The girls leave **their** umbrellas outside.

CONVERSATION



Shortest way to talk about online shopping-1 (အွန်လိုင်းကနေ ဈေးဝယ်တဲ့အခါမှာ ဘယ်လိုပြောမလဲ။)		
They have a huge range of clothes. (ရွေးချယ်စရာ အများအပြားရှိသော)	၃။ တကယ်တော့ ဝန်ဆောင်မှု မကောင်းတာကို ပြောချင်ရင်တော့ nightmare ဆိုပြီး ပြောပါတယ်။ သူ့ရဲ့မူရင်းအဓိပ္ပာယ်က အိပ်မက်ဆိုးပါ။ ဒါပေမယ့် ဒီနေရာမှာကတော့ ဆိုးတယ်။ ဝန်ဆောင်မှုမကောင်းဘူးဆိုပြီး အဓိပ္ပာယ်မှတ်ယူရမှာ ဖြစ်ပါတယ်။ ဒီမှာကတော့	Joanne: Yes, I bought it last week on Asos.
The prices are very reasonable . (သင့်တင့်မျှတသော)	၄။ အရည်အသွေးက ဆိုးသထက်ဆိုးလာတယ်လို့ ပြောချင်ရင်တော့ going downhill နဲ့ သုံးပါတယ်။ ဒီမှာကတော့	Carlos: I've heard of Asos, but I've never actually ordered anything from there. Would you recommend it?
Their customer service is a nightmare . (ဆိုးသော)	Their customer service is a nightmare . ဆိုပြီး ဖော်ပြထားပါတယ်။	Joanne: Yes, I think it's great. I use it at least once a month. They have a huge range of clothes and the prices are very reasonable .
The quality has been going downhill . (ဆိုးသထက်ဆိုးလာသည်)	၅။ မင်းငါ့ကို အဲဒီ ကို ထောက်ခံပေးနိုင်မလား ဆိုပြီး ပြောချင်ရင်တော့	Some people say their customer service is a nightmare , but I've never had any trouble. Where do you shop for clothes if you don't use Asos?
Would you recommend it?	- Would you recommend it? ဆိုပြီး ပြောနိုင်ပါတယ်။	Carlos: Well, I used to shop at Next, which is a shop I've always liked. Their clothes have always been quite expensive, but over the last two years the quality has been going downhill . So recently I started shopping at Zara. I think the clothes are much better value for money .
၁။ အွန်လိုင်းမှာ ဈေးဝယ်တဲ့အခါမှာ ရွေးချယ်စရာတွေ အများအပြားရှိတယ်လို့ ပြောချင်ရင်တော့ a huge range ကိုသုံးပါတယ်။ ဒီမှာကတော့ ရွေးချယ်ဖို့ အဝတ်အစားတွေ အများကြီးရှိတယ်လို့ ပြောဆိုသုံးနှုန်းချင်တဲ့အတွက်	Conversation I love buying clothes online	Joanne: OK, so you would recommend Zara as a good place to shop?
- They have a huge range of clothes. ဆိုပြီး ဖော်ပြထားပါတယ်။	Carlos: Hey-nice shirt!	Carlos: Yes. So far so good. I only started using their website two months ago, mind you ...
၂။ နောက်တစ်ခါဈေးနှုန်းက အများကြီးမဟုတ်ဘဲ သင့်တင့်တယ်လို့ ပြောချင်ရင် reasonable ဆိုပြီး ပြောပါတယ်။ ဒီမှာကတော့ ဈေးနှုန်းက အလွန်သင့်တယ်လို့ ပြောချင်တဲ့အတွက်	Joanne: Thanks!	Language Focus Point
- The prices are very reasonable . ဆိုပြီး ဖော်ပြထားပါတယ်။	Carlos: Is it new?	Physical Shop

Proper Adjectives (အမည်နာမဝိသေသန) **သီးသန့်နာမဝိသေသန**

အမည်များကို Adjective (နာမဝိသေသန)အဖြစ် သုံးသောအခါ ၎င်းတို့သည် Proper Adjectives (အမည်နာမဝိသေသန) သီးသန့်နာမဝိသေသနများ ဖြစ်လာသည်။ Proper Nouns (သီးသန့်နာမ်များ- လူ၊ မြို့၊ နိုင်ငံ၊ အဖွဲ့အစည်း စတဲ့ သီးသန့်အမည်များ)ကနေ ဆင်းသက်လာပြီး၊ အခြား Noun(နာမ်)တစ်ခုခုကို အထူးပြုဖော်ပြပေးတဲ့ Adjective တွေကို Proper Adjectives လို့ ခေါ်ပါတယ်။ Proper Nouns တွေလိုပဲ Proper Adjectives တွေကို ရေးတဲ့အခါ အစစာလုံးကို အမြဲတမ်း စာလုံးကြီး (Capital Letter) နဲ့ ရေးရပါတယ်။ ဥပမာ-

- Foreigners who visit Myanmar admire the **Myanmar** dress.
- She bought a **Shan** bag and a **Kachin** longyi last month.
- Our grandparents visited the **Shwedagon** pagoda and the **Sule** pagoda.
- She drives an **American** car.
- We love **Japanese** food.
- He reads **Shakespearean** plays.
- They ordered **Italian** pizza.

Adjectives (နာမဝိသေသန)အကြောင်းပြောရင်း ဒီနေရာမှာ အလျဉ်းသင့်လို့ **own** နဲ့ **very** တို့ကို **Emphasizing Adjectives** လို့ သုံးနိုင်ပုံလေးတွေကို ပြောပြသွားပါမယ်။ အောက်ပါနမူနာဝါကျတွေကို လေ့လာကြည့်ရအောင်။

- I saw it with my **own** eyes.
- He was beaten at his **own** game.
- Mind your **own** business.
- He is his **own** master.
- That is the **very** thing we want.
- When all else left **my** cause.
- My very adversary took **my** part.

ဒီဝါကျတွေမှာတွေ့ရတဲ့ **own** နဲ့ **very** တို့ဟာ **Emphasizing Adjectives** တွေ ဖြစ်ကြပါတယ်။ ပြောချင်တဲ့အကြောင်းအရာကို ပိုပြီး လေးနက်အောင်၊ ပိုပြီးအဓိပ္ပာယ်ထင်ရှားအောင် လုပ်ပေးတဲ့အတွက် သူတို့ကို **Emphasizing Adjectives** လို့ပြောရတာပဲဖြစ်ပါတယ်။

နောက်တစ်ခါ **what** ကို တစ်ခါတစ်ရံမှာ **Exclamatory Adjectives** လို့မျိုး သုံးနိုင်ပါတယ်။ အောက်ပါ နမူနာဝါကျများကို လေ့လာကြည့်ရအောင်။

- **What** genius!
- **What** folly!
- **What** an idea!
- **What** a blessing!
- **What** a piece of work is man!

ဒီနေရာမှာ **What** ကို Exclamatory Adjectives လို့မျိုး သုံးထားတာ တွေ့နိုင်ပါတယ်။ **Exclamatory Adjectives** ဆိုတာကတော့ ရုတ်တရက် အံ့ဩတဲ့အခါမှာသုံးတဲ့ အာမေဠိတ်နာမဝိသေသနပဲ ဖြစ်ပါတယ်။

အပေါ်မှာဖော်ပြခဲ့တဲ့ နာမဝိသေသနတွေအပြင် **Noun Verb+ ing၊ Verb + ed/en** တို့ကိုလည်း နာမဝိသေသနလိုမျိုးသုံးနိုင်သည်။ ဥပမာ-

- **door** bell
- **leather** shoes
- **rain** coat
- **fruit** cake
- **milk** pudding
- **setting** sun
- **boiling** water
- **boiled** water
- **boiled** egg
- **roasted** chicken
- **fallen** tree
- **broken** glass စသည်တို့ ဖြစ်ကြသည်။

VOCABULARY ENRICHMENT PROGRAMME

ပြည့်စုံကြွယ်ဝဝေါဟာရပဒေသာ အစီအစဉ်

- behind someone's back = (နောက်ကွယ်တွင်၊ မျက်နှာကွယ်ရာတွင်)
They talked behind my back.
သူတို့ ငါ့နောက်ကွယ်မှာ ပြောနေခဲ့တယ်။
- bend over backwards = (အစွမ်းကုန်ကြိုးစားသည်)
She bent over backwards to help.
သူကုညီဖို့ အစွမ်းကုန်ကြိုးစားတယ်။
- best of both worlds = (နှစ်ခုလုံး၊ နှစ်မျိုးလုံး၏ အကျိုးကျေးဇူးရခြင်း၊ ကောင်းကွက်နှစ်စလုံးကို တစ်ပြိုင်နက်ရရှိခံစားခြင်း)
Working from home gives me the best of both worlds – I can earn money and spend time with my family.
အိမ်ကနေ အလုပ်လုပ်ရတာ နှစ်ဖက်စလုံးရဲ့ ကောင်းကွက်ကိုရရှိစေတယ်—ပိုက်ဆံလည်းရှာနိုင်တယ်၊ မိသားစုကိုလည်း အချိန်ပေးနိုင်တယ်။

(ဒီတစ်ပတ်တော့ ဒီလောက်ပါပဲ။
နောက်တစ်ပတ်မှာ ပြန်လည်ဆုံတွေ့ကြပါစို့)



ဆီမီးဖိုင်နယ်တွင် ပဲဂူလာကို ရှုံးနိမ့်ခဲ့သောကြောင့် စင်စင်နတီအိုးပင်းပြိုင်ပွဲမှ ရှိယွန်တက်ခ် ထွက်ခွာ

နာမည်ကြီးပိုလန်တင်းနစ်မယ် အီဂါရီယွန်တက်ခ်သည် စင်စင်နတီအိုးပင်းတင်းနစ်အမျိုးသမီးတစ်ဦးချင်းပြိုင်ပွဲ ဆီမီးဖိုင်နယ်တွင် အမေရိကန်ထိပ်တန်းတင်းနစ်မယ် ပဲဂူလာကို ၅-၇၊ ၆-၄၊ ၄-၆ ရလဒ်ဖြင့် ရှုံးနိမ့်ပြီး ပြိုင်ပွဲမှထွက်ခွာရပြီဖြစ်သည်။

၎င်းသည် ယခုလအစောပိုင်းက ကျင်းပခဲ့သည့် နေရှင်နယ်ဘဏ်အိုးပင်းပြိုင်ပွဲတွင် နောက်ဆုံးဗိုလ်လုပွဲအထိ တက်လှမ်းပြီး ပြိုင်ဘက်တင်းနစ်မယ် ရီဘာကီနာကို ၆-၂၊ ၆-၃ ရလဒ်ဖြင့် အနိုင်ယူကာ ဖလားဆွတ်ခူးထားနိုင်သူ ဖြစ်သည်။

အသက် ၂၅ နှစ်အရွယ် ရှိယွန်တက်ခ်သည် ပြိုင်ပွဲတစ်လျှောက်တွင် ဆက္ကရို၊ ပါရို၊ ရီဘာကီနာတို့ကို ကျော်ဖြတ်နိုင်ခဲ့သော်လည်း ဆီမီးဖိုင်နယ်တွင် ရှုံးနိမ့်ခဲ့သည့်အတွက် ဗိုလ်လုပွဲတက်လှမ်းခွင့် လွှဲချော်ခဲ့ခြင်း ဖြစ်သည်။

ထို့အပြင် ၃၂ ဦးအဆင့်တွင် ကမ္ဘာ့အဆင့် (၁) တင်းနစ်မယ် ဆာဘယ်လင်ကာကို အနိုင်ယူကျော်ဖြတ်ခဲ့သည့် ချက်ဇ်တင်းနစ်မယ် ဘောလက်သည်လည်း ဆီမီးဖိုင်နယ်တွင် ကိုကိုဂျေဖ်ကို ရှုံးနိမ့်ခဲ့သည့်အတွက် ပြိုင်ပွဲမှ ထွက်ခွာခဲ့ရပြီ ဖြစ်သည်။

ယခုနှစ် စင်စင်နတီအိုးပင်းဗိုလ်လုပွဲတွင် အမေရိကန်တင်းနစ်မယ် နှစ်ဦးဖြစ်သည့် ကိုကိုဂျေဖ်နှင့် ပဲဂူလာတို့ အကြိတ်အနယ်ယှဉ်ပြိုင်သွားမည် ဖြစ်သည်။

■ မိုးဇက် - စုစည်းရေးသားသည်

ပရီမီယာလိဂ်အဖွင့်ပွဲစဉ်တွင် မန်စီးတီးနှင့် ဘရိုက်တန်တို့ နိုင်ပွဲရ

ဩဂုတ် ၂၃ ရက် ည ၇ နာရီခွဲက အီတီဟက်ကွင်း၌ ယှဉ်ပြိုင်ကစားခဲ့သည့် မန်စီးတီးနှင့် ဘုန်းမောက်အသင်းပွဲစဉ်တွင် ဂဗာဒီယိုလ်၏ နောက်ကျသွင်းဂိုးဖြင့် မန်စီးတီးအသင်းက နှစ်ဂိုး-တစ်ဂိုးဖြင့် နိုင်ပွဲရရှိခဲ့သည်။

ဘုန်းမောက်အသင်းသည် ပွဲချိန် ၂၆ မိနစ်တွင် ရရှိသော တောင်ပံတိုက်စစ်ကစားသမား တာဗာနီယာ၏ သွင်းဂိုးဖြင့် မန်စီးတီးအသင်းကို မိနစ် ၈၀ ကျော်အထိ ဦးဆောင်ကစားနိုင်ခဲ့သော်လည်း နောက်ပိုင်း ပွဲချိန်များတွင် ချေပဂိုးနှင့် အနိုင်ဂိုး ပြန်လည်ခွင့်ပြုပေးခဲ့ရသည့်အတွက် ရှုံးပွဲကြုံတွေ့ခဲ့ခြင်း ဖြစ်သည်။

တစ်ချိန်တည်းယှဉ်ပြိုင်ကစားခဲ့သည့် ဘရိုက်တန်နှင့် အက်စ်တွန်ဗီလာအသင်းပွဲစဉ်တွင် ဘရိုက်တန်အသင်းက တိုက်စစ်ခြေစွမ်းပြကာ လေးဂိုးပြတ် အနိုင်ရရှိခဲ့သည်။ အဆိုပါ ပွဲစဉ် မိနစ် ၄၀ တွင် အက်စ်တွန်

နောက်ဆုံးရ အားကစားသတင်းတိုများ

✓

အင်္ဂလန်တိုက်စစ်ကစားသမား အိုလီဝတ်ကင်စ်သည် အသင်းမှ ထွက်ခွာလိုကြောင်း အက်စ်တွန်ဗီလာအသင်းကို ပြောကြားထားသည်။ အဆိုပါ ကစားသမားကို ဆော်ဒီအာရေဗျကလပ် အယ်ဟီလယ်အသင်းက ခေါ်ယူရန် စိတ်ဝင်စားနေသည်။

✓

စပိန်ဘယ်ခဲစစ်ကစားသမား ဘဲလ်ဒီ (၂၂ နှစ်) သည် ဘာစီလိုနာအသင်းမှ ထွက်ခွာရန် ဆုံးဖြတ်ထားသည်။ ၎င်းကို မန်ယူအသင်းက ခေါ်ယူလိုနေသည်။

PREMIER LEAGUE – ROUND 1

ဩဂုတ် ၂၅ ရက် နံနက် ၁ နာရီခွဲမှာ ပရီမီယာလိဂ်ပွဲစဉ် (၁) မှ ဖူလ်ဟမ်နှင့် ချယ်ဆီးအသင်းပွဲစဉ်ကို ယှဉ်ပြိုင်ကစားသွားမှာ ဖြစ်ပါတယ်။ နည်းပြအပြောင်းအလဲ၊ ကစားသမားအပြောင်းအလဲ အများအပြားပြုလုပ်ထားတဲ့ အသင်းနှစ်သင်းတွေ့ဆုံမှုဖြစ်တာကြောင့် လက်မလွှတ်တမ်းစောင့်ကြည့်ရမယ့်ပွဲ ဖြစ်ပါတယ်။

အိမ်ကွင်းကစားပုံမာကျောတဲ့ ဖူလ်ဟမ်ကို ချယ်ဆီးနိုင်ပွဲရဖို့ မလွယ်ဘူး

ဖူလ်ဟမ် VS ချယ်ဆီး

အဖွင့်ပွဲစဉ်မှာ နှစ်သင်းစလုံး ရလဒ်ကောင်းရရှိရေး အားစိုက်ကစားလာမှာဖြစ်တာကြောင့် ပြိုင်ဆိုင်မှု ပြင်းထန်လာမှာပါ။ ချယ်ဆီးက ရော်ဂျာစ်၊ ဝဲလ်ဘတ်၊ လားခရေ့စ်အပါအဝင် ထိပ်တန်းအဆင့်ကစားသမားတွေ အများအပြား ခေါ်ယူအားဖြည့်ထားတာကြောင့် မဖြစ်မနေနိုင်ပွဲရရေး ခြေကုန်ထုတ်လာမှာ သေချာတယ်။ သို့သော် ငြား ဒီနှစ်သင်းတွေ့ဆုံတိုင်း အကြိတ်အနယ်ရှိပြီး အပြန်အလှန်သွင်းဂိုးတွေ မြင်တွေ့ရလေ့ရှိတာကို သတိပြုရမယ်။ အိမ်ကွင်းကစားပုံမာကျောတဲ့ ဖူလ်ဟမ်ကို ချယ်ဆီးအနိုင်ရဖို့ မလွယ်ဘူး။

■ စောင့်ကြည့်ရမယ့် ကစားသမား

ဂွန်ဇာလို ဂါစီယာ

• တိုက်စစ်လမ်းကြောင်း ပုံဖော်မှု ကောင်းမွန်ခြင်း။

ဖူလ်ဟမ်နဲ့ ချယ်ဆီးတို့ ထိပ်တိုက်တွေ့ဆုံမှု နောက်ဆုံးသုံးကြိမ်

ဖူလ်ဟမ်	၂-၁	ချယ်ဆီး	ပရီမီယာလိဂ်
ချယ်ဆီး	၂-၀	ဖူလ်ဟမ်	ပရီမီယာလိဂ်
ဖူလ်ဟမ်	၁-၂	ချယ်ဆီး	ပရီမီယာလိဂ်

■ စောင့်ကြည့်ရမယ့် ကစားသမား

မော်ဂန် ရော်ဂျာစ်

• စွယ်စုံရတိုက်စစ်စွမ်းရည်ရှိပြီး ဂိုးသွင်းပါးနပ်မှုရှိခြင်း။

လိုင်လီကစားသမား ဘူအာဒီကို ပေါင် ၈၅ ဒသမ ၆ သန်းဖြင့်ခေါ်ယူရန် မန်စီးတီးသဘောတူညီမှုရရှိ

မန်စီးတီးအသင်းသည် လိုင်လီအသင်းမှ အသက် ၁၈ နှစ်အရွယ် အာယွတ်ဘ်ဘူအာဒီကို ပြောင်းရွှေ့ကြေး ပေါင် ၈၅ ဒသမ ၆ သန်းဖြင့် ခေါ်ယူစာချုပ်ရန် မူအားဖြင့် သဘောတူညီမှုရရှိပြီဖြစ်ကြောင်း သိရသည်။

မန်စီးတီးအသင်းသည် ဘာစီလိုနာသို့ ကွင်းလယ်ကစားသမားရိုဒရိုကို ပေါင် ၆၅ သန်း၊ ရန်ဒါးစ်ကို ဆော်ဒီအာရေဗျကလပ် အယ်ကတ်စီယာသို့ ပေါင် ၅၂ သန်းဖြင့် ရောင်းချပြီးနောက် ဗဟိုကွင်းလယ်ပိုင်းဖြည့်တင်းမှုကို ဦးစားပေးလုပ်ဆောင်နေခြင်းဖြစ်သည်။ မန်စီးတီးအသင်းသည် ဘူအာဒီအပြင် ချယ်ဆီးကွင်းလယ်ကစားသမား အန်နိုဖာနန်ဒက်ဇ်ကိုလည်း ခေါ်ယူရန် စိတ်ဝင်စားနေကြောင်း သိရသည်။ ဘူအာဒီသည် လိုင်လီအသင်းတွင် ၂၀၂၃ ခုနှစ် အောက်တိုဘာလ

မန်စီးတီးအသင်းဘက်သို့ ဦးဆောင်ဂိုးသွင်းယူပြီးနောက် တောင်ပံတိုက်စစ်ကစားသမား တာဗာနီယာ အောင်ပွဲခံစဉ်။

ဗီလာကွင်းလယ်ကစားသမား ဂိုမက်စ် အနီကတ်ပြ ထုတ်ပယ်ခံခဲ့ရသည့်အတွက် လက်ကျန်ပွဲချိန်များကို တစ်ယောက်လျော့ဖြင့် ဆက်လက်ယှဉ်ပြိုင်ကစားခဲ့ရသည်။

✓

ချယ်ဆီးက အသင်းမှ အသက် ၂၂ နှစ်အရွယ် ဂစ်တန်းအတွက် ရိုးမားအသင်း၏ အငှားခေါ်ယူကမ်းလှမ်းမှုကို ပယ်ချလိုက်သည်။

✓

အက်သလက်တီကိုမက်ဒရစ်အသင်းမှ အာဂျင်တီးနားတိုက်စစ်ကစားသမား အယ်ဗာရက်ဇ် (၂၆ နှစ်) သည် အာဆင်နယ်အသင်းသို့ ပြောင်းရွှေ့ရန် ဆန္ဒရှိနေသည်။

✓

စပါးက မန်စီးတီးမှ အီဂျစ်တိုက်စစ်ကစားသမား အိုမာ မာမွတ်ချ် (၂၇ နှစ်) ကို လာမည့် သီတင်းပတ်အတွင်း အပြီးသတ်ခေါ်ယူနိုင်မည်ဟု ယုံကြည်နေသည်။

တွင် ပွဲထွက်ကစားပြီးနောက် ပွဲပေါင်း ၈၈ ပွဲ ပါဝင်ကစားထားသူ ဖြစ်သည်။ ၎င်းသည် ပြီးခဲ့သည့်ရာသီတွင် လိုင်လီအသင်းကို လီဂူးဝမ်းအဆင့် (၃) ဖြင့် ရာသီပိတ်သိမ်းနိုင်အောင် ကူညီပေးထားနိုင်သည်။

စီးရီးအေ အဖွင့်ပွဲစဉ်တွင် နာပိုလီ ဂိုးပြတ်နိုင်ပွဲရပြီး ပါးမားအသင်း ရှုံးပွဲကြုံ

အီတလီစီးရီးအေ အဖွင့်ပွဲစဉ်အဖြစ် ဩဂုတ် ၂၃ ရက် နံနက် ၁ နာရီ ၁၅ မိနစ်က ယှဉ်ပြိုင်ကစားခဲ့သည့် ဂျီနီအာနှင့် နာပိုလီအသင်းပွဲစဉ်တွင် နာပိုလီအသင်းက ဒီဘရိုင်း၊ ဗာဂါရာတို့၏ သွင်းဂိုးများဖြင့် နှစ်ဂိုးပြတ် နိုင်ပွဲရရှိခဲ့သည်။

နှစ်သင်းကြား ခြေစွမ်းကွာဟမှု မရှိဘဲ အဆုံးသတ်သေချာသည့် နာပိုလီအသင်းက နိုင်ပွဲရရှိခဲ့ခြင်းဖြစ်သည်။ ဂျီနီအာအသင်းသည် နာပိုလီနှင့်တွေ့ဆုံတိုင်း ရလဒ်ဆိုးရွားသည့်အစဉ်အလာကို ချေဖျက်နိုင်ခြင်းမရှိဘဲ ရှုံးပွဲထပ်မံကြုံတွေ့ခဲ့ခြင်း ဖြစ်သည်။

တစ်ချိန်တည်း ယှဉ်ပြိုင်ကစားခဲ့သည့် ပါးမားနှင့် ကက်ဂလီယာရီအသင်းပွဲစဉ်တွင် ကက်ဂလီယာရီအသင်းက ရိုမာနီ၏ တစ်လုံးတည်းသော သွင်းဂိုးဖြင့် နိုင်ပွဲရရှိခဲ့သည်။ ပါးမားအသင်းသည် ဂိုးရရှိနိုင်သည့် အခွင့်အရေးအချို့ဖန်တီးနိုင်ခဲ့သော်လည်း သွင်းဂိုးအဖြစ် ပြောင်းလဲနိုင်ခြင်းမရှိခဲ့ပေ။

တပ်မတော် (ကြည်း၊ ရေ၊ လေ) မိသားစုများနှင့် စေတနာရှင်ပြည်သူများက စုပေါင်းပါဝင်လှူဒါန်းသည့် ဆွမ်းဆန်တော်၊ ဆီ၊ ဆား၊ ပဲ၊ ဆေးနှင့် ဆွမ်းပဒေသာပင်စိုက်ထူလှူဒါန်း

နေပြည်တော် ဩဂုတ် ၂၃
တပ်မတော်(ကြည်း၊ ရေ၊ လေ) မိသားစုများနှင့် စေတနာရှင်ပြည်သူများက စုပေါင်းပါဝင်လှူဒါန်းသည့် ဆွမ်းဆန်တော်၊ ဆီ၊ ဆား၊ ပဲ၊ ဆေးနှင့် ဆွမ်းပဒေသာပင်စိုက်ထူလှူဒါန်းပွဲကို ယနေ့မွန်းလွဲပိုင်းက နေပြည်တော် တပ်ကုန်းမြို့၊ ငွေတောင်တောရ ကျောင်းတိုက်၌ ပြုလုပ်ရာ တပ်ကုန်းမြို့၊ မြို့ရှေ့စန္ဒာရုံ ကျောင်းတိုက်ဆရာတော် အဘိဓဇ အဂ္ဂမဟာသဒ္ဓမ္မဇောတိက၊ အဂ္ဂမဟာပဏ္ဍိတ ဘဒ္ဒန္တစန္ဒသီရိ အမှူးပြုသော ဆရာတော်၊ သံဃာတော်များ ကြွရောက်တော်မူကြပြီး ကာကွယ်ရေးဦးစီးချုပ်ရုံး(ကြည်း)မှ စစ်ရေးချုပ် ဒုတိယဗိုလ်ချုပ်ကြီးဇော်ဟိန်းနှင့် တပ်မတော်အရာရှိကြီးများ၊ ဌာနဆိုင်ရာတာဝန်ရှိသူများ၊ စေတနာရှင် အလှူရှင်များ တက်ရောက်ကြသည်။

ဦးစွာ တက်ရောက်လာကြသည့် ဧည့်ပရိသတ်များက နေပြည်တော် တပ်ကုန်းမြို့၊ မြို့ရှေ့စန္ဒာရုံ ကျောင်းတိုက် ဆရာတော် အဘိဓဇအဂ္ဂမဟာသဒ္ဓမ္မဇောတိက၊ အဂ္ဂမဟာပဏ္ဍိတ ဘဒ္ဒန္တစန္ဒသီရိထံမှ ငါးပါးသီလံယူဆောက်တည်ကြပြီး ဆရာတော်အရှင် သုမြတ်များ ရွတ်ဖတ်သရဇ္ဈာယ်တော်မူကြသည့်



မေတ္တသုတ်ပရိတ်တရားတော်များနာကြားကြသည်။ ဆက်လက်၍ စစ်ရေးချုပ် ဒုတိယဗိုလ်ချုပ်ကြီး ဇော်ဟိန်း၊ စစ်ဦးစီးအရာရှိချုပ်(ရေ) ဒုတိယဗိုလ်ချုပ်ကြီး သိန်းထူး၊ ဒုတိယစစ်ဦးစီးအရာရှိချုပ်(လေ) ဗိုလ်ချုပ်မျိုးအောင်လတ်နှင့် တာဝန်ရှိသူများက လှူဖွယ်ပစ္စည်းများ ဆက်ကပ်လှူဒါန်းကြသည်။

ထို့နောက် တပ်မတော်(ကြည်း၊ ရေ၊ လေ)မိသားစုများနှင့် စေတနာရှင်ပြည်သူများက လှူဒါန်းသော ဆွမ်းဆန်တော်၊ ဆီ၊ ဆား၊ ပဲ၊ ဆေးများအား တပ်ကုန်း

မြို့၊ မြို့ရှေ့စန္ဒာရုံ ကျောင်းတိုက်ဆရာတော် အဘိဓဇ အဂ္ဂမဟာ သဒ္ဓမ္မဇောတိက၊ အဂ္ဂမဟာပဏ္ဍိတ ဘဒ္ဒန္တစန္ဒသီရိနှင့် ဆရာတော် သံဃာတော်များထံ စစ်ရေးချုပ်မှ ဦးဆောင်၍ တပ်မတော် (ကြည်း၊ ရေ၊ လေ) အရာရှိကြီးများနှင့် အလှူရှင်များက ဆက်ကပ်လှူဒါန်းကြသည်။

ယင်းနောက် ဆွမ်းပဒေသာပင် အလှူတော်ငွေများကို တပ်မတော် (ကြည်း၊ ရေ၊ လေ) မိသားစုများနှင့် စေတနာရှင်ပြည်သူများက အသီးသီးပေးအပ်

လှူဒါန်းကြရာ တာဝန်ရှိသူများက လက်ခံရယူကြပြီး ဂုဏ်ပြုမှတ်တမ်းလွှာများ ပြန်လည်ပေးအပ်သည်။ ဆက်လက်၍ တပ်ကုန်းမြို့၊ မြို့ရှေ့စန္ဒာရုံ ကျောင်းတိုက်ဆရာတော် အဘိဓဇ အဂ္ဂမဟာသဒ္ဓမ္မဇောတိက၊ အဂ္ဂမဟာပဏ္ဍိတ ဘဒ္ဒန္တစန္ဒသီရိထံမှ အနုမောဒနာတရားနာယူကြပြီး လှူဒါန်းမှုအစုစုတို့အတွက် ရေစက်သွန်းချအမျှပေးဝေကာ ဗုဒ္ဓသာသနံ စိရိတိဋ္ဌတု သုံးကြိမ်ရွတ်ဆို ဆုတောင်း၍ အခမ်းအနားအား ရုပ်သိမ်းသည်။

ပြည်ထောင်စုနယ်မြေ နေပြည်တော်အတွင်းရှိ ဘုန်းတော်ကြီးကျောင်းများ၊ သီလရှင်ကျောင်းများနှင့် ဘိုးဘွားရိပ်သာများအတွက် တပ်မတော် (ကြည်း၊ ရေ၊ လေ) မိသားစုများနှင့် စေတနာရှင်ပြည်သူများက ၂၀၀၆ ခုနှစ်မှစ၍ နှစ်စဉ်လှူဒါန်းလျက်ရှိပြီး ယနေ့ တပ်ကုန်းမြို့နယ်၊ ဇေယျာသီရိမြို့နယ်နှင့် ပုဗ္ဗသီရိမြို့နယ်အတွင်းရှိ ဘုန်းတော်ကြီးကျောင်း ၂၉ ကျောင်း၊ သီလရှင်ကျောင်း ကိုးကျောင်းနှင့် သဒ္ဓါမိကဘိုးဘွားရိပ်သာတို့အတွက် လှူဒါန်းမှုအစုစုစာ အလှူငွေကျပ် ၄၂၉ သိန်း သုံးသောင်း ခြောက်ထောင်ကျပ်၊ ဆန် ၅၆၇ အိတ် ရှစ်ပြည်၊ ဆီ ၁၆၇ ပိဿာ ၈၀ ကျပ်သား၊ ဆား ၁၆၇၈ ပိဿာ၊ ပဲ ၁၆၇၈ ပိဿာ၊ တိုင်းရင်းဆေးမျိုးစုံ ၂၂၄၁ ဘူး၊ နိုင်ငံခြားဆေးမျိုးစုံ နှစ်ခြင်း၊ ဘားမားကော်ဖီ ငါးဖာ၊ ရုပ်အချိုရည် တစ်ဖာတို့အား လှူဒါန်းခဲ့ကြောင်း သတင်းရရှိသည်။ သတင်းစဉ်

ရှမ်းပြည်နယ်(မြောက်ပိုင်း) မူဆယ်မြို့အတွင်း အွန်လိုင်းလိမ်လည်လောင်းကစားမှု ကျူးလွန်သူ ၂၀ အား လုပ်ငန်းသုံးပစ္စည်းများနှင့်အတူ ဖမ်းဆီးရမိ

နေပြည်တော် ဩဂုတ် ၂၃
နိုင်ငံတော်အစိုးရ အနေဖြင့် ကမ္ဘာလုံးဆိုင်ရာ လူမှုစီးပွား နယ်ပယ်နှင့် အမျိုးသားလိုခြံရေးကို ခြိမ်းခြောက်လာသည့် အွန်လိုင်းလိမ်လည်မှုဆိုင်ရာနှင့် အွန်လိုင်းလိမ်လည်လောင်းကစားမှု (ON-LINE SCAM) များကို ပပျောက်စေရေးအတွက် နိုင်ငံတော်အစိုးရက အိမ်နီးချင်းနိုင်ငံများ၊ ခေမာတွင်းနိုင်ငံများနှင့် ပူးပေါင်းကာ စနစ်တကျ အစီအစဉ်ချ၍ အင်တိုက်အားတိုက် အရှိန်အဟုန်ဖြင့် ဆောင်ရွက်လျက်ရှိပြီး ကျူး

လွန်နေသူများကိုလည်း ပြင်းပြင်းထန်ထန် ဖမ်းဆီးအရေးယူဆောင်ရွက်လျက်ရှိသည်။ ဖော်ထုတ်ဖမ်းဆီးနိုင်ထိုသို့ အရှိန်အဟုန်ဖြင့် တက်ကြွစွာ ဆောင်ရွက်လျက်ရှိရာ ယနေ့တွင် လုံခြုံရေးပူးပေါင်းအဖွဲ့များက ရှမ်းပြည်နယ်(မြောက်ပိုင်း) မူဆယ်မြို့အတွင်း အွန်လိုင်းလိမ်လည်လောင်းကစားမှု ကျူးလွန်သူ ၂၀ အား လုပ်ငန်းသုံးပစ္စည်းများနှင့်အတူ အောင်မြင်စွာ ဖော်ထုတ်ဖမ်းဆီးနိုင်ခဲ့သည်။ လုံခြုံရေးပူးပေါင်းအဖွဲ့များက

သက်ဆိုင်ရာနယ်မြေများအတွင်း အွန်လိုင်းလိမ်လည်လောင်းကစားမှုလုပ်ကိုင်သူများ အခြေပြုနေထိုင်ခြင်း မရှိစေရန်နှင့် အွန်လိုင်းလိမ်လည် လောင်းကစားမှုများ ဆောင်ရွက်ခြင်းမရှိစေရန်အတွက် စုံစမ်းရှာဖွေဖော်ထုတ် စစ်ဆေးခြင်းလုပ်ငန်းများကို ဆောင်ရွက်ခဲ့ရာ ယနေ့ညနေ ၄ နာရီခွဲတွင် ရှမ်းပြည်နယ် (မြောက်ပိုင်း) မူဆယ်မြို့ ကောင်းမှုတုံရပ်ကွက် ကောင်းမှုလွယ်နယ်မြေရှိ နေအိမ်တစ်လုံးအတွင်းမှ အွန်လိုင်းလိမ်လည်လောင်းကစားမှု ကျူးလွန်သူ

မူဆယ်မြို့ ကောင်းမှုတုံရပ်ကွက်အတွင်း၌ အွန်လိုင်းလိမ်လည်လောင်းကစားမှု ကျူးလွန်သူ တရုတ်နိုင်ငံသား အမျိုးသား တစ်ဦး၊ မြန်မာနိုင်ငံသား အမျိုးသား ၁၇ ဦး၊ အမျိုးသမီး နှစ်ဦး စုစုပေါင်း ၂၀ တို့အား လုပ်ငန်းသုံးပစ္စည်းများနှင့်အတူ ဖမ်းဆီးရမိသည့်နေရာပြပုံ။



ရှမ်းပြည်နယ်(မြောက်ပိုင်း) မူဆယ်မြို့ ကောင်းမှုတုံရပ်ကွက်အတွင်း အွန်လိုင်းလိမ်လည်လောင်းကစားမှု ကျူးလွန်သူ ၂၀ အား လုပ်ငန်းသုံးပစ္စည်းများနှင့်အတူ ဖမ်းဆီးရမိမှုကို တွေ့ရစဉ်။

တရားမဝင် ဝင်ရောက်နေထိုင်သည့် တရုတ်နိုင်ငံသား အမျိုးသား တစ်ဦးနှင့် မြန်မာနိုင်ငံသား အမျိုးသား ၁၇ ဦး၊ အမျိုးသမီး နှစ်ဦး၊ စုစုပေါင်း ၂၀ တို့အား ဖုန်းမျိုးစုံ ၇၇ လုံး၊ All In One ကွန်ပျူတာ သုံးလုံး၊ Laptop တစ်လုံး၊ အခြားလုပ်ငန်းသုံး ဆက်စပ်ပစ္စည်းများနှင့်အတူ ဖမ်းဆီးရမိခဲ့သည်။ ထိုသို့ ဖမ်းဆီးရမိခဲ့သည့် အွန်လိုင်းလိမ်လည်လောင်းကစား

မှုကျူးလွန်သူများအား စစ်ဆေးမှုများ ဆောင်ရွက်ပြီးစီးပါက တည်ဆဲဥပဒေများနှင့်အညီ ထိရောက်စွာ ပြင်းပြင်းထန်ထန် အရေးယူ ဆောင်ရွက်သွားမည်ဖြစ်ပြီး သိမ်းဆည်းရမိသည့် လုပ်ငန်းသုံးပစ္စည်းများကိုလည်း လုပ်ထုံးလုပ်နည်းများနှင့်အညီ ဆက်လက်ဆောင်ရွက်သွားမည်ဖြစ်ကြောင်း သိရှိရသည်။ နိုင်ငံတော်အနေဖြင့် မြန်မာ

နိုင်ငံအတွင်း အွန်လိုင်းလိမ်လည်လောင်းကစားမှုများ အခြေချလုပ်ကိုင်နိုင်ခြင်း မရှိစေရေးနှင့် အပြီးတိုင် ပပျောက်စေရေးတို့အတွက် အမြစ်ပြတ်တိုက်ဖျက်ရေးလုပ်ငန်းစဉ်များကို အရှိန်အဟုန်မပြတ် အထူးအလေးထား၍ တက်ကြွစွာ ဆက်လက်ဆောင်ရွက်သွားမည်ဖြစ်ကြောင်း သတင်းရရှိသည်။ သတင်းစဉ်

တောင်သူလယ်သမားများ သီးနှံအာမခံဆိုင်ရာအကာအကွယ်ပိုမိုရရှိစေရေး ဆွေးနွေးရန်ကုန် ဩဂုတ် ၂၃
သီးနှံအာမခံဆိုင်ရာ ကိစ္စရပ်များနှင့် တောင်သူလယ်သမားများ၏ စိုက်ပျိုးထုတ်လုပ်မှုလုပ်ငန်းများတွင် ကြုံတွေ့နေရသည့် အခက်အခဲများအပေါ် အာမခံအကာအကွယ် ပိုမိုရရှိစေရေးအတွက် ဂလိုဘယ်ဝေါလ် အာမခံကုမ္ပဏီနှင့် တောင်သူလယ်သမားဘဝမြှင့်တင်ရေးပေါင်းစည်းအသင်းတို့ တွေ့ဆုံဆွေးနွေးပွဲကို ယမန်နေ့ နံနက်ပိုင်းက ရန်ကုန်တိုင်းဒေသကြီး လမ်းမတော်မြို့နယ် ဝါးတန်းလမ်းရှိ ဂလိုဘယ်ဝေါလ် အာမခံကုမ္ပဏီ အစည်းအဝေးခန်းမ၌ ကျင်းပသည်။

ဦးစွာ ဂလိုဘယ်ဝေါလ် အာမခံကုမ္ပဏီ မန်နေဂျင်း ဒါရိုက်တာဦးစိုးဝင်းသန့်က ယခင်ကဆောင်ရွက်ခဲ့သည့် သီးနှံအာမခံလုပ်ငန်းများ၏ အခြေအနေများ၊ အာမခံ အကာအကွယ်ပေးနိုင်မှုအတွေ့အကြုံများနှင့် ရှေ့ဆက်ဆောင်ရွက်နိုင်မည့် လုပ်ငန်းစဉ်များကို ရှင်းလင်းတင်ပြပြီး တောင်သူလယ်သမားဘဝမြှင့်တင်ရေးပေါင်းစည်းအသင်း ဥက္ကဋ္ဌ ဦးသက်ဇော်က တောင်သူလယ်သမားများအနေဖြင့် လက်ရှိရင်ဆိုင်နေရသည့် သီးနှံစိုက်ပျိုးချိန်တွင် သီးနှံစိုက်ပျိုးရေးအာမခံ အကာအကွယ်မရရှိခြင်းနှင့် သီးနှံထွက်ရှိချိန်တွင် သီးနှံဈေးနှုန်းအာမခံ အကာအကွယ် မရရှိခြင်းတို့ဖြစ်ကြောင်း၊ အဆိုပါအခက်အခဲများကို ဖြေရှင်းနိုင်ရေးအတွက် အာမခံလုပ်ငန်းကဏ္ဍမှ ပိုမိုထိရောက်သည့် အကာအကွယ်များပေးနိုင်ရေးကို အဓိကထား ဆွေးနွေး



ကြသည်။ အဆိုပါ တွေ့ဆုံဆွေးနွေးမှုမှ တစ်ဆင့်တောင်သူလယ်သမားများအတွက်တောင်သူလယ်သမားဘဝမြှင့်တင်ရေး ပေါင်းစည်းအသင်းဘက်မှ ဂလိုဘယ်ဝေါလ် အာမခံကုမ္ပဏီနှင့် နားလည်မှုစာချွန်လွှာ (MOU) ချုပ်ဆို၍ ဆက်လက်ပူးပေါင်း ဆောင်ရွက်သွားရန် ကမ်းလှမ်းခဲ့သည်။ သက်ထက်

ဥပဒေ

ဘောင်အတွင်း

နေထိုင်ခြင်း

ဘေးကင်းရန်ကွာ

စိတ်ချမ်းသာ

❖ နိုင်ငံတော်ရွှေသီးဖို

ကုန်ထုတ်လုပ်မှု အားပေးစို့။

❖ နိုင်ငံတော်ဖွံ့ဖြိုးဖို

ပညာရေးကို အားပေးစို့။

❖ နိုင်ငံတော်သာယာဖို

သဘာဝပတ်ဝန်းကျင် ထိန်းကြစို့။

ရောဂါအသင်း AFC Women's Champions League အုပ်စုအဆင့်ပြိုင်ပွဲသို့ ယှဉ်ပြိုင်ခွင့်ရ

ရန်ကုန် ဩဂုတ် ၂၃

၂၀၂၆-၂၀၂၇ ရာသီ အာရှအမျိုးသမီးချန်ပီယံလိဂ် (AFC Women's Champions League) ခြေစစ်ပွဲအုပ်စု (F) နောက်ဆုံးပွဲစဉ်အဖြစ် မြန်မာကလပ် ဧရာဝတီအက်ဖ်စီအသင်းနှင့် တရုတ်(တိုင်ပေ)ကလပ် New Taipei City Hang Yuan FC အသင်းတို့ ယနေ့ညနေ ၄ နာရီက ရန်ကုန်မြို့ သုဝဏ္ဏကွင်း၌ ယှဉ်ပြိုင်ကစားခဲ့ရာ ဧရာဝတီအက်ဖ်စီအသင်းက တစ်ဂိုး - ဂိုးမရှိဖြင့် အနိုင်ရရှိခဲ့သည်။

အုပ်စုပထမနေရာရရှိရေး နှစ်သင်းစလုံးအတွက် အရေးပါသည့် ပွဲစဉ်ဖြစ်သည့် ပထမပိုင်းတွင် နှစ်သင်းစလုံး အကြိတ်အနယ် ယှဉ်ပြိုင်ကစားခဲ့ပြီး ဂိုးမသွင်းယူနိုင်ဘဲ သရေရလဒ်ဖြင့် ပြီးဆုံး ခဲ့သည်။

ဒုတိယပိုင်း ပွဲစသည်နှင့် ဂိုးကွာခြားချက်အရ နိုင်ပွဲလိုအပ်နေသည့် New Taipei City အသင်းက ဖိအားပေးကစားနိုင်ခဲ့ပြီး နှစ်သင်းစလုံး တိုက်စစ်ဖွင့်ကစားခဲ့ရာ ပွဲချိန် ၅၇ မိနစ်တွင် ညာတောင်ပံမှ မက်ဆူအိုပေးပို့သည့် ဘောလုံးမှတစ်ဆင့် လူစားဝင်ကစားသမား လင်းမြင့်မိုးရ်က

စာမျက်နှာ ၁၆ ကော်လံ ၁



ယနေ့ မိုးလေဝသ

နေပြည်တော်

မိုးတစ်ကြိမ်၊ နှစ်ကြိမ် ထစ်ချွန်းရွာမည်။ ရွာရန် ရာနှုန်းပြည့် ဖြစ်သည်။

ရန်ကုန်

မိုးတစ်ကြိမ်၊ နှစ်ကြိမ် ထစ်ချွန်း ရွာမည်။ ရွာရန် ရာနှုန်းပြည့် ဖြစ်သည်။

မန္တလေး

နေရာကွက်ကျား မိုးထစ် ချွန်း ရွာမည်။ ရွာရန် ရာနှုန်း ပြည့် ဖြစ်သည်။



MFF ယူ-၁၆ ပြိုင်ပွဲတွင် FFU Minmahaw နှင့် Victoria တို့ ဂိုးပြတ်နိုင်

ရန်ကုန် ဩဂုတ် ၂၃

အားကစားဝန်ကြီးဌာနနှင့် ရန်ကုန်တိုင်းဒေသကြီး အစိုးရအဖွဲ့တို့၏ဦးဆောင်မှုဖြင့် မြန်မာနိုင်ငံဘောလုံး အဖွဲ့ချုပ် (MFF)၊ ဖူဆယ်နှင့် သဲသောင်ပြင်ဘောလုံး

ကော်မတီမှ ကြီးမှူးကျင်းပသည့် MFF U-16 Youth Futsal League 2026 ပွဲစဉ်(၁၀) ပြိုင်ပွဲများကို ယနေ့တွင် ရန်ကုန်မြို့ရှိ MFF Futsal Stadium ၌

စာမျက်နှာ ၁၆ ကော်လံ ၃ ❖

အက်စ်ပီ၏ နောက်ကျသွင်းဂိုးကြောင့် ရီးရဲမက်ဒရစ်က အက်စ်ပန်ညိုကို နိုင်ပွဲရ



စပိန်လာလီဂါပွဲစဉ် (၂) မှ ဩဂုတ် ၂၃ ရက် နံနက် ၂ နာရီက RCDE Stadium၌ ယှဉ်ပြိုင်ကစားခဲ့သည့် အက်စ်ပန်ညိုနှင့် ရီးရဲမက်ဒရစ် အသင်းပွဲစဉ်တွင် ရီးရဲမက်ဒရစ် အသင်းက လူစားဝင်တိုက်စစ်ကစားသမား အက်စ်ပီ၏ နောက်ကျသွင်းဂိုးကြောင့် နှစ်ဂိုး-တစ်ဂိုးဖြင့် နိုင်ပွဲရရှိခဲ့သည်။

စာမျက်နှာ ၁၆ ကော်လံ ၅

ယနေ့ မာတိကာ

နာဆာက မျိုးဆက်သစ် အာကာသတယ်လီစကုပ်ကို ယခုလနှောင်းပိုင်း လွှတ်တင်မည်

ရန်ကုန်တိုင်းဒေသကြီး မော်ဘိုမြို့နယ်နှင့် ဒဂုံမြို့သစ်(အရှေ့ပိုင်း)မြို့နယ်တို့တွင် တက္ကစီယာဉ်မောင်းများအား စားထောက်ခြိမ်းခြောက်၍ မော်တော်ယာဉ်များအား လုယက်မှုကျူးလွန်ခဲ့သူ အမျိုးသားလေးဦးကို သက်သေခံပစ္စည်းများနှင့်အတူ ဖော်ထုတ်ဖမ်းဆီးရမိ

ပြည်တွင်းသတင်း စာ ၁၆

၂၀၂၆ ခုနှစ် တိုင်းဒေသကြီးနှင့် ပြည်နယ် ပိုက်ကျော်ခြင်းပြိုင်ပွဲတွင် အားကစားသမား ၃၃၂ ဦး ဝင်ရောက်ယှဉ်ပြိုင်မည်

နေပြည်တော် ဩဂုတ် ၂၃

၂၀၂၆ ခုနှစ် တိုင်းဒေသကြီးနှင့် ပြည်နယ် ပိုက်ကျော်ခြင်း (အမျိုးသား/အမျိုးသမီး) ပြိုင်ပွဲကြီးကို ဩဂုတ် ၂၄ ရက်မှ စက်တင်ဘာ ၂ ရက်အထိ နေပြည်တော်ရှိ ဝဏ္ဏသိဒ္ဓိအားကစားရုံ (A) ၌ ၁၀ ရက်ကြာ ကျင်းပသွားမည်ဖြစ်သည်။

ပြိုင်ပွဲတွင် မျှတမှုရှိစေရေးနှင့် မျိုးဆက်သစ်များ အခွင့်အရေးရရှိစေရန်အတွက် အာရှအားကစားပြိုင်ပွဲ(Asian Games)နှင့် ဆီးဂိမ်းပြိုင်ပွဲ (SEA Games) တို့တွင် သွားရောက် ယှဉ်ပြိုင်ခဲ့ဖူးသည့် မြန်မာ့လက်ရွေးစင် အားကစားသမားများကို ယခုပြိုင်ပွဲတွင်

စာမျက်နှာ ၁၆ ကော်လံ ၁ *



ကလေးမြို့တွင် ငွေကျပ် ၁၅ ဘီလီယံကျော်တန်ဖိုးရှိ စိတ်ကြွဆေးပြား ခြောက်သန်းကျော် ဖမ်းဆီးရမိ

နေပြည်တော် ဩဂုတ် ၂၃

ကလေးမြို့တွင် ငွေကျပ် ၁၅ ဘီလီယံကျော်တန်ဖိုး ရှိစိတ်ကြွဆေးပြား ခြောက်သန်းကျော် ဖမ်းဆီးရမိပြီး မူးယစ်ဆေးဝါး သယ်ဆောင်ရောင်းဝယ်ရာမှရရှိသည့် ငွေကြေးအကျိုးအမြတ်များ၊ ပိုင်ဆိုင်မှုများကို ပြည်သူ့

ဘဏ္ဍာအဖြစ် သိမ်းဆည်းနိုင်ရေးအတွက် ငွေကြေး ခဝါချမှုတိုက်ဖျက်ရေးဥပဒေဖြင့် ဆက်လက်အရေးယူ ဆောင်ရွက်လျက်ရှိကြောင်း မြန်မာနိုင်ငံရဲတပ်ဖွဲ့မှ သိရသည်။

စာမျက်နှာ ၁၆ ကော်လံ ၁



လားရှိုးဒေသ(ခ) ဒင်းသ(ဖမ်းဆီးရန်ကျန်)

မောင်သန်း (ဖမ်းဆီးရန်ကျန်)

အင်းဆွင်းပုမ်း